

سنگرام

کھاٹیون

بادل جمالی

منصور پبليڪيشن جو ويهون ڪتاب

---

# سنگرام

(۴ ٻيون ڪهاڻيون)

بادل جمالي

نالو ڪتاب جو :	سنگرام
مصنف :	بادل جمالي
چاپو :	پهريون
سال :	جولاءِ ۱۹۸۷ع
تعداد :	۵۵ هزار
چپائيندڙ :	محمد دائود بلوچ
ادارو :	منصور پبليڪيشن
	حيدرآباد سنڌ
چپيندڙ :	ايم خان پرنٽنگ پريس،
	گامڙي کاتو حيدرآباد سنڌ
ٽائٽل :	بادل جمالي
قيمت :	پنھونھه روپيا

پتو : منصور پبليڪيشن  
 نزد قاضي عبدالقيوم اسڪول، ميمڻ محلو، حيدرآباد سنڌ  
 پاران : ايم ايڇ پنهور انسٽيٽيوٽ آف سنڌ اسٽڊيز، ڄامشورو.

---

SANGRAM (Sindhi Short Stories)

BADAL JAMALI

First Edition July 1987

Printed by mohammed Daud Baloch From  
 Mansoor Publication.

Near Qazi Abdul Qayoom School Memon  
 Muhala Hyderabad.

Price 26/only

Digitized by

## ارپنا

مون تنهنجي پورهئي جا ڪيئي روپ ڏنا آهن. ڪڏهن روڊن تي پٿر ڪٽيندي، ڪڏهن بٽي جون پڪل سرون مٿي تي کڻي، اوچين عمارتن جي ڏاڪڻن ڏان چڙهندي لهندي. ته، سياري ۾ به، ته نٿڻ آس ۾ به.... اڄ وري تـو کي ڏسـم روڊ تي. اڀري ساڻ ڪم شروع ٿي چڪو هو. مشينن جا ڌڪا لڳا پيا هئا. روڊ جي ڪناري ڪناري ڏامر جا ڪارا ڊرم، باهه تي ٻڙڪي رهيا هئا. پاسي ۾ پيل ريتي جي ڍير مان تون، سرتين سان گڏ، چاليون کڻي، هاريل ڏامر مٿان چڙهي رهي هئين. ڦٽل روڊ ٺهي رهيو هو.

روڊ جي ڪناري ماڻهن جا هٿام، لڪاء ڏسڻ لاءِ بيٺا هئا. ڪن تنهنجي ويڪري چولي ۾ گهٽون هڻندڙ چاتين ڏانهن ٿي گهوريو، ته ڪن تنهنجي چپن تي نچندڙ بولي ۽ ڪنن ۾ جهومندڙ نقلي اڀرنگن کي پئي ڏٺو. پر مون، سڀني کان پريرو بيهي، تنهنجي سانوري مڪ تي تري آيل، پگهرجي ڦڙن کي پئي ڏٺو، جيڪي سياري جي ولھ ۾ به جئون جي ڏاک منجهند جي ياد ڏياري رهيا هئا. ان سان گڏ، تنهنجي ڦڙني ۽ ڪمال

کي پئي ڏٺم، ته ڪيئن نه هڪ مرد، بيلچي سان پيش  
 جون چليون ڀري رهيو هو. ۽ پئي مرد، بنا منهن ورائڻ  
 جي، بجليءَ جهڙي تيزيءَ سان چليءَ کي توڙان  
 اچليو ٿي، ۽ تو ان کي ڪرڪيٽ جي رانديگر جيان،  
 ڀري کان ٿي جهٽي ٿي ورتو— مون کي تنهنجو فن،  
 سرڪس جي بازيگرن جي ڪرڻن تي ڀاري لڳو، ورهين  
 جي رياضت جو نتيجو لڳو.

لاڳيتو نهارڻ ڪري محسوس ڪيم، ته هر ڦيري  
 تي اکيون کٽي، مرڪنڊڙ مک سان، نينل ماڻهن جي  
 ميڙ ڏانهن تُو نهاريو ٿي. مون چڻ تنهنجي چوري پڪڙي  
 وڌي. من ۾ مانڊاڻ، ڇڄي ويو. سوچڻ لڳس ته آخر اهو  
 ڪهڙو تيرانداڙ ٿي سگهيو ٿي، جنهن هيڏي ميڙ سان،  
 اهوڏي وٽ پڪڙ ۾ به، تنهنجيءَ دل کي گهائي وڌو،  
 جو تون ڏسڻ بنا رهي نٿي سگهينءَ.

اوچتوئي اوچتو وارو گسائي، هلي اچلائي، جڏهن  
 پاڻي، هڪنڊڙ مک ۽ مرڪنڊڙ چين سان تون اڳتي  
 وڌين. مان حيرت ۽ ڪروڙ مان اوڏانهن ڏسندو رهيس.  
 تون ميڙ کي چيري، ٻاهر نڪري وئين. ۽ ڪاٺ جي  
 رڪنن سان ٻڌل گهوڙن جي جهولي ۾ روئندڙ، ڪارڙي  
 ۽ ضعيف ٻار کي کڻي، ڇاڻيءَ سان لائي، چمي ڏني....  
 مان آپ تان ڦهڪو ڪري، هيٺ اچي پيس....!!! پنهنجن  
 مان لڙڪ، پير ڪڍڻ جيان چڙهي پيا، جن جو ڪارڻ اڃان  
 نائين سمجهي نه سگهيس ته ڏک هو، خوشي هئي، احترام

هو يا ٻيو ڪجهه.....

تو کلي جا ٻيڙا کولي، ٽيچ ٻارڙي جي وات ۾ ڏيئي،  
نراڙ تان پگهر اگهي، ڊگهو ساهه کنيو. سڪ ۽ سڪون  
جو ساهه — ٻه ٽي ڇڳڙون ڏيساري، وري بالڪ کي  
دلاري جي ٽپڪين سان جهولي ۾ سمهاري، هرئيءَ جيان  
چال ڏيندي ٻوڏتي موٽين. وري ساڳي رڪرت، ساڳيو  
حال.... موھ جا ٻئي روپ انتها تي ڏنم، پورهئي سان  
ٻه، ٽي ٻيٽ چڙهي سان ٻه — لڳي ٿو، تنهنجي مائه ٻه  
اٺين ئي پتر ڪٽيندي، چاهون ڏوٽيندي، ساعت لاءِ وارو  
گسائي، ڪنهن ڪنڊ ۾ ويهي، توکي ڇڳڙائي، مامتا  
جي اٿام، جذبي سان ٻه چار ٽپڪيون ڏيئي سمهاري،  
وري وڃي ڪرت سان لڳندي هئي — اک ڪلندي ئي  
تو اهو ماحول ڏٺو هوندو، جيڪو اڄ تنهنجو ٻار ڏسي  
ٻيو. اهو پورهيو تنهنجي ٻيٽ پئجي ويو آهي. تنهنجو  
هارپو به اهو، ته زمينداري به اها.

دل ته چاهيو پئي ته اڃان به ڪي گهڙيون بهي  
ڏسندو رهان ها. پر مون وٽ ايترو وقت نه هو. مان  
ٻه، تو وانگر مزدور آهيان، مون کي ٻه ڪم تي  
وڃڻو هو. نه چاهيندي ٻه ٽي وڏان هليو آيس. پر  
پورهئي ۽ پورهيت جو اهو عڪس، سڄو ڏينهن اکين  
اڳيان ڦرندو رهيو.

آفيس ۾ ان ڪلاڪ ويهي، آفيسرن جون چڙيون  
کاڌي، فائيلن جا ٻيٽ ڀري، ٽڪجي، بيزار ٿي، وري

جو گهر موٽيس ته حيرت کان مغز مان چڻ ٺڪاءُ  
 نڪري ويو. تون اڃان تائين ساڳيءَ ڦڙتيءَ سان چليو  
 جهڙي ۽ ڇڙي رهي هئينءَ. رڳو ڏوڙ ۾ آئيل تنهنجن  
 ڪپڙن ۽ وارن مان خبر پئي ٿي ته سڄو ڏينهن ڪم  
 ڪيو اٿئي، نه ته تنهنجي ڪم مان ٿڪ ۽ سستيءَ جو  
 ڪو ننڍڙو اهڃاڻ به ڪونه ٿي مليو.... مان حيران  
 آهيان، ته تون گوشت پوست جي ٺهيل انسان آهين،  
 يا لوهه جي مشيني عورت....!! پر آهين ته جيئري  
 جا ڪندي عورت. عورت به اٿندڙ وهيءَ ۾ اڏامندڙ  
 ڪيو ترن جهڙي — سچ ٻڌاءُ، توبه ڪڏهن ڪي سڀنا ڏٺا  
 آهن اڏامڻ جا؟ ڪنهن سُرهيءَ سچ تي ويهي ڪم  
 هلائڻ جا، ڏينهن ۾ ڏم ڏم جوڙا بدلائڻ جا. ايوننگ  
 ان پيمرس، چارلزي، بروچ ۽ مون ڊراپس لڳائڻ جا....  
 ڇا توبه ڪڏهن چاهيو آهي ته پڙڪيلا ڪپڙا پائي،  
 ايلفيءَ ۾ يا طارق روڊ تي ڊبل جيان ٽلندي رهين.  
 ايندڙ ويندڙ شوقين، اکين ٿي اکين ۾ توسان اندر اوري  
 روجهن، يا چين جي هلاڪڙيءَ جنبش سان ”Hello“  
 چئي، تنهن جو ڏيان چڪي وڌن، يا هلندي هلندي  
 شرارت مان ڪلهو هڻي، مٿان مرڪي، ”Sorry“ چئي،  
 توکان معافي وٺڻ ۽ تون منهن ۾ سونڊ هوندي به اندر  
 ۾ گد گد ٿين. يا ڪا چمڪندڙ ڪار، اوچتو اچي  
 تنهنجيءَ ڀر ۾ بيهي. ڪو ٺاهوڪو جوان، اکيون در  
 کولي، مطلبي مرڪ سان توکي ’لفت‘ جي آڇ ڪري،

۽ تون ”Thankyou“ چئي، مرڪندي سندس ڪچ  
۾ گهر ٿي وڃين....!!

پر تون ڪيئن سوچي سگهندين؟ تنهنجي ته خوابن  
۾ به ريتي جون چاليون آهن. تصور ۾ به ڪاري جون  
تغاريون آهن. بيمار ٻار جا سڌڪا ۽ ڏامر جا ٽهڪمڙ  
ڊرم آهن.... آخر تون ڪهڙي عورت آهين، جو ڏينهن  
رات ڪم ڪندي به پنهنجي اهميت ميجرائي نه سگهي  
آهين.... ڇا رڳو ان ڪري، جو تون عورت آهين....؟؟  
عورت نه ازايلا به هئي، جنهن سڄي دنيا تي  
حڪومت ڪرڻ جا خواب ڏنا هئا. ملڪه زبيده به عورت  
هئي، جنهن ”نهر زبيده“ کوٽائي، تاريخ ۾ وڏو مقام  
حاصل ڪيو، جنهن اقتدار خاطر پنهنجي ماڻهيلي پٽ،  
مامون الرشيد کي گرفتار ڪري پيش ڪرڻ لاءِ، لشڪر  
کي سونپي سنگهر ڏياري موڪلي هئي. جيڪولين  
ڪينيڊي ۽ مارگريٽ ٿروڊو به عورتون آهن، جن سڄي  
دنيا جون نظرون چڪي ورتيون آهن. ايڊي ڊاينا به عورت  
آهي، جنهن جي اوهاسي به اخبارن جي سرخي بڻجي وڃي.  
تون ڪهڙي عورت آهين. گمنام، اڃاٽل، پيٽ  
پارڻ جي جاکوڙ ۾ رڌل. سماجي اٽل پتل کان بي خبر،  
بي نياز — نه ڪڏهن انقلابي جالوسن ۾ ڏٺي ويئي آهين،  
نه ڪڏهن پنهنجا حق حاصل ڪرڻ خاطر بڪ هڙنال  
تي ويئي آهين. نه وري ڪنهن جبري قانون خلاف پاس  
ٿيندڙ قرار داد تي صحيح ڪئي اٿئي.... تون ڪڏهن



ٻه منهنجي ديس جي دانشورن جي نظرن ۾ نه اچي سگهندين. توکي ڪا ئي اهميت نه ڏني ويندي. پر.... پر شايد توکي ان جي خواهش به ڪانهي. ان ڪري به جو ڪو به انقلاب اچي، ڪو به نظام اچي، تنهنجي اهائي چلي، اهائي تغاري هوندي. اهي ئي ئي ڪيڊارن جون چڙهون ۽ جمعدارن جا دڙڪا هوندا....

اي پورهيت اوڏن، ڄاڻان ٿو ته توکي هميشه نظر انداز ڪيو ويو آهي. تخليقڪارن به اک کڻي تو ڏي نه ڏٺو آهي. نڏهن ئي ته نه ڪنهن نظم ۾ تنهنجا ريتي ۽ ڦٽيا ڪهراڻ آهن، نه ڪنهن غزل ۾ تنهنجو تهه، سياري ۾ پگهريل مڪ آهي. نه ڪنهن افساني جو عنوان آهي، نه ڪنهن مقالي جو محور.... پر، پر تون منهنجي نظر ۾ اهم آهي. منهنجي هن تحرير ۾ محفوظ آهي. تون ڪنهن نه ٿيندين....

تون سمورن مذهبن ۽ نظامن جي دائرن کان آزاد، ٻهاڙي جهرڻي جيان ڏينهن رات، ترسيءَ جي سونهن وڌائين پئي. تون اشرف المخلوقات جو اعليٰ نمونو آهي — مان تنهنجي ڪردار جي عظمت ۽ پورهئي سان سچائيءَ جو انعام ڇا ٿو ڏيئي سگهان.... سون وٽ جيڪي ڪجهه آهي، توکي ڏيئي ٿو ڇڏيان. زندگيءَ جو عزيز ترين سرمايو تنهنجي نانءَ ڪري ٿو ڇڏيان. ”سنگرام“ توکي ار پي ٿو ڇڏيان....

ڏٺين ٿي جي نوجوان ليکڪ

## شعبان وسطڙو

جي ڇپيل ۽ اڻ ڇپيل ڪهاڻين جو مجموعو

جيون جا نه وسرندڙ لمحا

جنهن ۾ هي ڪهاڻيون شامل آهن.

- ۱- جيون پل جون ٽڪل وڪون.
- ۲- ٿوهر سمان زهريلو وجود.
- ۳- انسانيت جو موت.
- ۴- آخري پاڇا.
- ۵- من جي ڌارا ٽڪرا ٽڪرا.
- ۶- آڪاش تي چاڙهيل ڏند.
- ۷- ڏک ۽ پيڙا ۽ ڀولار.
- ۸- مک تي سجايل مرڪ.
- ۹- پلصراط جي لٽل تنڊ.
- ۱۰- جيون جا نه وسرندڙ لمحا.

# ڪهاڻيون

- ۱- پورو ڪلاڻي ۹
- ۲- نياھ ۳۴
- ۳- جيون جي زنجير ۾ جڪڙيل هڪ شخص ۶۴
- ۴- سمنڊ تي وسندڙ ڪڪريءَ ۾ ڪتل اڪيون ۸۲
- ۵- سڪون جي تلاش ۹۸
- ۶- ويچارو انسان ۱۲۵
- ۷- گهگهه اونڊاهيءَ ۾ ڪسجي ويل ٽارچ ۱۴۸
- ۸- نوابي ۱۵۶
- ۹- خواب نقشا ڏيکارڻ ۾ ماڻھو ۱۷۲
- ۱۰- سنگرام ۱۹۰
- ۱۱- هلندي هلندي ۱۹۷
- ۱۲- هو، جيڪو سڌري نه سگهيو ۲۲۲
- ۱۳- ڪٿيرو ۲۴۵

## پورو ڳاڙهي

ٻڪري سومهڙيءَ جي مهل هئي. چئن کٽن جي وچ ۾ مچ پئي ٻريو. همراھ اجرڪون ۽ کٽا ويڙهيو، کٽن تي ويٺا هئا. مچ کان ٿورو پريرو، چانهن جي ڪاري رڪٽلي ۽ ديسي چينيءَ جا ڪوپ ساسر پيا هئا، ۽ انهن جي ئي ڀر ۾ منجيءَ تي، پاڻيءَ جو دلو رکيل هو. پٽ ۾ لڳل ڪاٺ جي ڪلي ۾ ڪاسليٽ واري بتي ٽمڪي پئي. چانهن جي نشي، مچ جي سيڪ ۽ ڪچهري جي مزي همراهن کي ريجهائي وڌو.

آهستي آهستي پري کان اُٺن جا چڙا ٻڌڻ ۾ اچڻ لڳا.... رات جي سانت ۾، چڙن جي لٽ تي ڪو جٽ، پٿاڻيءَ جي ڪافي ڳائيندو پئي آيو. وينل مڙس ماٺ ٿي ڪنائڻ لڳا. ولڻ ٻاهر نڪري آواز سڃاڻڻ جي ڪوشش ڪئي:

”چڙا ته خانو سنجراڻيءَ جا ٿا لڳن.“

”خانوءَ جو ساه ٿو لڳي ۽ ۾ پينچي، هو ٿو ايڏو زور سان ڳائي.“ لال بخش، ولڻ جي راه کي رد ڪندي چيو. لمحي لاءِ ماٺ چانئجي ويئي.

”ڀانين ٿو موسو زرداري آهي.“ لال بخش ڌڪو هنيو. ”آئون پاڻ ائين ٿو شڪجان.“ نين سندس ها ۾

ها ملائي: پر وري ٿورو شڪجي پيو: ”پر موسي جي  
اٺن ۾ سدائين هڏائين لار واريون ڪڙڪون هونديون  
آهن، اڄ اهڙا ڪرڪا ڪيئن ٻڌا هوندا آهن؟“

”بابا، جوان آهي شونقهن، وقت وقت ڪسي ڏسي  
پٿارن کي سينگاري ٿو. ڦٽين جي منڍ آهي، سڄي رات  
هل هلان ۾ هوندو آهي. ساز گهرو هوندس نه. ڪن  
پريل هوندس، الڪو ڪونه ٿيندس.... ڪڙڪون گهگهه  
اونده ۾ ڪهڙي ٽيڪ ڏيندس. اهي آهن واندڪائيءَ  
واري زماني جا ساز. نه گوڙ نه خوف – ڀلا ٻڌ نه، هيڏانهن  
ٿو اچي يا رستو وٺيو اڳتي ٿو وڃي.“ ڪري ساز جي  
اهميت جي وضاحت ڪرڻ کان پوءِ، لال بخش، نين  
کان پڇيو.

”اچي نه هيڏانهن پيو، رستو مٽي آيو آهي.“  
”نين وارو ڪر، مچ ڪي نه مچاء، مڙس ڪي سيءِ  
ستتي وڏو هوندو.“ لال بخش کٽو ويڙهي، ٻاهر نڪرندي  
چيو.... ڪوپ ساسر ڪٺي جاري ۾ رکي، نين مچ ڪي  
زور وٺائڻ لڳو. ٿوري دير ۾ ئي ڪينگر جيڏا چڙا  
وڄائيندي، گجندي گڙندي، گيٽ وهائيندي، ٻه اٺ،  
اوطاق جي منگهي تي اچي بيٺا – جت زور سان سلام ڪري  
اٺ تان لٿو. سڀني سلام جو جواب ڏنو. وٺڻ آهستي چيو:  
”پورو ڪلائي آهي.“

”واه جي ڪالهه ڪيئي.“ لال بخش به مڃيو. سڀ  
همراه ڏاڍيءَ حب مان اڳتي وڌيا.... سامهون پورو ڪلائي،

ٻن ڪوٺن اٺن سان بيٺو هو. ٻئي اٺ جهان جهوڙن،  
 موڙن ۽ ڪوڏن سان، سينگاريل گهوڙن جيان ٻئي لڳا.  
 لال بخش وڏي پوري کي پاڪر پائي، ڏوراپو ڏنو:

”واه پورل واه. ايڏيون جدايون ڪيون آهن.“

”بس ڇاڇا. بکڻي پيٽ لاه انڻي پهر هن هٿان ۾  
 لڳو پيو آهيان. ٽيم ملي ٿي ڪونه ٿو جو اچجي.“

”اي ٽيم وري ڇا جو. روز روز توکي ٿوروڻي ٿا  
 چئون ته اڄ. مڙيئي مهيني ٻئي. ديدارڙو ته ڪرائيندو  
 ڪر.“ هو ٻئي هٿ، هٿ ۾ ڏيئي. اندر مچ ڏي وڌڻ  
 لڳا. ولڻ اٺ ڪاهي، سامهون سرينهن جي وٺ هيٺ  
 وڃي هڻايا.

”نبن وارو ڪر ٻٽ، ادي لاءِ گهران ماني کڻي  
 اچ. ۽ هنڌ به کڻايو اچجان.... ۽ ٻڌ. موٽندي شه مير  
 کي سڏ ڪري. به ٻڙيون چانهن جون ۽ اڌ پاءُ کنڊ  
 وٺيو اچجان. شاباس ٻٽ. ملڪ ڪري وٺ.“ نبن کڻي  
 روانو ڪري، لال بخش لڙبو پوري ڏي. خوش خير عافيت  
 کان پوءِ پڇيائين:

”پلا. خبرون چارون ته ٻڌاء، اڄ ڪيئن هيڏانهن  
 يلجي پيو آهي؟“

”خبرون خير جون، ڏينهن آهن ڪمن جا، چئن  
 ڪوڏين لاه هرڪو ويٺو سور پئي.... اهي ڏاگها، اهو  
 آئون. انڻي پهر وٺ وٺان لڳي پيئي آهي؛ مٿي ڪنهن جي وار  
 به ڪانه ٿي ملي. ٽن چئن ڏينهن کان، رمضان پاڻو جو

اچي پٺيان پيو ته شونق مان ٻيو گهر ٿو پرئجان. سڱ ورتو ٿم ضد تي، ڀت به ٿو ڪريان ڌام ڌوم سان، چوويهه پوريون چانورن جون ورتيون ٿم، پر ڪمائيندس توکان. اٺن کي سينگاري هلجان ته ڀلي دشمن سڙن .... رمضان سان منهنجي هجي پراڻي خوش خوش، سو جواب ڏيئي نه سگهيو مانس. اڄ يارن کي چيم ته سنڀري اچجو ته همراه جي ونگار وهي اچون - سڀ ويچارا پنهنجا پنهنجا اٺ سينگاري آيا. ڇهه اٺ، ڇهن ٽي ٽي چوڪڙي ۽ ڇهه ٽي موڙن چيرن سان .... قطار جڏهن نڪتي ته چيم، ڏٺي منهنجا، خير ڪجان، شل نه ڪنهن ناظروءَ جي نگاهه پوي! پنجن پنجن هزارن جو هڪڙو اٺ آهي - ابا گهٽ کي ويجهو پهتاسون ته ڏسون ته زالن مڙسين لوڙهن تان آرهائيو ٻيا ڏسن ته، ڪٿي جو قافلو آهي؟ خبر پين ته گهٽ جا چانور آهن ته وات ڪڍڻ ٿي روين ....! ڏاڍي ٿي وئي همراه جي - يارن کي چيم ته هاڻ اوهين ڀلي وڃي گهمرو ڪڍو، آڏون ٿو وڃان چاچي لال بخش وٽ جو ميارون پيو موڪلي. وهي اچي سلامي ٿياسون، ٻيو مڙيئي خير.

”کپيئي خير. ڀلي ڀلي آئين، جي آئين - اسانجون خبرون خير جون، هي ڪڪ پنهنجا، ويٺا الا الا ڪريون توکي الله آندو، خوش ٿياسون، ٻيو مڙيئي خير .... ڀلا ڪر خير، اٺ ساڳيا اٺي ڪي سودو ست به ڪيو اٿي؟“

”ساڳيا؟ ڪهڙيون ٿو ڳالهيون ڪرين ڇاڇا! اسان وٽ آهي چل پل جو مڪان. هڪڙا اچن، ٻيا وڃن اڃان هفتو به ڪونه ٿيو جو نوح پوڏن مان ڪنوت آندو اٿم، جهڙو گڏو ڏسندڙ.“

”متان اهو گلو حاجائي وارو نه ڪونهي، جيڪو هوتن کي ڏنو هئائين؟“

”نڪو - هي نئين سوکڙي آهي. اڳي پنهنجي تر ۾ آيو ٿي ڪونه. ڪنوت نه حاجائي وارو به ٺاهو ڪو هو، پر سائين، هن جي بات ٿي ٻي آهي.“

”ولل اها بتي ڪن نه ڏسون پٿاري ڪي.“

”هينئر ڏسڻ ۾ ڪهڙو مزو ايندڙي. ڏينهن جو ڏکي ٺوڪي ڏسينس - نه چڱي مٺي جي به خبر پوئتي.“

”يار - ڳالهيون نه ڪهڙيون ٿو ڪرين. هينئر نه ڏسانس ته صبح تائين هوند سودا ٿي وڃيم.“ ولل بتي ڪڍي اڳيان ٿيو - لال بخش ۽ پورو، سندس پٺيان هلڻ لڳا.

”بتي ڏي مون ڪي، تون ڪنوت کي اٿاري، ٿورو اڳيان چڪ نه ڏسون پٿاري ڪي.“ ولل ڪنوت ڪي چڪي سرينهن کان ٻاهر جهليو: لال بخش بتي مٿي ڪري، ڪنوت جي منهن ڏي ڏسندي ٿي ونجي ويو.

”واه وا! تڱ ترپا پيا آهن.“ ڦري - آڳ پٺ

ڏسندي پڇيائين:

”ڏندين ڪيئن آهي؟“

”مشتومڙو آهي. ڏند نه مون به ڪونه ڏٺا مانس“



پر هوندو ”چٽ“ نه ته به کټي ”دوک“ هوندو،  
کو کراڙو ٿوروئي آهي.“

لال بخش اڳيان پويان ڦرندي، کنوٽ مان پنهنجي  
ليکي ڪو ”عيب“ کڻڻ پئي چاهيو، جيڪو خدا هن  
کي ڏنوئي ڪونه هو.

”گهمي ڦري ڏسينس چاچا. تون به وينجهار آهين،  
سربلا ان ڌاريا اٿئي. پر هيءُ به عطر جو پڙو اٿئي.  
ڪنين، وڙين، وجهين، تريون، نريون، گوڏا، ڪوڙي،  
هڪڙو هڪڙو عضبو ڪري ڏسينس.... جيترو گهڻو  
ڏسندينس اونرو وڌيڪ وڻندئي. کنوٽ ناهي، دشمن کي  
جوه تي گار آهي!“

”بيشڪ پٿارو ويهن ۾ ايڪيهون آهي.“ لال بخش  
به ڦٽ کاتو.

”آئون به وڏو ناسوري آهيان چاچا، ڏهه اڪيون  
ڪيو پيو هلاڻ. پر پنهنجي پٽ ۾ مون کي ته هڙو  
پيو ڪونه سجهي.... قطار ۾ بيٺو هوندو ته ڪاريهر  
وانگر ڪر ڪڍيو بيٺو هوندو.“

”پنڌڙا اٿس ڪي؟“ لال بخش هر ڪندي پڇيو.

”هه هه! پاڪڙو رکي يا ايندو ٻڌي، مهارون چڪي،  
هڪل کٽي ڪرينس ته منڍي ورائي، هنج ۾ آئي ڏهندئي.  
پوه ويهي ڏس ڍاڻيءَ جا رنگ. جهڙي رينفل جي گولي  
چٽي ويئي! پنڌ به سربلا، ائين نه جو پيمت کي سندرو  
ٻڌي ويهجي.... سهنجو وري ايندو، چڻ پلنگ تي ويٺو

آهون. ڪمڙ جي چوٽري تريءَ تي رکيو وڃ، حرام جو ڪٿي ڦڙو هارجي.“

”بار ڌار جو ڪيئن آهي؟“ لال بخش پنهنجي مطلب جي ڳالهه ڪئي.

”اصل ڳالهه نه پڇ ڇاڇا.... ڪڇڙو آهي، باقي رک جو ٺهيل اٿئي. اڄ به چانورن جي چوڪڙي ڪٽي آيو. خدا هر پٽ ڪرين ته ڇنگهيائين به ڪونه. سڄي وات اوڳاريندو آيو.“

”اهڙو ظلم نه ڪر ابا. اڃان پٽارو ڪڇو آهي. خدا خير ڪري، ڪو لوڙو نه اچي وڃيس.“ لال بخش ڪنواٽ جي ڳچيءَ تي پاپوه مان ٽپڪي ڏيندي چيو،

”ولس هاڻي ويهار وڃي پٽاري ڪي، ٻيو ڪاهي اڄ ته ان جو به ديدارڙو ڪري ڇڏيون.“

”آئون ٿو ڪاهي اڇانس ڇاڇا.... اهو آهي مون وانگر بڻيل، ڪڏهن ڪڏهن جهٽ اهو ٿو هڻي، هو رب ڏي پناه.“ پورو اٺ ڪاهي آيو، جيڪو نري جيڏو تارون ڪڍيو، سانوڻ جي ٽوڏن ڪڪرن جيان گجڪوڙ ڪندو، گٽ وهائي رهيو هو. هو اهڙوئي خوفناڪ ڏاڳهو پئي لڳو، جيڪي اڪثر ڪري ننڍن ٻارن کي خواب ۾ عزرائيل بهجي ڏيکاريندا آهن! کيس رڳهائڻ خاطر، پورو سندس مٿي تي مٺا مٺا ڦيرائڻ لڳو. لال بخش بتي ڪٽي، اٺ جي منهن ڏي ڏسندي ئي رڙ ڪئي.

”هي ته ڪراڙو آهي!“

”نه چاچا، ائين نه چؤ. هي به شيء اٿئي. باقي سائين  
ضدي اهڙو، جو شل نه پنهنجيءَ تي اچي، پوءِ ڀلي ڪهي  
چڏينس، مڙندو ڪونه - لاڻي چٽاڀاڻين ته رچمر هنيومانس.  
اهو به چٽاڀاڻين ته هڏ تري هٽي مانس. اڃان به ستون اهي  
ٿو ڏي، جو پاڻءِ ته اها به ڪانه جهلينديس.... پر بار  
جو جهڙو پيڙو! سچو ڳوٺ ڪٿي مٿان رکي چڏينس....  
مون ته نالوئي پيروديو رکيومانس!“

”جهوڪ ٻوڪ نه ڪونه ٿو ڏئي؟“

”جهوڪ ڏي ته سير وهائي ڪتن کي ڏيئي چڏيانس...  
خدا اهو ڏينهن نه ڪري، جو پورو، ڪوڙي ماڻهو ۽  
ڪوڙي اٺ کي پسند ڪري. هيٺ ته ويچارو مست  
آهي، اٿئي پهر يانوسي گهوڙا لڳي پئي اٿس. ڏسين ته  
ٿو نه سڪي ڏوڏ ٿي ويو آهي.“

”پوءِ ڀلا ڪهڙي صلاح اٿئي - ڏيندينس؟“

”نه چاچا. هي تنهنجي وجهه جو ڪونهي، وڙهي  
ٿو ڪٺو. مٿان پيريءَ ۾ ڪو لوڏو اچي وڃيئي، پوءِ  
ويندو ڪاريون ڏين مونکي.“

”چڱو ڀلا ڪنات ڏي مونکي. پر ملهه ايترو ٻڌاه،  
جو آئون ڏيئي به سگهان.“

”ههڙين سوکڙين جو ملهه نه هوندو آهي چاچا،  
مٺائي هوندي آهي - تون به خفتي آهين، شيءِ جو قدر  
اٿئي. نه ڏڏو هوندئي ههڙو.... اسان جو مال سدائين دڪي  
تي آهي، ڪير ڪاهي ويندس. تو جهڙي جوان وٽ

هوندو تہ ٺهندو پيو.... پئسن ڏي نہ ڏس لال بيشڪ، سوکڙي ٿئي سوکڙي!“ پوري ڪنهن جهوني چترڪار جيان پنهنجيءَ شيءِ جون خوبيون اهڙي تہ انداز ۾ بيان ڪيون، جو لال بخش سچ پچ هر ڪجي پيو. هو ڪنوت جي قيمت ٻڌڻ لاءِ آيو هو.

”سوکڙي تہ برابر آهي، پر ڪو ملهہ تہ ٻڌينس.“

”تو ڪان نفعو حرام آهي پيو ڇا ڪريان.“

”نڏهن بہ...“

”پنجن ۾ پلہ پيو اٿم.“

”پاڻ ڪان زور آهي.“

”ملهہ ٿو پڇين تہ اهو اٿس، باقي سنگت ۾ سر بہ

حاضر آهي. ڪنوت ڪاهي وڃ، ڳلائي توکان ڏوڪڙ

گهرڻ ڪونه ايندو.... پورو انهيءَ ٻچ مان ئي ڪونهي،

جو تو جهڙن يارن سان ويهي ليڪا ڪري.“

”نہ ابا نہ. الله ڏي پناه. تون پاڻ ٻچڙيوال مائڙهو

آهين، تنهنجن ٻچن جو گراه ڪسي پنهنجو پيٽ ڪونه

پريندس. باقي وهنوار ۾ چار ڏوڪڙ توکان ڇڏائڻ ٻي

ڳالهہ آهي— هاڻي هيئن ڪر، مون کان وٺ رپين جا ساڍا

چار هزار.... وڌيڪ نہ ڳالهائ، بسم الله ڪري واکڻ ڏي.“

”لال بيشڪ خان، انصاف ڪونه ڪيئي.... چڪائي

ٿو وڙين تہ ملهہ پورو ڏي. جيي ڏوڪڙ هڙ ۾ نہ اٿئي

تہ پرواه ناهي، پوءِ پيو ڏجان.“

”هڙ ۾ هر گنج لڳا پيا آهن، تون رڳو ها ڪر.“

چڪنديءَ ۾ به ساڍا چار هزار ٿورا ڪونهي پورل....  
ڪنواٽ سريلو بيشڪ آهي، پر اڃان ڪچو آهي. چار  
هزار ساڍا به ڪا رقم آهي!

”رقم ته برابر آهي ڇاڇا، پر اڳيان به اٺ جو ٻڇو  
آهي، گڏهه جو ڪودو ڪونهي.... مڙس ماڻهو ٿي لڏينس،  
ڇهين مهيني مور نه ڪڍي ته ڏٺي هٿ نه ڏٺا.“

”نهيو، انهيءَ ڳالهه کي پوءِ ٿا ڏسون، ماني اچي  
ويئي، بسم الله ڪري پهرين ماني ڪاٽي وٺ- نهن پٽ،  
اهي ڪوپ ڪٽليون ڏوٺي، ڇانهه ته ڪاڙهي وٺ.“

”بابا، شهيد چيو ته ڪنڊ ڪانهي، اڌ ٻاءُ ڳڙ وٺي آيس.“  
”ڇٽي پويس، ڪنڊ کي به هينئر ئي ڪٽڻو هو....“

شل نه خبر پوين ته ڪو ڪاشو مڙمان آيو آهي. هڪ  
نه ٻي شيءِ اصل هوندي ئي ڪانه.... ڇڱو نهن، گهر  
ڏي وڃي ڏس من ڪا ڪنڊ جي ڇٽي پئي هجي.“

”نهيو ڇاڇا نهن ڪسي هرهر تڪليف نه ڏي. ڳڙ  
-ان به ڪم ٿئي ويندو- ڇانهن جو موالي ڪونه آهيان،  
مڙمئي سيءُ ۾ نڙي ڪوسي ڪرڻي ٿي پيو.“

”پوري کي گراه ڇهاڙيندي ڄڻ ڪا وسريل ڳالهه  
باد اچي ويئي:

”لال بيشڪ هتي ته خبر ڏي، نسوري سرهيات جي  
پٽ جو آهي ڪو حال ڪي....“

”ڇوڪرو مڙس ماڻهو آهي، پر هيل ويچارو ٿئي پيو.“  
”خير ٿيس؟“ -پورو لال بخش ڏي وضاحت طلب

نگاهن سان ڏسڻ لڳو.

”اڏن جي جوڙي هيس، ڏاڍو خوش هو، ڪرڻي خدا جي، هڪڙي کي ڪارو واءُ ٿيو، سو ته بيٺي پير مري ويو، ان کان ڏهين ٻارهين ڏينهن پيو اٺ گهران چڙي ويس. مهينو ڏيڍ ته انهي جي پويان پڳاسون، پر ڪونه وريو. نيٺ هڏڪو پلي ويهي رهياسون. هو ويچارو به وڃي مزوريءَ کي لڳو...“

”ماري وڌائين مولائيءَ کي.... رسو به اتان ئي ڇڄندو، جتان هيٺو هوندو. پلا ڪو پير ڪو ڪرڻ، ڪا پڇا ڳاڇا؟“ دل تي بار ٿي پيس. مانيءَ مان هٿ ڪڍي ورتائين. لال بخش ۽ نبن جي زور ڀرڻ تي به وڌيڪ نه ڪاڌائين. گرڙي ڪري، وري به ساڳيو سوال دهرائائين. لال بخش کيس سربستي ڳالهه ٻڌائڻ لڳو:

”اٺ ته انهن ئي ڏينهن ڦاٿو، رڊب وارن ماڇين ڇوڙيو، وڏيري گلڻ ڪارائيءَ کي مليو. ڏاڍا پنڌ ڪياسونس، پر ٽي هزار پئنگ جا ٻڏي ويهي رهيو.... پندرهن سئو ته اسان به آچيس، پر نه ڏٺائين. تنهن کانسواءِ سائين وڏل شاه جو خط نيو سونس، الهڏو ڪيريو به وٺي وياسونس، پر مڙني کي جباب ڏيئي ڇڏيائين. مون چيو احمد کي، ’تون دل نه لاه‘ الله توکي وري پيو ڏيندو.... ٽي مهينا کن ٿي ويا انهي ڳالهه کي.“

”ڪيربي کي به موٽائي ڇڏيائين؟“ پوري ڪجهه گنپير ٿي پڇهيو.

”ڪيريبي ڪي، وڏل شاه جي خط ڪي، مون ڪي....“  
 لال بخش ڳالهه، جي وزن کان ڪيس واقف ڪيو.  
 ”گلڻ اهو صالح ٿلهي وارو پٽ نه؟“  
 ”هاڻو هاڻو.“

”اهو اهڙو ڏاڍو مڙس ٿي ويو آهي، جو مڙني ڪي  
 منهن ڪونه ڏنائين؟“

”بس ابا، پٽس جي مرڻ کانپوءِ سڄي آڳ واکڻ  
 هن جي هٿ ۾ آهي. چئن ڪي پٽائي ٿو، چئن ڪي  
 چڏائي ٿو. ٿاڻو سڄو پنهنجو ڪري چڏيو اٿس؛ چئي  
 نٿو ڏي ته اکيان ڦرياد ٿي ڪونه ٿا وڌن- وڏو پاڻاڀدار  
 آهي، ذات ڪاڌڪو سلامي ٿو ڀريس. چڱ مڙسي ڪانهي،  
 لوڦر پالتي آهي. اسان جو زور لڳي ڪونه، سور پيو  
 ويٺا آهيون.“

”چئبو ته همراه ڪي ٿيڪ ملي ته ڦوڏني مان جافران  
 ٿي پيو.“ ڪجهه گه-ڙين جي خاموشيءَ کان پوءِ  
 لال بخش چيو:

”بس پورا خان، ڏاڍي جي لٺ ڪي ۾، مٿا آهن.“  
 ”اها ڳالهه نه ڪر لال بخش، ڪلهو ڪارائي ڏاڍو  
 ڪونهي؛ ڇو ته مڙس ڪونه گهڙيو اٿس....“ پوري  
 پڙڪو ڪاڌو.

”ابا، انصاف ٿو ڪرين. هي جن جا نالا پڌاڻا آهن،  
 انهن کان وڌيڪ ڪهڙا مڙس ماڙهو هوندا.“  
 ”اهي هئا وڏيرا ۽ ٻه، جن پنهنجو اثر آزمايو. پر

اڄ اهي سڀ ڪوڙي ٽڪي وانگر بيڪار ٿي ويا آهن. اڄ هرڪو آبي خان آهي، چور کي چور منهن ڏيندو، ڪاموري کي ڪامورو پليندو. ٻڌڻي؟.... چئبو ته نوري ڪانپوءِ احمد ويچارو سوڌن هر اچي ويو. ڏک جهڙي ڳالهه آهي.... نين، احمد کي چئجان ته صبح جو مون سان ملي ته سهي...."

ڪچهري ڪندي ڪندي، همراهن جي اک لڳي ويئي، پر پورو پوء به هنڌ ئي ڦٽڪندو رهيو. سندس سوچن جو محور، نوري جو مويي پٽ احمد هو، جيڪو ننڍڙن پيائرن، پينرن ۽ ڪراڙيءَ ماءُ جي پيٽ ۾ خاطر تغاريون کڻي رهيو هو.... کيس ياد آيو ته هو جڏهن به ٻڌبو هو ته نورو مريضات، گهر جا ٽپڙ نيلا ڪري، وڏيرن ۽ ڪامورن پٺيان جتيون گسائي به، کيس آزاد ڪرائيندو هو. نورو ڪو چور ڌاڙيل ڪونه هو، هو ته کيس ڪڏن ڪن ڪان پياسو ڪرڻ جون هدايتون ڪندو هو. ڪڏهن ڪڏهن ته ان ڳالهه تان ساڻس وڙهي، ڪاوڙجي، هليو به ويندو هو. ۽ وري به هن کي ڪا رهڙ ايندي هئي ته نورو پاڻمرادو پسڻو ايندو هو.... نوري جا ٿورا به ڪي لاهل جهڙا هئا! ۽ انهي ئي نوري جو پٽ، اڄ تغاريون ٻيو کڻي ۽ هو پٽڪي ڪي وڙي هنيو، شهر وٺيو ٻيو هلي ... حيف هجي اهڙي ٺٺ کي!

۽ پوءِ ائين لڳس، ڄڻ ڪو فيصلو ڪري ڇڏيائين،



ڪو بار دل تان لهي پيس۔ خاطري ڪري سمهي پيو....

اڻ اڀريسي سان، وري ساڳيو مڇ، ساڳيا همرا،  
 ساڳي ڪچهري.... سچ به ڪني ڪڍي ته نين ڏڌ جي  
 چوڻري، مڪڻ جي ڦٽي ۽ به ٿي اڦرانا ڪڍي، پوري ڪي  
 نيرن ڪرائڻ آيو، ۽ احمد ڪي به وڻيو آيو۔ پوري ڏسڻ  
 شرط ڪڍي هڪ وڌس. احمد جي وجود مان کيس نوري  
 جي بوءِ اچڻ لڳي! دل جهوپو ڪاڌس. اکيون پڇڻ  
 لڳس، پر سنڀالي ويو.... ڪچڙيءَ منجهند تائين ڪچهري  
 ٿيندي رهي. ڪيڏي مهل پورو اٿيو، ٻئي اڻ پلائي،  
 تيار ڪري، مهارون اچي احمد کي هٿ ۾ ڏنائين،  
 ”هي وٺ مهارون، ٻئي اڻ وڃي لڏ. آئون ٿو  
 لڳان تنهنجي اڻ پويان، جي وراڻ ته تنهنجي شيءِ توکي  
 ڏيئي، پنهنجي شيءِ ڪاهي ويندس. جي نه ورائي سگهيس،  
 ته ٻئي اڻ توکي حلال، مونکي حرام!“

سڀ همرا، حيرت مان پوري ڪي ڏسڻ لڳا. احمد  
 بنا ڪجهه چوڻ جي ڪڏهن مهارن کسي، ڪڏهن اڏن  
 ڪي ته ڪڏهن پوري ڪي ڏسندو رهيو. کيس سمجهه ۾  
 نه پئي آيو ته پوري، ائين چو ڪيو، ۽ هن جي جواب  
 ۾ کيس ڇا چوڻ گهرجي.... لمجن جي خاموشيءَ کانپوءِ،  
 ڏڪنڌڙ چين سان چيائين:

”آئون.... آئون.... چاچا.... آئون تنهنجو ايڏو ٿورو  
 ڪڍي ڪونه سگهندس. آئون گريه لڏو آهيان، ڌڪي

توڻي تي گاڏو پيو گهليان. تون ڪانڊان ماڻهو آهين،  
 ڪڏا توکي تنهنجا اٺ بشڪي ڏي. مون پنهنجي شيءِ  
 مٺي سهسائي ڇڏي....” احمد جي هيٺائي، پوري ڪي نه  
 وئي. هو سندس لهجي تي چڻ چڙي پيو.

”احمد، تون غريب لڏو ناهين. تون نوري جو پٽ  
 آهين، جنهن جي ڪوڙي، سوائي توڙي اڏيري جي اک  
 هوندي هئي.... جت جو پٽ آهين، توکان ڏها ڪونه  
 ڪٽائبا، توکي جت ڪيو.“ پوري جي ڪڙڪيدار آواز،  
 سڄي ماحول ڪسي، ماڻ جي چادر ۾ ويڙهي ڇڏيو.  
 ڪنهن ڪي به، ڪجهه چوڻ جي همت ڪانه ٿي، وري  
 به پوري ڪالهائو:

”نورو، سائين نورو هو، نورو ڪير سڏائي! مرهيات  
 جو اڀرو اٺ به اسانجي متارن ڪان متارو هوندو هو.  
 هن جا اٺ سڏباڻي ”گهوٽائڻ جا ٻوڪهلا“ هئا.... بار  
 هجي نه هجي، آرهڙ سياري پٿارن ڪي ڪٽي، ڪوار،  
 پلڙن توڙي ڪاٿر جي بک ڪونه ڏٺائين- تون دل نه  
 لاه احمد. پوري جي سر ۾ ساه آهي، نه ڪارائي اٺ  
 ڪاڻي ڪونه سگهندو.... لال بشڪ نيار ٿي ته هلون  
 ڪارائي وٽ. اڄ هڪ هڪوئي ڪري اينداسون.“

”پورل، تون آهين اڳين ڪالهين تي هريل. هيٺ  
 زمانو صفا ضعيف ٿي پيو آهي. چڱ مڙسي ڪانه ٿي  
 هلي. اڄ ڏوڪڙ ٿا ڪم ڪن. به ٿي- وڏي، صوبيدار  
 ڪي اک پڇي، توکي اندر ڪرائي ڇڏيائين، ته تون

ڇا ڪنديس....؟ اجايو ضد نه ڪر، ڳالهه مان ورنڊو  
ڪجهه ڪونه، پاڻ دشمني وڌندي....”

”لال بَشڪ خان، پليبل آهين پليبل - گلو ڪارائي،  
احمد جو اٺ ڪاٺي، گهر ۾ نندون ڪندو؟ دوڏا نه ڪڍي  
رڪانس!.... بچڙايون ڇڏيون سين ته ان جو مطلب، اهو  
ڪونهي ته هاڻي ڪن ڏها ڪري، ٿئون چورن کان موچڙا  
ڪاٽينداسون.... ڪارائي، احمد سان ڪونه وڙهيو، هو  
اوهان سڀني سان وڙهيو آهي؛ هو مون سان به وڙهيو  
آهي؛ ڪارائيءَ سان فيصلو آهي. اٺ نه هلون.

”ابا، ڏاهو ٿي پورا، دماڪ جاء ڪر.... اڳيان ڪا  
اڪ جي ماڪي ته ڪانهي، جو پاڻ هلنداسون ۽ لاهي  
اينداسون.... هو به هليدي ٻچنديءَ وارو ماڙهو آهي. هن  
وت به لوڦر پالتي آهي. هتان پاڻ هلون، هتان هو اٿن، ٽين  
ڪهاڙيون آيون. خون ٿيندا، هڪڙا مرندا، ٻيا جيلن  
۾ پوندا - لهي وڃ انهي ڳالهه تان.... ها، اڃا به توکي  
ڦينصلي ڇڪاڻ جو شونق هجي، ته پهرين نياپو نڙو  
ڪري، هن کي ٻڌي ڪجي، پوءِ ڏٺو ويندو.“ لال بخش  
پنهنجي عمر، تجربتي ۽ مشاهدي جي روشنيءَ ۾، کيس  
سمجهائڻ جي ڪوشش ڪئي. پوري ساڻس اتفاق نه ڪيو.  
هن کي اڃان به پنهنجي ارڙائيءَ وارو زمانو، چڱي پر  
ياد هو - پنهنجن واري جهيڙي کان وٺي، ويندي پڙڻ،  
ڪڙڻ، اوڻ ۽ ميرجتن وارن جهيڙن تائين، ڏهن سالن  
جي عرصي ۾ هو اڪيلي سر وڙهيو هو. دشمن هر موڙ

تي کيس قتل ڪرڻ جي ڪوشش ڪئي. پر هن هميشه نه رڳو وڙهي پاڻ بچايو، پر انهن چڪرين ۾ ئي دشمن به ماريا هڻائين.... انهن جي مقابلي ۾، گلو ڪارائي ته ڪا شيءِ ئي ڪونه هو. اهڙن ڄامڙن تي ته پوري جي اک ئي ڪانه ٿي ٻڏي. مٿان وري لال بخش جو اهو چوڻ ته ”بهرين ڪارائيءَ کي فيصلي لاءِ نياپو ڪجي، تنهن ته کيس هيڪاري چڙ ڏياري ڇڏي.“

”چاچا، گهالهائين ڪيئن ٿو.... نياپا موڪليون گلو ڪارائيءَ کي؟.... اسان کي هن کان هيٺان آهيون ڇا، جو سائين سائين ڪنڊاءِ فيصلي لاءِ ايلاز ڪريونس. اهڙي ذليل کي سئون سڌو هلي نڙيءَ ۾ هٿ وجهيو ته هتي ٿي بيٺه.... فيصلي ۾ اوهان کي اڳي ڪهڙو منهن ڏنائين جو هاڻي ڏيندو-ويج، وڃي سنڀري اچ ته هلون.“

”پورا تون چريو ته نه ٿيو آهين! پاڻ ٻئي هلنداسون ۽ ڪارائيءَ کان اٺ وٺي اينداسون؟.... هو هيٺ ساڳيو ڪونهي اٺاءِ ٻنهي کي اندر ڪرائي ڇڏيندو.“

”اندر ٿو ڪرائي جو آهيون گهر ڳلا- ٻچين ٿو ته اها ڳالهه ڪر ته آئون پاڻ وڃان. جي مڙس آهين ته اتي هل مون سان.... هل ڪم منهنجو، وڙهن ڪم منهنجو. اٺ نه وٺانس ته پنهنجي پيءُ جو پٽ ناهيان- ٻچ نه لال بخش، توهان به ڪا پهر آهي.“ پوري جو ضد ڏسي، لاچار، هن کي چوڻو ٿي پيو:

”جي صفا ائين ٿو ڪرين ته ٻه گهڙيون ترسي پوءِ  
 ته چار ماڙهو گڏ وٺيو هلون، من لاشا ته ڪٿي اچن.“  
 ”ماڻهن جو ڪهڙو ضرور. تون ڪو الڪو نه ڪر  
 چاچا.... اهو ماءُ جو پٽ مون کي سجهيئي ڪو نه جيڪو  
 پوري تي الر ڪري اچي، ۽ سئين لنگين موٽي وڃي-وقت  
 نه وڃاء لال بئشڪ، پٽڪو ٻڌي اچ. اصل ٿڙي ڪڙي“

وڏيري گلڻ خان ڪارائيءَ جو بنگلو - ورائنڊي  
 ۾ رکيل ڪٽن جي قطار، وچئين ڪٽ تي، بستري کي  
 ٽيڪ ڏيئي اڪيلو ويٺل نوجوان، مڃڻ جي هڪڙي  
 ريهه، قد جو چوٽو، بت ۾ پورو پنو، رنگ جو سانورو،  
 سنڌي ٽوپي پائل گهرو جوان، وڏيرو گلڻ خان ڪارائي.  
 سندس ڪاٻي پاسي واريءَ ڪٽ تي ويٺل شهپريل مڙس  
 ارباب ماڇي، ان جي ڀر ۾ ويٺل قلندر بخش اوڏو، ۽  
 رانجهو گهڙي، ٻيءَ ڪٽ تي رسولو ماڇي ۽ تاجو بيلدار.  
 گلڻ جي ساڄي پاسي واريءَ ڪٽ تي، لاڙي ڪٽو  
 ويڙهيل، اچي چاٻئين ڏاڙهيءَ وارو آبائو مڙس، رئيس  
 لال بخش خان. سندس پاسي ۾ ويٺل جوان پورو گلاڻي-  
 وٽيل ڪڪا شهر، گهاڙهيون اڪيون، ٿلهه ڇپ، ويڪري  
 چاني، وچولو قد، ڀريل بت، بوسڪيءَ جو پٽڪو وڙي  
 لڳل، خاڪي رنگ جي جاپاني ٽئٽرس جي گهري شلوار  
 ڊگهي قميص، ويٺيءَ ۾ ٻڌل سونهري واچ ڇهڇ ۾ چانديءَ  
 جي چلن جي جوڙي، پڇڇ چڙهيل بانس جي سيڪيل

ڪن سان، پڪي جيئي تجلیدار میرپوري ڪهاڙي هت ۾۔  
 شخصیت ۽ انفرادیت جي ڪري، ڄڻ ڪپرن جي  
 میچرڪي ۾ وینل، ماس خور عتاب! ڪنهن زماني ۾  
 پوري جو نالو ٻڌنديئي چڱن چڱن جا هت پیر نري  
 ویندا هئا....

”رئیس لال بخش، خبرون ڇارون ٻڌاء، ڪیئن اچڻ  
 ٿیو؟“ گلن خان ریوالور کي وهاڻي هیٺ لڪائیندی،  
 مثل آواز ۾ چیو۔ لال بخش جهیڙي ۽ ٻڌل آواز ۾ گذریل  
 قصي ڏانهن سندس ڌیان ڇڪایو:

”خبرون اهي ئي اٺ واریون.... ڏینهن کپل گذري  
 ویا۔ آهن، نڪو اسپین آياسون، نه وري تـو ڪا سار  
 لڏي۔ اڄ چیهوسون تہ توسان ڪالھ ڇڏائي اچون۔“  
 ”اٺ جو فیصلو تہ مون ڪري ڇڏیو هو.... توکي  
 چيو ڪونه هئم، تہ چور، ٽي هزار روپيا پنگ ٿا گهرن۔  
 هینئر به جي اٽمي ڏوڪڙ، تہ ڪیہ باهر، اٺ سپاڻي  
 توکي گهر وٺي ملندو.... باقي سڪڻو پنڌن ڪرڻ مان  
 ڪهڙو فائدو.“

”ٽي هزار پنگ ڏین ها تہ بوء پورو تو وٽ ڪونه  
 اچي ها۔ ٻڌی۔“ لال بخش کي چوڻي چوي، تنهن  
 کان اڳ ئي پوري پڙڪو کاتو۔ ”اهو اٺ توکي ڏاڍو  
 مهانگو پوندو ڪارائي.... اشرافت مان ڄاڻين تہ اٺ هینئر  
 جو هینئر موٽائي ڏي.“

پوري جي اوچتي ڌڙڪي تي، اوطاق ۾ موجود، هر

شخص ڏکي ويو. کي گهڙيون ته ڄڻ موت جهڙي ماڻ ڇانهجي ويئي۔ گداڻ جو جوان رت رڳن ۾، ڪڙهائيءَ جي تيل جيان ٽهڪڻ لڳو.... جيتوڻيڪ پوري جي نالي کان هُو چڱو واقف هو، پر آخر هو به ته ڪجهه هو! ۽ وڏي ڳالهه ته پنهنجي ئي نڌي تي هو. نوڪرن ڇاڪرن جي مدد، يارن دوستن جو ساٿ، هٿيارن جو ٻل. هڪڙو پورو کيس ڇا ڪندو؟ اهو سڀ سوچي، دل ٻڌي ورتائين.

”تمهنجو اٺ سان ڪهڙو واسطو؟ لال بخش ڄاڻي، آئون ڄاڻان، تون وچ ۾ ڇو ٿو پوين؟“

”آئون وچ ۾ ائين پوندس، جو جڳ جهان ڏسندو هروڀرو ڊگهو نه ٿي، ماڻڙي ڪري اٺ ڪاهي ڏئين کي ڏي.“

”پورا تون ريڍڪون ڏيئي، اٺ ٿو ٻوڙين.... جي آرم زورائيءَ سان اٺ وٺڻ جو خيال اٿئي، ته اها تمهنجي پل آهي.“

”پل تمهنجي ڪانهي، تمهنجي آهي.“ لفظ ’پل‘ تي پوري کي جڳڪي اچي ويئي. آهستي آهستي هن جا چپ رڦڻ لڳا، مڇون ڦڙڪڻ لڳيون. ڪٿ تي ويهڻ وه ٿي آيس: ”آئون جڏهن پنهنجيءَ تي ايندس ته، نڙيءَ تي ڪٿ ڏيئي، اٺ وٺندوسان.... ائين نه سمجهه ته اٺ، احمد جو آهي، پورو وڙهندو ڪونه.... گهڻا ڏينهن تو ڪوپ ڳاهيا آهن. اڄ ڏسان ته ڪهڙي ٿو ڏاڍ مڙسي

ڏيکارين.“

گل خان منهن ورائي، پنهنجن ساٿين ڏانهن ڏٺو، جيڪي مٿان جيئن ڪنڌ هيٺ ڪيو ويٺا هئا. پوري جو من تهاڻين وڌي ويو.

”ايڏانهن سڄ لٽو پيو آهي، انهن ۾ آسرو نه ڪر، اهي ڏاڍا مڙس ڪونهن، نانيءَ ماسيءَ جي ڍڪي پڪري ڪاهي، گڏارو ڪرڻ وارا بيشني آهن — جتي دونالين جا ڌوڙيا ٿيندا، ڪهاڙيون تڃلا ڏينديون، بهتريون بوڙي ڪڍيون، ڪنڌ ڪرنڊا، رت ٺينديون ٿي وهندو، اتي اهي لوسي ڪونه پيهندا، چڻ هٿائي ڪونه.... تون اڃان ڪڇو سٽلو آهين، مڙس نه مڙس جي پرڪ ڪانه اٿئي.“

”پورا، منهنجي نڌي تي آيو آهين، تو سان وڙهڻ مناسب ڪونهي. عزت مان سمجهين ته سنڀالي ڳالههءَ. اسين به عزت وارا آهيون.“

”منهنجي عزت جي به خبر اٿم.“ پوري کي وري جڙڪي آئي. ”يا ڄمار جن وٽ لڪيو ڇٽيو اٿئي، چوريون به وري انهن جون ٿو ڪرائين؟.... انهي پنگ ڪان هوند ڪشتو ڪٿي پنين ها.... اهڙي ڏاڍ مڙسيءَ ڪان ته ڍڪڻ جي ڍڪ ۾ ٻڏي مريڻ ها — اڙي توکي شرم ڪونه آيو، جو نوري جي ڪڪن ۾ ڏڦير موڪليا اٿئي.... ٻروچن جو پنجاه ڳوٺن توکي ڦريل آهي، سڀئي گڏجي توکي رڳو ’هائو‘ ڪن، ته هانءُ ڦاٽي پوئتي. پر عزت وارا ماڻهو آهن، لوڦر سان لوڦر نٿا ٿين —



جهيڙي کي وڌائڻ مان فائدو ڪونه پوندئي. آئون مٿي مارائي کان سواءِ هتان ڪونه چڙندس، نه وري توکي چڙڻ ڏيندس. اهو به ٻڌي ڇڏا!

”گلڻ جي ٻوڙيان ويندڙ به همراه، آهستي آهستي اٿي وڃڻ لڳا. کين ويندو ڏسي، گلڻ خان جڪ کائي رهجي ويو. اونهو ساھ، کٽي، لال بخش ڏي ڏٺائين:

”ڇاڇا لال بخش، شاباس هجيئي. هيٽريءَ دير کان منهنجي بي عزتي پئي ٿي، تون اڪيون پٽيو ڏسين وينو. ايترو به ڪونه ٿو پڇيئي، جو کٽي سمجهائينس. آخر ته پاڙي جا آيون.“

”ابا، مون کي هيٽر ڇو ٿو طعن ڏين. تو وٽ پنڌ ڪري ڪري جتيون گسائي ڇڏيم، ڪڏهن سوچيو هونئي ته پاڙي جو چڱو مڙس آهي، اچي ڏاڙهيءَ سان آهي ڏٺا نه ڏيانس. هيٽر جڏهن ڪنڌ تي لت آئي اٿئي ته وينو آهين ميارون ڏيڻ.“ لال بخش به ٿڌي انداز ۾ پنهنجا چوه ڇنڊيا.... اوچتو گلڻ خان جو ڊرائيور اچي نڪتو. کيس ڏسندي ئي گلڻ رڙ ڪئي:

”وارو ڪر جمان، جيپ تيار ڪري وٺ ته هليون ٿاڻي تي. گهر ويٺي هلان ڪري، مڙس وڙهڻ آيا آهن.“

”اي ٿاڻي جا دڙڪا انهن کي ڏي، جن نه ڏٺو هجي.“ ٿاڻي جو نالو ٻڌي پوري جي ڦٽن ۾ ڄڻ لوڻ ٻڙڪجي ويو. ”ٿاڻو اسان لاءِ اڏي ساهوراڻو گهر.... اڄ به صوبيدار ڏسندو ته اٿي هٿ ڏيندو، پر توکي

هتان چڏيان چوٽو، جو ٿاڻي تي ويندين....! اٺ هتي  
ڏيئي پوءِ اٽو اٽي پائو.“

”اٺ ملندو پـر فيصلـي سا.... تو سـجـي چـمار  
چوريون ڪيون، ڏاڙا هنياءِ خون ڪيا، تو کي ڪهڙي  
خبر ته فيصلـا ڪيئن ٿيندا آهن.“

”فيصلي جي خبر مون ڪي ڪانهي، باقي تو ته  
مڪل مان وار ڪڍي چڏيو! ٽن هزارن جي اٺ جا ٿي  
هزار پنگ ٻڌي ويٺو آهين— ٽي هزار ڏيئي مالڪ نئون  
اٺ نه وٺي اچي.... چوريون ته اسان به ڪيون پر سدائين  
ڪوڏن جا ڪونگرا ڪيرياسون. غريب غريبي جي نه  
پاڻ کي سڻي به سوڙ برابر آهي... خير، اهي سڀ  
گالهيون چڏيون اٿم، پر اها ڪهڙي ڪانه چڏي اٿم.  
ٽن سالن کان رت ڪونه چڪيو اٿس، هينئر ڪوراڙ  
جيان جهاپا پئي ڏئي.“ گلن کان ڪجهه نه ٿي سگهيو  
ته هڪو مرڪي طنز ڪيائين:

”ڪهڙي ڪٿي، مڙس جهيڙي تي نڪتو آهي.

هون...“

”منهنجي ڪهڙي به ’ڪهڙي‘ آهي ڪارائي—  
تو جهڙي نورميڙي تي اسان ڪارڊوس ڪڏهن به زيان  
ڪونهي ڪيو. اهڙا انڌا وڇون، ٻيا چمار اسان جوئي  
سان چٽيا آهن.... اٽي شونقڙو آزمائڻ جو ته لهي ڏس  
هڙ، خبر پئجي ويندي ته گهڻي ويهين سؤ آهي.“  
”پلا تون سهي سنڀري جهيڙي لاءِ آيو آهين ڇا؟“

”اهو ته ظاهر آهي — جڏهن ”دا پاڻو“ چوڻ سان ڪم نٿو ٿئي، ته پوءِ موچڙوڻي چٽيهه لکڻو آهي.... نتائجن مان ڪونه ورندي ڪارائي، اڄ سرن جا سودا ٿيندا.“

”پورا هڪڙي گالهه ٻڌ.... تون پاڻ ڪڏهن ناسي گرامي چور هئين. ڪڏهن ڪنهن ڀاڳيئي، لٺ ٽڪي سان نوکان چوري ورتي؟“

”مون کان ان ڪري نه وڃي سگهيا، جو آئون دٻ جهلي جهڙو هئس. تو ۾ ست سهڻ ڪونهي. تون آهين رڊب جي ڪنڀي. مٿي ۾ هٿ وجهي ست ڏيڻ سان، پاڙئون پٽجي ايندين!.... اهو آهي فرق تو ۾ ۽ مون ۾ — اٺ ڏين ڪي موٽائي ڏيو اٿئي، چورن جا نالا به ڏيڻا اٿئي، ڌاريا چور گهرن ۾ موڪليا اٿئي، اهو پلاند به ڏيو اٿئي، پوءِ هيل وٺان به يا آئيندي، پر وٺندوسان ضرور. ٻڌي اها اٿئي، متان چوڻ ته ڪلاڻي چوريءَ وڙهي ويو.“ پوري ڏاڍي اطمینان سان پنهنجي ارادي کان کيس واقف ڪيو.

”۽ جي آئون چوان ته چور ڏي پاڻ آهن ته پوءِ؟“

گلڻ ترپ جو ’يڪو‘ ڦٽو ڪيو. پورو چرڪجي پيو:

”ڇا....؟“

”ٻاهر اڄ ته پنهنجي منهن ٻڌايان.“ گلڻ اٿندي چيو.

”ٻاهر ڇو؟ هتي ڇو نٿو ٻڌائين.... ڪالهه جيڪا آهي، وڏي واڪ ٻڌاءِ ته سڀ ٻڌن. باقي زالن وانگر ويهي سس ڦس ڪرڻ ڪو مڙس جو شان آهي ڇا.“

”ڪجهه ڪالهيون رڳو پنهنجي منهن ٻڌائڻ جو هونديون آهن. سمجهي وڃ نه قصي ڪي!“

”قصو قصو ڪونهي، ڪالاهه ڪر سئين سڌي— هتي ڌاريو ڪير آهي، جنهن کان رڪڻو ڪرين.“

”احمد جي اٺ جو چور آئون ڪونه آهيان.“

لاچار، گلڻ ڪي اتي ئي ڪالهاڻو پيو، ”تون ٻين جي ڪالهن تي لڳي وڙهن آيو آهين. منهنجي عزت ڪي ڪاڳڙي ۾ وجهي واريو اٿئي، توکي شاباس هجي.“

هن جو لهجو ڏوراهي ۾ بدلجي ويو، پر پورو برابر پنهنجي ارڏائيءَ تي قائم رهيو.... چور جي نالي ٻڌڻ جي خواهش ۾ ذري گهٽ دڙڪو ڏيندي چيائين:

”هاڻي ڦاٽ به ڪئي، ويٺو انگل ڪرين.“

”اٺ جو چور اهوئي چڱو مڙس اٿئي جيڪو تنهنجي پاسي ۾ کڻو ويڙهيو ويٺو آهي...!!“ گلڻ ڦاٽي پيو:

”جڳ ڪي ڏيکارڻ لاءِ، هو احمد لاءِ ٻنڌ به ٿو ڪري، ته پئنگ وٺڻ لاءِ مون سان به سڄو آهي!!“

لال بخش جي ڪنڌ تي چڻ پهاڙ ڪري پيا....

پورو ڪيس ائين ڏسڻ لڳو، جيئن بڪيو شينهن چمليءَ ڪي ڏسي...!! \*

## نباھ

لڏنگي نان لھي، پونٽي سان ھٿ منھن اگھي، ڪلھ،  
 چنڊي، پيچرو وٺي، گھوٽ ڏانھن روانو ٿيو - سامھون  
 وٺن جي اوت ۾ لھندڙ سچ، باھ جي پيلي گولي جيان  
 چمڪيو پئي. شام جي ٿڌ شروع ٿي چڪي هئي. نظر  
 فھار تائين ڦھليل ڇھڇ سايون نسريل ڪڙڪون، ماڪ  
 جي ھلڪي ڌنڌ ۾ گھريل ھيون. گھوٽ طرف ويندڙ  
 ڍورن ۽ پڪرين جا ولسر، پاڇارين ۾ جوٽيل ڍڪن جا  
 جوڙا، ۽ انھن جي پويان گام جون ڀريون مٽي تي  
 کنيو ويندڙ ھاري، فضا ۾ اڏامندڙ پڪين جا ٽولا - ھر  
 ڪنھن کي پنھنجي ڪڪن پيڙو ٿيڻ جي آس. روز جو  
 معمول، ھميشہ جو دستور. پر ھن لاء ھڪ اتفاق....  
 جيتوڻيڪ گھوٽ ڇڏڻي ڪي ٿورا سال ٿيا اٿس، پر  
 شھري وھوار کانئس سموريون ڳوٺاڻيون خصلتون ڪسي  
 ورتيون، پر اڃان بہ جڏھن: گھوٽ ايندو آھي، تہ ڳوٺاڻو  
 ماحول ڏسي ھيڪر وري دل اٿيو وڃيس، ۽ اتي جون  
 خواهشون مٿس حاوي ٿي وينديون آھن: ڪڙڪن جا  
 آيون سيڪي کائڻ جي خواهش، چئن جا ڦوٽا ۽ چورن  
 جون ڦريون ڦوڙي کائڻ جي خواهش، ڪمند جي ڇمچڙي

تي ويهي رس جا رگلاس ڀري پمڻ جي خواهش، ڏنارن سان ٻنن تي ويهي ڪانپ ڪڍي، ڪچهريون ڪرڻ جي خواهش، ڳوٺاڻن سان مرڻي ڀرڻي ۾ ڀاڱي ڀائيواري ٿيڻ جي خواهش - پر ڪنهن به خواهش، ڪنهن به آس جو پورو نه ٿيڻ، ڪٽجي ويل پنهنجن کان، ڳوٺ راج کان، ريتن رسمن کان. مهينن پڄاڻان ڳوٺ ڏي گهمرو ڪرڻ، ٻه ڏينهن رهڻ، وري ٿيلهو ڪڍي ڀڄڻ. گهر تڙ هوندي به جهڙو ڪر مهمان - مشيني زندگي جي مڙهيل اصولن، قاعدن ۽ قانونن جو پابند. انسان ڪيڏو نه ويچارو آهي!

هو ڳوٺ کي ويجهو پهچي ويو. سڄو ڳوٺ مال جي اڏايل دڙ ۽ ماڪ جي ڪوهيڙي ۾ ڪاراڻجي ڪنهن پهاڙ جهڙو دڙو پئي لڳو. هن ڪمپيوٽر ايج ۾ به سندس ڳوٺ ڇڻ ارڙهين صديءَ جي اونداهين ۾ وڪوڙيل ڪا وسندي آهي. هو پڙهي لکي ڪري به ڳوٺ لاءِ ڪجهه نه ڪري سگهيو. ڳوٺ ته ڳوٺ، پنهنجي گهر لاءِ به ڪجهه نه ڪري سگهيو....!

انهن ئي ويچارن ۾ وهندڙ، هو ڳوٺ پهچي ويو. رستي ۾ سمنڊ ڳوٺاڻن سان هٿ ملائيندي خوش خير عافيت ڪندي، سمين سمين گهر پهتو.... جيئن ئي ٻنيو ٽپي اڱڻ ۾ داخل ٿيو، سامهون مٽيءَ سان ٻڌل ”مانگر“ باهوڙ ڪري اٿيو ۽ نرا ڪڍي، بولائيون کائي يشيون ڏيڻ لڳو. هن ٻچڪارون ڏيئي ڇپتيون وڃائي پنهنجي

سڃاڻپ ڪرائي، نڌهن وڃي ڪو مانگر ڏريو، ۽ خوشيءَ مان ٻچ لوڏي ڇهڪارڻ لڳو.

هو گهر ڏانهن وڌيو، در ٻيڪڙيل ڏسي ٿورو هٽڪي پيو. رڌڻي مان دونھون نڪرندي ڏسي اوڏانهن وڌيو. هڪ رومانڙڪ مرڪ منهن تي پڪيڙي در تي ٻيھي، ۽ ٻيو ڀيرو ڪنگهڪار ڪري زال جو ڌيان ڇڪايائين — جنم ٻيڪر منهن ڪڍي کيس ڏٺو، ۽ ڪجهه چيو، کان سواءِ ڇن کي موڙو ڏيئي، نراڙ ۾ گھنڊ وجهي، ائين ماني ٿڌل لڳي ويئي، جن اوچتو ڪنهن ڌارئين مرد تي نظر پئي هڃيس....! هو اڳتي وڌي سندس سامھون منجھيءَ تي ويھي رهيو.

”جنون“

”.....“

”ناراض آهين؟“

”.....“

”ٻڌاءِ، منهنجي اچڻ جي خوشي ڪانه ٿي اٿئي؟“

”.....“

”آئون ڪٿان پنڌ ڪري گاڏين ۾ ٽڪا کائي،

ٻاڙا ڀري نسو وٺ آيو آهيان، توکي ان جو خيال ئي ڪونهي.“

”.....“

”گالهائين چوئتي.... آخر آئون به ٻڌان ته ڪهڙي

ڪاوڙ اٿئي؟“

”آئون جي ڪاوڙيس ته ڇا ٿي پوندو. نون ڪاراچيءَ  
۾ ڪش ويٺو آهين. آئون هتي سران بچان منهنجو  
ياڳ ....!“

”مرن تنهنجا دشمن، ڪهڙيون ٿي ڳالهيون ڪرين،  
چري ...!“

”منهنجي مرڻ جو توکي ڏک ڇو ٿيندو. آئون  
تو کي وٺان ٿوروئي ٿي.“  
”تون مون کي ڪانه ٿي وٺين؟  
”نڪو.“

”اهو ايمانداريءَ سان ٿي چوڻ؟“  
”آئون نه ته....“

”ڪيئن پلا. ڪا ثابتي به اٿئي ها....؟“  
”ثابتي؟.... ثابتي اها گهٽ آهي ته ڪٿ لڪرائي  
مڪو مانهن، پاڻ ته ڪونه آئين، پر ڪٿ جو جباب  
به ڪونه ڏٺي.“

”خط....! ڪڏهن موڪليو هوءَ؟“  
”ها ها، توکي ته چڻ ڪبر ٿي ڪانهي....“  
”جنهن هي ڏس.... هيڏي منهن ته ڪر.... اکين  
جو سنهن مون کي خط مليوئي ڪونه.“

”ڇو ڪونه مليو توکي؟.... هتان مڪي مديني  
ڪٿ وڃيو پجن، باقي ڪاراچيءَ نه پڄي، اهو ڪوڙوئي  
نتو لڳي.“

”جاني، آئون نوسان ڪوڙ ڳالهائيندس؟.... ڪاراچيءَ



۾ مڪي مديني جهڙا ٻه ئي شهر ٿين. ڪراچي ڪو معمولي شهر ڪونهي. لکين ماڻهو اتي رهن ٿا. هر ڪنهن ڏانهن ستن ماڻهن وٽان خط اچن ٿا. ايترن خطن مان سمورا نه ڏٺين تائين ڪونه ٿا پڇن. ضرور ڪي نه هيٺ مٿي به ٿيو وڃن. ۽ ڏو وارو خط به ائين ئي ڪٿي ڪم ٿي ويو هوندو.... خط ڪيئن موڪليو هوءَ. هو نه خير نه؟“

”ڪير....! آئون هتي مري مري بچي آهيان. اهڙي پهرڻي ڪانه هئي جو ڏاڪدار وٽ نيم هئا. چڙهي چڙهي مس وڃي چڙهي آهيان.“  
 ”سچ ٿي چئين؟“

”ايمان مان.... ڏسين ٿو ته ڇڪي هيٺ ٿي وئي آهيان.“  
 ”ڇا ٿيو هوءَ؟“

”هڪڙي بيماري هجي ته ٻڌايائين، هتي نه ڪاڻوڏي ڪونه هو - ٽپ ڌار، مٿي ۾ سور ڌار، هنيانءَ کي ڦيرا، الٽيون، اٻڙاڪون - نه ڪاڻي، نه پيٺ.... دل ۾ چيم، جنت گهڙي پل جي مڙمان آهيان، مڙس کي ڏسڻ به شل ڪو نصيب ٿينئي.“

”شڪر آهي جو خير ٿيو. هونئن به سنهي ٿلهي ٿڌ ٽپ کان اڳڏو ڊڄندي نه ڪر. خدا خير ڪري، ايتري ۾ ساڻهو مري ٿوروئي ويندو؟“  
 ”آئون نه نه. مرڻ کي وري ڪي سڱ ٿيندا؟“

تو کي چاهي. تون وري وڃي ٻي ڪنوار پرئجين ها،  
منهنجا مائٽ ويچارا ....

”ڏس ڏس جاني، اعڙيون گالهليون نه ڪر نه ....  
هاڻ ڇڏ رڌڻي جي پڇو. ڪي ماني نه هليون .... امان ڪانه  
ٿي ڏسجي؟“

”ماسهين بيمار آهي، وڻي آهي اوڏانهن.“

”ڇا ٿيس؟“

”ٿيندس ڇا - پوڙها هڏ اٿس. جواب ڏيئي ويٺا ٿس  
چرڻ کان.“

”ها - ويچاري هيڻي ٿي پئي هوندي، هن پيري ته  
آڏون به ڏسڻ ويندو سانس. مهينن کان منهن ئي ڪونه  
ڏنو اٿمانس.“

ساني ڪاڻهي ڪمهن دوست سان ملڻ جو چئي، هو  
گهران نڪري ويو. جنت، هند تي پاسا ورائيندي سندس  
انتظار ڪندي رهي. نيٺ وڃي پئي. ڪري مان نڪري،  
اڱڻ ۾ پيل ڪٽ تي ويئي. جيتوڻيڪ ٻاهر چڱي چڱي  
ٿڌ هئي، پر اندر ۾ ستل هورا ڪورا ۽ ارسيمڙي جي  
ڪري ٿڌ کان بنهه بي نياز هئي. گپل دير کان پوءِ  
اڪيون ننڊ کان گوريون ٿيڻ لڳس. ڪيڏي ڪيڏي  
مهل اڪيون پورجي به ٿي ويس. پر هر ٻئي لمحي ڪمهن  
ننڍي وڏي ڪڙڪي تي سا پائمرادو وري سجاڳ پئي  
ٿي. آخر ساڍي ڏهين ڌاري انور گهر موٽيو. زال کي  
ڪٽ تي پنڪيون کائيندي ڏسي دل ڀڄي پيس، ويجهو

اچي شرارت وچان زور مان پير زمين تي سٽيائين ته  
 جنت چرڪ پري جاگي پئي. اڪيون مهيندي اٿي بيٺي  
 چنڊ جي ٿلڙي چاندوڪي ۽ هر هو ڏاڍي ٺاهوڪڙي  
 پئي لڳي. انور گهرائڙي پئي گهٽي تي کيس هلڪڙي چمي  
 ڏني، ۽ چيلهه ۾ ٻانهن ڦيرائي کيس ڪمري ڏانهن وٺي  
 وڃڻ لڳو.... ڏيئي جي جهيٽي روشنيءَ ۾ جنت ننڊاڪڙا  
 نيل ڪئي، انور جي منهن ۾ ڏٺو. هو مٿس موٽ ٿي  
 پيو. سندس ٻانهون امالڪ کيس وڪوڙي ويون. ۽ جنت  
 کان رڙ نڪري ويئي.

”زور نه ڏي جاني....!“

انور جا نشا ٿي ٽٽي پيا. هو چرڪ پري، وڪ  
 پوئتي هٽي کيس گهورڻ لڳو.  
 ”ڇو ٻياري، ڇا ٿيو؟“  
 ”بس، ائين ئي....“

هن منهن ڦيرائي مرڪي ڏٺو. ۽ هنڌ تي لپتي پئي.  
 ”نيٺ آئون به نه ٻڌان.... طبيعت ته ڏيڪ اٿئي نه؟“  
 ”ها ها. پوءِ ٿي ٻڌائين ٿين.“

انور بي چينيءَ مان سندس پاسي ۾ ڍرڪي پيو.  
 ”هاڻي ٻڌاءِ جاني.“  
 ”ايڏي نڪڙا!“

”پوءِ ڪيڏي سهل ٻڌائيندين؟. مون کي سڪ  
 نوروئي ايندو....“

”نوڪي ٻڌايم نه، نه بيمار ٿي پئي هيس....“

”ها.“

”پوءِ دوا لاءِ ته ويس ئي ڪانه - هڪڙي ڏينهن  
حاجيائي ٻچڻ آئي. ڏسندي ئي چيائين، اسان، ٻار ڌار نه  
ڪڻ، اهي ڏينهن ڏاڍا نازڪ ٿيندا آهن!“  
”بيماريءَ جو ڇا چيائين؟“

”اڃان ڪونه سمڏين؟“

”نه، نه.“

”اڏي.... صفا ڪو الهه- لوڪ آهين....!“

”پوءِ ٻڌاءِ به ڪئي ته سجهندي ئي ڪو بلو ڪريانءِ!“

”او.... چيائين.... چيائين تنهنجي پيٽ ۾ ٻار آهي....“

”ايمان سان....؟“

”ايمان سان....!“

”او جنون.... سوئيٽ جنون....!“

اڻ مٽي خوشيءَ کان بي قابو ٿي، هن وري به کيس  
پاڪر ۾ پري ورتو. ۽ سندس هٿن کي جهليندي وري  
جنونءَ رڙ ڪئي:

”نه نه جاني، زور نه ڏي نه. ننڍڙي کي ڇپ

اچي ويندي....!“

”او.... ساري ڊارلمگهه. مون کي ته ياد ئي نه

رهيو- ڀلا، ننڍڙو چڙي ٿو پيٽ ۾؟“

”هينئر ٿوروئي. اڃان مهيني کن کان پوءِ چرندو،

جڏهن چئن مهينن جو ٿيندو.“

هو ٻار بابت سوچڻ ۾ گرم ٿي ويا. ڪمري ۾

خاموشي ڄاڻائجي ويئي. پر هنن جا هٿ خاموش نه هئا.

ٻولي به ڪونه ڄاڻين. ڳالهائڻ ٻولهائڻ جو به تنهنجي لاءِ وڏو مسئلو ٿي پوندو. وڌيڪ لاءِ تنهنجي مرضي. هلين ته منهنجيون اکيون ٽڏيون.“

”ڇا به هجي، آئون هلنديس. مون لاءِ هتي رهڻ بنهه ڏکيو ٿي پيو آهي. ڇاچي به انهي ٻيهر جهيڙو لايو ويندي آهي. وڏي آهي، سامهون نٿي ٿيانس. پر نيٺ ڪيسٽائين سهنديس.“

”امان ويڇاري آهي لهندڙ سچ وانگر ٽپي هڻڻ تي، ڪجهه ڪجهه ڇيڙاڪ به ٿي پئي آهي. تون مڙئي خيال رکينس. الاڻي ڪيترا ڏينهن اسان وٽ آهي، هرو ڀرو وات نه وڃاء.“

”پوءِ هن پيري وٺي هلندين ته مونکي؟“  
 ”بس جي تنهنجي مرضي آهي ته مونکي ڪهڙو اعتراض ٿي سگهي ٿو. سچ پچ هڻو انهي ته پوءِ ڪپڙا لقا ڏوٽي تياري ڪري وٺ ته سڀاڻي نه، ٻئي ڏينهن هليا هلون.“

”ڇاچي به هلندي؟“

”نه نه. امان به هلندي ته پوءِ هي گهر ڪير سنڀاليندو؟ آخر هتي به ڪو هجي جو در کوليو ويٺو هجي.“

”پوءِ ڇاچي جو گذارو ڪيئن ٿيندو؟“

”ڏوڪڙ پيا موڪلينداسون، باقي سڄو پاڙو پنهنجو اٿس. ڇوڪريون ٻاڪريون پيون سار سنڀال ڪندس—

نوڪي به اتي لڏو لاهي ته ويهڻو ڪونهي، ۽ چار مهينا هتي رهندين ته ۽ چار مهينا هتي. مڙئي وقت پيو ٿيندو.“  
 ”ڇو.... مون تي ڇو اڃان؟“

”مون تي نه ايندين؟“

”نڪو.“

”ڇو؟“

”هتي منهنجو چاهي جو مون تي اڃان.... منهنجو سڱ آهي نوسان. جتي تون، اتي آئون.“  
 ”پڪ؟“

”آئون نه نه.“

”ڏسجانءِ متان اتي هلي پڇتائين.“

”مونکي ڪو زوريءَ ٿوروئي ٿو نٿي جو پڇتائينديس. آئون ته پنهنجي خوشيءَ سان، پنهنجي جانيءَ سان ٿي وڃان - جاني وٺي هلندي نه مونکي؟“  
 ”اڃان به پڪ نٿي ٿيڻي ڇا؟“

”پڪ نه اٿم، پر متان مهل تي ڦري نه وڃين!“

”ڪهڙيون ٿي ڳالهائون ڪرين پياري. هيڏيءَ ڪائنات ۾ تون ئي ته منهنجي زندگيءَ جي ساٿي آهين، توکي ڪيئن دوکو ڏيندس. مون بابت اهڙيون ڳالهائون نه سوچيندي ڪر. منهنجو ته ساهه تو ۾ آهي.“

”ڪوڙ ڪوڙ. ڏئين ته ڪٽ جو جباب به ڪونه ٿو.“

”ڏس ڏس. وريو ٿي دل ڏکائڻ جون ڳالهائون

ڪرين نه.“

عضون جي، عضون سان گفته-گو. بدن جي ذري ذري پنهنجي مرضيءَ ۽ منشا جو اظهار ڪيو پئي. ڪهريل موت ملي پئي. سيءَ هوندي به پگهرجي پيا. ٽڪجي، ڪيراڻي ٻهي پيا.... سڪون جو ڊگهو ساهه کڻي، جنت مڙس جي سيني ۾ منهن لڪائي، مهينن کان سانس ڍيل شڪايت اوکاري ڇڏي.

”تون اتي وڃي مون کي صفا وساري ٿو ڇڏين.“  
 ”ائين نه چئو جاني. خدا اهو ڏينهن نه ڪري جو توکي وساريان.“

”اهو وسارڻ ٺاهي ته ٻيو چاهي — ٻارنهن مهينا شاديءَ کي ٿيا آهن، پر مون — مون اڃان توهان سک ڪانه لائي. ڪڏهن سوچيو اٿئي ته هتي به ڪو تنهنجو انتظار ٿو ڪري؟“

”پر پياري، آئون اتي سک سان نه ڪونه وينو آهيان. جاگير پنهنجي ڪانهي جو ويهي ڪاٽون. ضرور هٿ پير هٽيا، تڏهن چار ڪوڏيون ڪمائينون، گذارو به تڏهن ٿيندو. توکي ڏوڪڙ نه آئون هر مهيني موڪليان پيو نه؟“

”ڏوڪڙن سان ڇاٽو ٿئي، ڏوڪڙ مڙس جي مٿ نه ٺاهن. هڪ جهڙين کي مڙس سان ڪلهندي ڳالهائيندي ڏسي، مون کي ائين ٿو لڳي ڇ-ڇ.... ڇڻ اڃان به ڪنواري آهيان!!“

”اهڙيون ڳالهائون نه ڪر جاني. اهڙيون ڳالهائون

نه ڪر، نه ته آئون اتي رهي ڪونه سگهندس — چڱو هيئن ٿا ڪريون، هاڻي تڻ مهينن بدران هر ٻئي مهيني ڳوٺ ايندس. پوءِ بس؟”

”ٻه مهينا به ٿورا ڪونهن. انب آڪريو وڃن ٻن مهينن ۾، ٻاجهريون پڇيو وڃن، توکي به مهينا ڏسڻ ۾ ٿي نٿا اچن؟“

”پوءِ تون ئي ڪٿي ٻڌاء ته ڇا ڪجي؟“  
 ”آئون ڇا ٻڌايان. ڳالهه ظاهر آهي. يا ته ڳوٺ اچي ره، يا مونکي به پاڻ سان وٺي هل.“  
 ”ڳوٺ اچي رهندس ته پوءِ ڪائينداسين ڪٿان؟“

”نه پوءِ مون کي پاڻ سان وٺي هل.“  
 ”ها — اهو ئي سگهي ٿو. پر ڪراچيءَ ۾ رهڻ به نه ڪو سولو ڪم ڪونهي. هتي هيڏو سارو گهر اٿئي، گهمين ڦرين پئي، اوڙي پاڙي ۾ اچين وڃين پئي. اتي آهن فليٽ. انهن ۾ رهڻ تنهنجي لاءِ تمام مشڪل ٿي پوندو.“

”اتي پليٽن ۾ رهندا آهن ڇا؟“  
 ”پليٽ نه، ’فليٽ‘. اتي تمام وڏيون جايون آهن، جن ۾ وري ڪيترن جي ڪپڙ ڪٽڻ جهڙا ننڍڙا گهر آهن، جن کي فليٽ چئبو آهي. فليٽن ۾ نه اڱڻ آهي، نه وري هوا اچڻ جو ڪو مناسب بندوبست. بس، چوويهه ٿي ڪلاڪ پڪي جي هوا ٿي ڪم اچي، جنهن ۾ ويهي ويهي نئون ماڻهو ته بيمار ٿيو پوي. تنهن کان سواءِ تون اتي جي





پيار ڪندو، هنج ۾ ڪٿي گهمائيندو، ۽ ٻالڪ پنهنجن  
پتڪڙن هٿن سان کيس چنبڙي پوندو.

”جنون.“

”جيءُ.“

”آئون پنهنجي ننڍڙي کي چمي ڏيان؟“

”ڏجائينس، پهرين خير سان ڇاپي ته سهي.“

”نه جاني، آئون هينئر چمي ڏيندو سانس.“

”هينئر ڪيئن؟“

”آئون تنهنجي پيٽ تي چمي ڏيندس، جنهن ۾

منهنجو ٻچڙو آهي!“

”چريا پيٽ کي چمندين؟“

”ٻالڪل.“

”پر آئون پهرين ڇڏيائون ڇوڻي.“

”ڏس جاني، دل چاهي ٿي. منهنجي دل نه رکندين....؟“

”ڀوڳ ٿي ڪريان جاني. آئون نه سڄي تنهنجي

آهيان. پر ڏسجائون متان زور نه ڏين!“

”چريو ٿوروئي آهيان.“

هن ڏاڍي پيار ۽ پاڻوھ مان سندس پيٽ تي چپ

رکي، اکيون پوري ڇڏيون. جنت جي رڳ رڳ ۾

ڇپيون لڳي ويون. مڙس کي وڻ ويڙهيءَ جيان وڪوڙي

ويئي. عضون جي ڪوڙڪين ۾ هڪٻئي کي جڪڙي

ڇڏيائون. زبانون گنگ ٿي وين. پر تڏهن به ڇڻ نه

ڳالهائون پئي، ٻڌائون پئي. جسم جي، جسم سان رهاڻ

”گالهه ٻڌ، هاڻي مون کي ٿي اچي نند. اڌ رات وٺي آهي. تون به ماڙڙي ڪري سمهي پئ. اول کير، صبح جون گالهيو صبح سان.“

”هون. هاڻي تون سمهي نندون ڪندين؟“  
 ”پيو ڇا ڪريان. اڪيون زوريءَ پورجيون وڃن.“  
 ”اڪيون پئ، گهڻو ڇڏ اسان کي پنهنجي پنڌ جو اجورو ڏي.“

”اڃان دل ڪانه پري ٿئي؟“  
 ”ههڙا ڪشالا ايتري لاءِ ٿوروئي ڪبا آهن.“  
 ”هاڻي پاڻ ٿا معافي گهرون. پيرئي پيٽ گهڙي گهڙي هلاڪي ڪانه ٿي پڄي.“  
 ”جاني هينئر کان ئي اهي حال اٿئي ته پوءِ اڳتي ڇا ٿيندو. اڃان ته ٿوئي مان پالي به ڪانه پيئي آهي.“  
 ”گالهيوون پليهن، پر پنهنجو شوق ويو اٿئي پورو ٿي.“

”ائين نه ڪر، ڏاهي ٿي. رائي کي راضي ڪر، ته ڪراچيءَ پڄين.“  
 ”نه ته ڪونه نيندين؟“  
 ”دل خوش ٿي نه ٿيندي ته ڪم ڪيئن ٿيندو؟ پاڻ به سوچي ڏس نه.“  
 ”ڏاڍو ڏنگو آهين پيو.“

— .... — .... — .... —

”هيءُ آهي پنهنجو فليٽ.“

انور در ڪولي اندر داخل ٿيندي چيو .  
 ”اٺي .... ڪيڏو ستي آهي! ڇاڙهيون ڇڙهي ڇڙهي  
 منهنجا نه گوڏائي ساڻا ٿي پيا.“  
 ”اڪي نه ڇڙهي آهين نه، نڏهن. هاڻي آهستي آهستي  
 ٺهي ويندين.“

هو ٿيلهو ليبل ني رکي، ڪٺ ني ٻهي پيو .  
 ”مولرون ته ڪيتريون آهن! گوڙ کان مٿو ٿو  
 ڦالي. دونهن کان اڪيون ٿيون سڙن. هتي وارن کي  
 دونهن لڳي ٿي ڪونه ٿو؟“

”لڳي ڇو ڪونه ٿو. هرڪو هري ڏيو آهي. ڇڱو،  
 تون هٿ منهن ڏوئي وٺ نه آئون موٽل تان ماني وٺي  
 اچان. بڪ کان آندا وات ۾ پيا اچن.“

هو گهران نڪتو ته ٿوري دير بعد در تي ٽڪ ٽڪ  
 ٿي. ۴ در ڪولي ڪا نوجوان عورت اندر گهڙي آئي.  
 جنت خوف ۽ حيرت مان کيس گه-ورڻ لڳي. ڪي  
 گهڙيون ويه-ڻ بعد هو ڪجهه چئي، نڪري ويئي.  
 جنت خوف کان ڏڪو لڳي. وري اوچتو در کليو ته  
 انور داخل ٿيو. نڏهن وڃي هو ۽ بود ۾ آئي.

”سوڀر هڪڙي مائو اندر گهڙي آئي. پاڻونڊر ۽  
 سرڪي سان منهن ٽٽيو پيو هئس. الاڻي ڇا ڇا ٿي  
 چيائين. مونکي نه سمجهه ۾ ڪجهه ڪونه آيو. وري  
 الاڻي ڇا چئي نڪري ويئي اها ڪير هئي؟“  
 ”هوندي ڪا ٻاڙي جي، نوکي ملڻ آئي هوندي.“

”نه ڄاڻ نه سڃاڻ، ائين ملڻ آئي!“  
 ”ڄاڻ سڃاڻ نوسان ڪانه ائين، مون سان نه ائين.“  
 ”ڇو؟“

”ڇو! پاڙي ۾ رهندي ڄاڻ سڃاڻ ڪانه ٿيندي؟  
 ۽ اڍائي سال ٿيا اٽل هن پاڙي ۾، ڪو مذاق ٿوروئي آهي.“  
 ”پوءِ مڙدن سان هوندئي ڪن زالن سان به؟“

”هتي جون زالون به مردن کان گهٽ ناهن. اوهان  
 وانگر ٿوريون ئي آهن جو گهر کان ٻاهر پل نه پينگ  
 ٿي وڃي، حرام جو ڪٿي ٻنهي کان ٻوٽ ٻاهر ڪڍو.“  
 ”اهو ته پاڻ حيا شرم جو ٻڙدو آهي. ڇڏو آهي،

ڪن سڄي جهان کي منهن ڏيکاريو رهجي.“  
 ”جڳ جي منهن ڏٺو ته ڇا ٿي هوندو. ڪاٺي ته  
 ڪونه ويندو....؟ حيا ۽ شرم انسان جي اندر ۾ هجي.  
 باقي لوڙهن ۽ ڪوڏن ۾ حيا کي بند ٿوروئي ٿو  
 ڪري سگهجي.“

”اٺي.... ڪهڙيون ٿو ڳالهائون ڪرين!“  
 ”ٺهيو. ماڻڙي ڪري ماني ڪٺ. اهي ڳالهائون ايترو  
 جلد توکي سمجهه ۾ نه اينديون.“

ماني ڪاٺي بس ٿي ڪيائون ته وري در تي ڏک ڏک  
 ٿي. ۽ ساڳي عورت ٿري ۾ چانهن ڪٿي اندر آئي.  
 هن کي ڏسندي ئي انور رڙ ڪئي.

”هلو ٻروين.“  
 ”هلو.“

هن چانه، ميز تي رکي، جنت ڏانهن گهور پائي،  
وري انور ڏانهن ڏٺو:

”آه ٿنڪ شي از يوئر وائيف؟“

”اوه ڀيس.... هائو ڊز شي لڪ؟“

”اين انوسنٽ رليج گرل.“

جنت حيرت مان ٻنهي جي منهن ۾ گهوريندي رهي.  
خار مان منهن ڳاڙهو ٿي ويس. پاڻ جهلي نه سگهي.

”ڪير آهي هيء؟ سوڀر به آئي هئي.“

”هيءَ پنهنجي پاڙيسريائي آهي، پروين نالو اٿس.“

”ڇا پئي چوي؟“

”چوي پئي نه تون ڏاڍو وڻيس ٿي.“

”سچي؟“

”ها — توکي وڻي ٿي؟“

”ملوڪ آهي.“

”ڊو هو لو پروين؟“

”وات؟“

”شي آلسو لائيڪس يو“

”او! ٿنڪس.“

چانهه پي، ڪي گهڙيون ويهڻ بعد، سندس ٽڪاوٽ  
کي محسوس ڪندي پروين چانهه جا ٿاڙو کڻي اٿي بيٺي.

”آه ٿنڪ هو نيڊ اي آف ريسٽ. اوڪي.“

هوءَ نڪري ويئي. جنت کيس ڏسندي رهي.

”ڪيئن ٿي لڳيئي؟“

”مهل جهڙي زال ٿي لڳي، پر دڳ ڏاڍي اٿس،  
 ڳالهائي ٿي ته سٺو موڙا منهن کي ٿي ڏئي.“  
 ”اُهي ته ڳالهائڻ جا ڍنگ ٿيندا آهن، هتي رهنديين  
 ته نيٺ نون به ائين ڳالهائيندين.“  
 ”توبهن ڪر. آئون مري وڃان، ائين نه ڪريان.“  
 ”باقي دل جي ڏاڍي چڱي اٿمي.“  
 ”نو آزمابو اٿس ڇا؟“

”نه، هڪڙي ڳالهه، ٿو ڪريان. هونئن اوڀل سويڊل  
 ڪنهن ڪم لاءِ چئجيس ٿو ته نهڪر ڪانه ٿي ڪري،  
 هڪڙي ڀيري بيمار ٿي پيو هئس، ته ڏاڍيون خدمتون  
 ڪيون هئائين. ڏينهن ۾ ٿي ٿي پيرا چانهيون، ڪچڙيون،  
 الائي ڇا ڇا ٿي آندائين.“  
 ”شاهوڪار آهي ڇا؟“

”شاهوڪار ته ڪانهي، پنهنجي ماني مڇي ۽ واري  
 آهي. ڪمپنيءَ ۾ نوڪري ٿي ڪري، چوڏهن بندرهن  
 سٺو روپيا مهيني ۾ ملنس ٿا. تنهن کان سواءِ ماڻس به  
 نوڪري ڪندي آهي. اها به ايترو ڪمائي ٿي. هن  
 ڄمڻ جي ڪاٺ لاءِ ايترا ڏڪڙ ٿورا آهن؟“  
 ”مڙس ڪم ڪونه ٿو ڪري ڇا؟“

”مڙس ڪٿي اٿس، اڃان نه ڪناري آهي!“  
 ”اٿي....! اها ڏگهه اڃان ڪناري آهي!!“  
 ”اها هڪڙي ڇا، هتي نه اهڙيون هزارين ڪناريون  
 وٺيون آهن.“  
 ”پوءِ تنهنجي گهر ڇو ٿي اچي. ماٿر جهلينس نٿا؟“

”منهنجي گهر اچڻ ۾ ڇاهيس؟“  
 ”ڇاهيس! پرائي ڏگهه، اڪيلي منهنجي گهر ۾ اچي  
 ۽ نون....“

”ڏس ڏس. هرو ڀرو پرائي نياڻي ۽ ٽي بهتان نه هئ.  
 هاڻ وانگر ٻين جي عزت جو به خير گهر.“  
 ”نون نه، گهڻوئي هڪائي ڪندين پر چور جي ۽  
 ڏاڙهيءَ ۾....“

”ڳالهه، ٻڌ جنت. نه مان ڪو بد ڪردار آهيان،  
 نه ڀروين بچڙي آهي. پاڙي ۾ رهندي هڪ ٻئي سان  
 دعا سلام رکڻ شريف ماڻهن جوئي ڪم آهي. سمجهئي-  
 هاڻي ماڻڙي ڪري سمهي پيو. هرو ڀرو مون کي پاڻيءَ  
 مان نه ڪڍ.“

....

شهر بابت جيڪي سڀنا ڏنا هئا ٿين. تن جي تعبير  
 ڏاڍي مايوس ڪندڙ نڪتي. هيڏي ساري شهر ۾ سواءِ  
 پنهنجي ڪڏيءَ جهڙي فلميٽ جي، ڪجهه نه ڏٺائين.  
 نه ڪو مٺ، نه ماڻڻ نه ساهيڙي، نه سرتي. نه ڪنهن  
 جي ٻولي سمجهي، نه سندس ئي ٻولي ڪو ڄاڻي. ڪا  
 پاڙي واري وڏس لڙي به ايندي هئي نه، ان ساڙ کان  
 کيس منهن ئي نه ڏيندي هئي ته هو ۽ انور سان ڪنهن  
 قسم جو تعلق هئڻ جي ڪري ئي سندس گهر ۾ آئي!  
 پر جي ڪنهن نسي ان قسم جو شڪ نه هوندو هئس،  
 نه ٻوليءَ جي ديوار اڀي ٿي ويندي هئي. هر اچڻ واري



۾ چار گهڙيون ويهي، اشارن ۾ هڪ ۾ ڳالهيون ڪري، هرو ڀرو سرڪي، پاڻ وڻائڻ جي ڪوشش ڪندي هئي. هر مناسب موٽ نه ملڻ تي مابوس ٿي هلي ويندي هئي. جنت اهائي اڪيلي. ڪا وندر هيس نه. صرف اها، جو صبح کان شام تائين دروازي ۾ اڪيون ڪپائي، مٿس جو ارسيمڙو ڪندي هئي. ائين ئي جيئن ڪو اجنبی ڪنهن سڃي ۽ اسٽيشن تي آخري گاڏيءَ جو انتظار ڪري. ۽ انور جڏهن ايندو به هو ته کيس ڇا ٿي مليو.

”مجان ٿو ته تون شهري زندگيءَ جي طريقن کان واقف ناهين. پر سيڪارڻ سان ماڻهو ته ڇا، جانور به سڀ ڪجهه سکيو وڃن. اٽل ڏينهن ۾ توکي جيڪو به سمجهايو ۽ سيڪاريو اٿم، توتي ان جو تر جيئرو به اثر نه ٿيو آهي. تنهنجا اهي افعال ڏسي آندائي مڙيو وڃن، پر سور پيو وينو آهيان.“

”منهنجو ڏوهه، ڪهڙو آهي. کير به اٿئي ته ڳوٺ ۾ ڄائي ٺهڻي آهيان، شهر ڪڏهن ڏٺوئي ڪونه ٿم. پوءِ به ٿو ڪاوڙجين. انسان آهيان، ڪڏهن نه ڪڏهن سکي وينديس.“

”اهائي ته مصيبت آهي جو سڪين نٿي. ڪيترا دفعا سمجهايو ٿمان ته گهر ۾ آيل ماڻهو سان ڪيئن ڳالهائجي، ڪيئن ڪارائجي پيئارجي. پر تون هڪڙي ڪن کان ٻڌي، ٻئي ڪن مان ڪڍيو ڇڏين، هتي جي ماڻهن تي ان جو ڏاڍو برو اثر ٿو پوي. ٻاهر وڃي ڪلائون ٿا ڪن

تہ ٻهراڙيءَ جا ڄڻ آهن، اٿڻ ويهڻ جي تميز بہ ڪانه اٿن.“  
 ”ڪنهن ڪلا ڪٿي؟“

”انهن جيڪي پاڻ وٽ آيا، ٻيو ڪير ڪندو.“

”پوءِ نالو ڇو نٿو ٻڌائين.“

”هڪڙو هجي تہ نالو ٻڌايانءِ. هتي تہ جيڪو بہ

آيو، غلط امپريشن ڪئي ويو - پروين سان تہ آهي خدا

ڪارڻ دشمني. پر سائره ۽ ڪوثر سان بہ سٺون منهن

ڪري ڪونه ڳالهايم. ان ڏينهن ٻوٽا ڇوڪريون

وٺي آئي تہ ماني بہ پاڻ ڏاهيائون، توکان ايترو بہ

ڪونه پڳو. پوءِ ماڻهو ڪهڙي نيڪي وڃي ڪندا....

سڀ ٿا چون تہ تنهنجي زال موکي آهي.“

”موکيون هونديون پاڻ! پنهنجن مٿن مائٽن سان.

آئون ڇو موکي آهيان، رنون ساڙ کان ٿيون چون....

ٻوٽا وارين لاءِ چيم تہ ماني پڇاڀان، تہ پاڻهي چيو هئائون

تہ اسين پاڻ ٿيون ڏاهيون. باقي ساهران ۽ ڪوثر وري

ڪهڙيون اشرافيون هيون جو انهن لاءِ اٿي تنوڻ

ڪريان ها!“

”ڪهڙيون بہ هجن، اسان وٽ مهمان ٿي آيون

هيون، خدمت ڪرڻ اسانجو فرض هو - ان ڏينهن

رضوان آيو تہ ان کي ڪيڪاريو بہ ڪونه هو. هو

منهنجو ڀائرن کان بہ مٿو دوست آهي. خبر اٿئي تہ

ڪيڏو رنج ٿيو؟“

”سٺو دفعا رنج ٿئي. رضوان سان منهنجي ڪهڙي

ماڻھي جو ڪيڪاربانس ها. ڳوٺ تہ پنهنجن سڄي ماڻھن کي بہ گھر ۾ اچڻ نہ ڏيندو آھين، ھتي پٺاڻن پنھنجي کي بہ وڌيو ٿو اچين. ڪھڙو ھٿين، ڪيئن ٿي ويو آھين؟“

”بيوقوف عورت، تنھنجي مغز ۾ آھي اٺ ٻھراڙيءَ جو، توکي ڪا ڳالھ سمجھ ۾ ڪانہ ايندي. دوستي، ماڻھي کان ھزار دفعا وڌيڪ اھم ھوندي آھي. مون کي پنھنجن دوستن تي پورو پورو اعتماد آھي. ٻڌاء؟“

”پوءِ دوستن سان ٻاھر وڃي مل، مون وٽ ڪھڙو ضرور اٿن؟“

”تو وٽ ضرور اٿن، ان ڪري جو تون منھنجي زال آھين، منھنجي گھر ۾ ٿي رھين. جڏھن ھنن جون زالون ۽ پيٽرون مون کان پردو ٽٽيون ڪن، تہ منھنجي زال چوڪري؟ ٻڌاء، منھنجي زال چو-ھنن کان پردو ڪري؟“

”تون ھيئر جھڙي لاءِ سٺيڙين پيو، آئون سڀ سمجھان ٿي، مارڻو ھجيئي تہ پلي مار، باقي ڌاريو ماڻھو گھر ۾ ڪونہ سھنديس.“

”ڇا چيئ؟ ڪونہ سھنديءَ؟ ٻڌي جو گھر آھي جو ڪونہ سھنديءَ؟“

ھو ٻانھون ڪنجي اٿيو. جنت کي چوڻي کان جھلي، ست ڏيئي ڪٽ تان ھيٺ ڪيرائي شروع ٿي ويو. لتون، مڪون، ٿڌا، ڏونشا، وٽ وٽان، ھي ھتان. دودا ڪاڙھا ٿي ويس. وڃڻ مان گف ھي لڳس، نيٺ پاڻ

به ٿڪجي پيو. ٻئي هٿ چيلهه تي رکي ۽ ٻئي هٿ ڪندي،  
 فرش تي لڇندڙ جنت کي ڏسڻ لڳو. کيس حيرت ٿي  
 ته ايترو ڌڪن کان پوءِ به هن رڻو ڪونه ڊگهو ساڻ  
 ڪٽي، ڪنڌ کي موڙو ڏيئي ٻاهر نڪري ويو.

جنت جو سنڌ سنڌ ساڻو ٿي پيو. رڳ رڳ مان سور  
 کان چڻنگون نڪرڻ لڳس. پنهنجو اڌ مٿو بت گهاٽندي،  
 ڀت جي ٿيڪ ڏيئي ويهي رهي. ڏڪندڙ هٿن تي هٿ  
 ڦيرائي مهڻ لڳي. جتي جتي کيس ٿڌا لڳا. اتي ڳنڍا  
 ٿي پيس.... اهي ڌڪ ڪنهن دشمن نه پر سندس ئي  
 مڙس هئا. مڙس، جنهن جي ڪري هو پنهنجا مٿ  
 ماڻڻ ڳوٺ راج. سڀ ڪجهه ڇڏي آئي. جيڪو کيس  
 چوندو هو ته ”هيڏي ڪائنات ۾ نئون ئي منهنجي  
 زندگيءَ جي ساٿي آهين.“ ڌڪن کان وڌيڪ مڙس جي  
 سلوڪ جو ڌڪ ٿيس. روئي ڏنائين!

ڳپل دير کان پوءِ انور موٽي آيو. جنت پنهنجا  
 لڙڪا گهي، منهن ڦيرائي ڇڏيو. ڀڪ هيس ته انور  
 پنهنجي سلوڪ تي پڇتايو هوندو. هو کيس پرچائيندو،  
 گهرائي پائي، سندس مڪ هٿن ۾ جهلي، ٽمندڙ نين  
 چمندو، لڙڪ پيئندو.... سندس ڪن انور جي قدمن جي  
 آهٽ جو اوسيٽو ڪندا رهيا، پر هو ڏانهن نه وڌيو.  
 در جي پاسي ۾ پيل ڪرسيءَ تي ئي ويهي رهيو. جنت  
 جي دل ٻڌڻ لڳي. ڌڪ ٿيس ته مڙس کيس سڪڻو دلايو  
 به نه ڏنو. ۽ وري جڏهن ڳالهائين به ته ڇا؟ لفظ نه

هئا، زهر ۾ ٻڌل تير هئا، جيڪي جنت جي وجود کي  
چيري، چچري، رتوچاڻ ڪري ويا.

”هاڻ ته خوش آهين يا اڃان به اٿئي ڪپ؟- گڏم  
وانگر پاڻ ڪٿائي، بي عزتي ڪرائي، ٻوٽ ٻچڙو ڪري  
ويئي آهين. ڏس ته ڪيئن نه ته ٺهين پئي .... هزار دفعا  
چيم نه مون سان ضد نه ڪر. نه ڪر، پر نه مڙئين -  
ڪيئن، آهي نه مزو موچڙي ۾؟“

”ها. اڃا به هانءُ نه ٺريو هجيئي ته وري هي.“  
”اها ته هئي بسملا. اڃان به نه سڌرينءَ ته پوءِ  
چوڪيو ٻڌي، انهي دريءَ مان هيٺ اڇلائيندو سانءُ، لاش  
به مائٽن تائين ڪونه پهچندي.“

”تون ڇو هٿ ڌوئي منهنجي پويان پيو آهين. مون  
ڏوھ ڪهڙو ڪيو؟- منهنجو لحاظ ته ڪونه ڪيئي،  
پر ٻچڙي تي به ڪهڪاءُ ڪونه آئي. هيترا ڌڪ هنيا  
اٿئي. ڪو لڳي ويو هجيس ته پوءِ؟“

”بس آهي مون کي نوڪان به تنهنجي اولاد کان به.“  
”ڇوڻو ائين چوين. اڃان تنهنجو ڪٿيو ڪاڌو ته  
ڪونه اٿس. ڪڏا وڏي ڄمار ڏيس، آئون هٿن جو پورعو  
ڪري ڪارائيندي سائس. منهنجي ٻچي لاءِ اهڙيون وايون  
نه ڪر. توکي ڪڏا شل ڪش رکي پنهنجي سچڻ سان.“  
”ٻيلي هاڻي قسم ٿئي قرآن جو مات ڪر. ڇوڻي  
مونکي پاڻيءَ مان ڪڍين. هٿن سانءُ ڪو ڌڪ پوندينءَ  
مري، وڃي پوندس ڪاٺ ۾. توکي ڇا ملندو .... گهڙي

ڪن ٿري وڃ ”پروين وارن ڏي.“

”ڇو وڃان پروين ڏي. منهنجو سانس ڪهڙو سڱ؟۔“

مون کي اها تريناڪ وٺي ٿي جو گهر وڃانس؟ منهنجو گهر دوزڪ ڪري ڇڏيو ٿس، ڪڏا ڀڄندس.“

”نه ڇٽو پراڻي نياڻيءَ کي، نه ڇٽو. موچڙا کائيندين.“

”چوندي سانس، سٺو ڀيرا چوندي سانس. توکي چوري ٿي اها ڀاڄوڪڙ ٿي۔ پراون ماڻهن سان چرڪي جيئڻو وات پئيو ٻٽا تهڪ ٿي ڏئي، شرم ڪونه ٿو اچيس....“

”منهنجي اها بڪواس بند نه ٿيندي؟ .... چوانه ٿٽو نه وڃين ٿي سر تي چڙهندي....“

هو وري اٿيو. ٿي مڪون مٽڪي تي وهائي ڪڍيائينس.

جنت وري روئڻ ۾ ٻڏي ويئي.

”هزار دفعا سمجهايو مان ته سامهون نه ٿي. ورنديون نه ڏي، پر توتي ڪو اثر ٿي ڪونه ٿو ٿئي؛ زال ڪانه آهين، گڏهه آهين گڏهه!! اٺن ڏينهن ۾ ٿي رت ڪري ماريو اٿئي. ڏاڏي پوئي ٿي پئي آهين، مڙيو ٿو وڃان، نه ته ٿي پوندا هوت تي هئي، ڌڪا ڏيئي گهر مان ڪڍي ڇڏيان ها.... سڄي محلي ۾ ذليل ڪري ڇڏيو اٿئي. ڇو اچي ڦاٽس تومان. ان کان ته چڱو هو جو سڀر هاءِ وي تي ڪنهن ايڪسپڊنٽ ۾ مري پوين ها ته ذليل نه نه ٿيان ها.“

”انو رب ڪونه بڻهڪيندڻي جو مون سان اهڙيون جنيون ٿو ڪرين، ڌڪ ٿو هڻين. آئون رول ٻچڙي ته

ڪانه آهيان جو سونگي هيسائين ٿو. مون پنهنجي ۾  
 توکي ڪڏا وانگر سڄما ڪيا آهن. ڀتين تي ليڪا ڪڍي  
 تنهنجي اچڻ جا ڏينهن گهڻا آهن. آئون ڏڪن جهڙي  
 ڪانه آهيان. انهن ڏڪن وگهي ڪڏهن مري پونديس،  
 پوءِ ڪير پوندئي ته تو وٽ به ڪا پهر هئي، پر تو قدر  
 ڪونه ڪيس.“

انهن لفظن تي اندور جو سڄو وجود ڏڏي ويو.  
 پند پهن پنجِي زال کي گهورڻ لڳو. هن کي خبر نه  
 هئي ته جنت ڪيس اڏو چاهيندي آهي. پهريون دفعو  
 احساس ٿيس ته زال سان زيادتي ڪيائين. ندامت جي  
 احساس کان اٿي بيهي نه سگهيو ڇاڙهين تان لهي،  
 سامهون پارڪ ۾ لان تي وڃي ويٺو. سگريٽ ڊڪائي  
 لاڳيتا ڪش هئي، اندر ۾ متل مانڏاڻ کي ماڻو ڪرڻ  
 جي ڪوشش ڪيائين. سگريٽ جو دونهون، سندس  
 سوچن کي جذب ڪري ڦهلجندو ويو. فليٽ کان شهر،  
 شهر کان گهوٽ، گهوٽ کان گهر تائين وڪريل يادن  
 جون بيمشمار ڪڙيون: جنت، اوسينڙو، اڪير، محبت،  
 شڪايت، تياري، ڪراچي - وري فليٽ، جنت، پروين،  
 سوچڙل اوچنگارون، لان، سگريٽ ويچار، پڇتاهه، سموريون  
 ڪڙيون ملي زنجير ٿي پيون. نتيجو؟؟ جنت سان  
 ربادتي ٿي. هن ڏٺوئي ڇا، سواءِ پنهنجي فليٽ جي. اڃان  
 ته رڳو هڪڙو هفتو گذريو آهي جو معاملو ان حد تائين  
 وڃي پهتو آهي، اڳتي الائي ڇا ٿئي. ان کان اڳ جو

پاڻي سر نان لنگهي وڃي، ڪو فيصلو ڪرڻ گهرجي. اهو تمام ضروري آهي. بجاءِ ان جي جو صبح شام ويهي چندا پٽ ڪجي، پاڙي وارن کي ڪلاڻي، خوار ٿجي - هو اٿيو. سوچڻ کي پختو ڪندي ڪمري ۾ داخل ٿيو. جنت اڃا تائين سڙڪي رهي هئي. لاڳيتو روئڻ جي ڪري اکيون سڄي پيون هيون. جيئن ئي منهن کڻي مڙس ڏي ڏٺائين، لمحي لاءِ هو چڻ سگهي ۾ اچي ويو! مثل وڪڻ سان اڳتي وڌي سندس ڪلهي تي هٿ رکيائين. ”بس ڪر جنون.... بس ڪر. ڪاوڙ ۾ انسان کي خبر نٿي پوي.... توکي مارڻ فضول آهي. اڃا هفتو هڪڙو گذريو آهي جو ٻه ٽي مارون ڪاڏيون اٿئي. اڃا ته مهمان ايندا. جن ۾ زالون به، هونديون نه، مرد به، هوندا. تون انهن سان چڱر سلوڪ ڪري نه سگهندين؟ مون کان برداشت ڪونه ٿيندو. وري ماري ڇڏيندو سانءِ، وري دانهون ڪندين؟، ماڻهو ڪلهدا. اهڙي خوريءَ کان بهتر آهي ته توکي ڳوٺ ڇڏي اچان. تون اتي ئي ٺيڪ رهندين؟ ڪو سامان سڙو ڪٽڻو هجيئي ته ٻڏي وٺ ته سڀاڻي هليا هلون.“

”ڪونه هلنديس.“

انور حيرت ۾ ٻڏي ويو. ڪي گهڙيون نه ٽڪ ٻڏي کيس ڏسندو رهيو.

”ڇو؟“

”منهنجو مڙس تون آهين. توکان ڌار ڇو ٿيان؟“



”پر.... پر تنهنجو سچو راج نه ڳوٺ ٿو رهي.“

”راج سان منهنجو ڇا؟“

”آئون تنهنجي فائدي جي ڳالهه ٿو ڪريان، هتي

ڪڏيءَ جهڙي فليٽ ۾ موچڙا کائي کائي مري ويندينءَ.“

ڳوٺ ۾ ڌڪ مڪن کان نه بچيل هوندينءَ.“

”ڌڪ- مڪون سهي، نيٺ ته ٺهي وينديس. ڳوٺ

۾ نولاءِ ڪئل ڪڪڙ وانگر ٿي اڇان. انکان ته تنهنجا

ڌڪ به ڇڏا آهن، جو توسان ڪڏ ته آهيان.“

”منهنجي ايڏي سڪ اٿئي ڇا؟“

”اها ڪبر مونکي آهي.“

”سوچي وٺ جنون. زبان تنهنجي ماٺ نه ٿيندي،

هٿ منهنجا به ڪونه رهندا. ڏاڍو ماريندوسانءَ.“

”پلي مارو. ماري ماري نيٺ ٽڪجي به پوندين.“

ڪڏهن ته مٿو به ڳالهائيندين.“

انور کي توقع نه هئي ته جنت اهڙو جواب ڏيئي

سگهندي. خوشيءَ ڳاڙڙ ڌڪ وڃان دل رجڻ لڳس -

هوءَ ڀٽ ڪري ٿيڪ ڏيئي گونگا لڙڪ وهائيندي رهي

انور اڳتي وڌيو. جنت کي ٻانهن کان جهلي مٿس

جهڪي ويو. هن پنل اکيون مٿي ڪنيون، ته انور جي

دل تهاڻين پر جي آئي.

”ات جنون. ڪٿ تي هلي ويه.“

”ڇو؟.... وري ماريندين ڇا؟“

”نه جنون.... نه — جنون، اڄ ته پر جي پئون!“

”آئون نوسان ڪاوڙي ڪڏهن آهيان جو پرڇان.“  
 ”نون .... نون ڪاوڙي ڪانه آهي؟“  
 ”نڪو.“

”هيٽرو ماريومانءِ پوءِ به؟“  
 ”مارٽ مڙسن جو ڪم آهي، روئڻ زالن جو ڪم آهي. اها ڪالاهه دل ۾ ٿوروئي ڪبي.“  
 ”جنون، آئون اڄ تائين توکي سمجهي نه سگهيو هئس. تون عام عورتن کان مختلف آهين. بلڪل مختلف ....! هاڻي هتي پنهنجو گذارو نه ٿيندو. پاڻ کي ڪنهن اهڙي علائقي ۾ جاءِ وٺڻ گهرجي، جتي ڪوبه پنهنجو واقف نه هجي. نه اسين ڪنهن وٽ وڃون، نه اسان وٽ ڪو اچي. تون پنهنجي مرضيءَ سان پاڙي وارين سان اڄ وڃ رکين ته ڀلي رڪ، باقي آئون ڪنهن کي به گهر ۾ نه آڻيندس، گذارو به تڏهن ٿيندو. ڪيٽر؟ هن کي پهريون ڀيرو جنت جي لڙڪن هاڻي منهن تي حقيقي مرڪ نظر آئي. هوءِ پاڻ مرادو اڳتي وڌي مڙس جي سيني ۾ گم ٿي ويئي. \*

# جيون جي زنجير ۾ جڪڙيل هڪ شخص

جيتوڻيڪ آفيس ۾ ڪم ڪندي اڄ هن کي اڏون ڏينهن آهي، پر اڃا به کيس پنهنجي آفيسر هجڻ جو يقين ڪونه ٿو اچي - بس، ايترو سو آهي جو صبح سان ڪرسيءَ تي اچي ويهي ٿو ۽ اٺ ڪلاڪ پورا ڪري هليو ٿو وڃي - اعائبي سندس نوڪري آهي، اعائبي ڊيوٽي آهي.

آفيس ۾ عجيب قسم جي اداسي چاڙيل آهي. ڇڻ پوڙهو ڪڪ آفيسر رٽائر نه ٿيو، مري ويو هجي! ... ٺيڪ آهي آفيسر رٽائر ٿيندائي آهن، مري به ويندا آهن، پر ان جو مطلب اهو ته ڪونهي، ته ڪنهن نئين ماڻهوءَ جي روزگار سان لڳڻ واري خوشيءَ کي به، ويندڙ آفيسر جي ڏک تي قربان ڪري ڇڏجي.... حد ٿي ويئي!

هيڏي ساريءَ آفيس مان ڪنهن به کيس ائين نه چيو ته ”سائين نوڪريءَ جون مبارڪون اٿو، سائين ڪارايو....“ خير، ڪنهن جي خوش هجڻ يا نه هجڻ سان ڪو فرق نه ٿو پوي. هن کي آهي نوڪري

ڪرڻي، سا ڪري پيو، پر هو به انسان آهي، ان ڳالهه جو ذڪر ته نٿيس ٿو نه ....

هن وٽ ڪم ڇو نٿو اچي؟ اٺن ڏينهن ۾ سواءِ هڪ اڌ ڪاغذ جي، ٻيو نه ڪجهه به هن وٽ نه آيو آهي، آخر ڇو؟ ڇا هن لاءِ ڪم آهي ئي ڪونه؟ جي ڪم ڪونهي ته هوءَ هن کي رکڻ مان فائدو؟

نه - سڀ ٿيڪ آهي. سرڪاري آفيسن ۾ ائين ٿيندو ئي رهي ٿو، ڪم ٺهي نه ٺهي، ڏم ڏم ڪلارڪ، پنج پنج آفيسر، ٽنگ ٽنگ، تي چاڙهيو، بالمر ٿيو ويٺا هوندا.... ڪي ڪاروباري ذهن رکندڙ ملازم ته آفيسر سان ڳالهه ”پڪي“ ڪري، رڳو سهيني جي پهرئين تاريخ تي آفيس ۾ اچي، پوري سهيني جون صحيحون ڪري، پگهار مان ”پنهنجو“ حصو کڻي، رمندا رهندا آهن. شايد هتي به ڪو اهڙو ئي .... پر استاف هن مان ڇو بيزار آهي؟ .... هر شخص هن ڏانهن ائين ٿو ڏسي، ڄڻ نوڪري وٺي هن وڏو ڪو ڏوھ ڪيو هجي! .... ڇا ان جو به ڪو پس منظر ٿي سگهي ٿو؟ بظاهر ته ڪونهي، پر ٿي سگهي ٿو نه هجي به ....

لاشعوري طور ڇوڙ طرف نگارئون گهمي ٿيون وڃن. هي به ڪا آفيس آهي؟ ديوارن تان پلستر جا چاپوڙا لهي ويا آهن، پڪي جو مٿڪو ڦري ويو آهي، ڪرسيءَ جي ٽنگ شهيد ٿي پيئي آهي، ميز ويچاري به موڪلائي پئي. پرڏا ڪسي ويا آهن، دريءَ جا شيشا پرزا پرزا ٿي

وہا آهن. هيءَ ٿيندي آهي آفيس؟ هن کي چئبو آهي آفيس؟ حر ٿي ويئي....!

فرنچيز ته فرنچيز، اسٽاف جي ڇا ڳالهه ڪجي.... خود هن واري پٽيوالي سومار جو حليو ته.... توبه! وڪريل وار، ڪليل ڳالو، ڪنجيل ٻانهون، ڀرت ڀريل ڪنجي، واچن ۾ ٿڌيل ٻان جي ڪٽي ۽ چونڊي جي رگت، سگريٽ سڌائين ڇڏن ۾ ڦاٿل. هي پٽيوالو آهي ڪي لي مارڪيٽ جو لٽيجو!!

نه بابا نه. ائين ڪم نه هلندو. آفيس کي صحيح معنيٰ ۾ آفيس بنائڻو پوندو....

”بابا سومار، هي ڪهڙا حال ڪٿي بڻايا اٿئي. سرڪاري آفيسن جا پٽيوالا اهڙا ٿيندا آهن....؟ هان....“

”ڇا ٿيو ڙي پٽيوالي کي. شور ڇيلا ٿو ڪري. هان....؟ ڏهه سال سروس ڪئي اي، ذات ذات جو آپيسر ڏٺو اي. هير تون ماڪ نئون سبق سيکاري ٿو.“

”ڏهيو ڏهيو، هاڻي ٻڪ نه ڪر.... بدتميز. آفيسر سان ڳالهائڻ جو ڍنگ نه ڪونهيس.... نڪري وڃ ٻاهر ته ڪريانه نه ڊس.س.“

”ڏيک اي ٻانه، ڪريس تون ڊس ميسر. مان پي هير جو هير توکي ڏسي ڇڏندوس!“

عجيب بيوقوف ماڻهو آهي. آفيسر کي آفيسر سمجهي ٿي نٿو....! هنن کي ڪو مڙس ماڻهو آفيسر گڏيوئي ڪونهي، تڏهن ٿا ڇيڳرايون ڪن. هنن کي ڪري ڏيکارجي ته

آفيسر ٿيندو ڇا آهي.... ”سسپينڊ“ نه نه. اها ڪا سزا ڪانهي. اهڙي بدتميزيءَ جي سزا ”بس مس“ کان گهٽ ٿي نٿي سگهي، هٿن ۾ نه گهرجي.... هڪڙو شريف ماڻهو، اڌ چمار ٽائين اسڪولن، ڪاليجن ۽ يونيورسٽي ۾ استادن ۽ پروفيسرن جون چڙهون سهي، مغز ڪپائي، گهر لٽائي علم حاصل ڪري ٿو ته سندس ڪجهه ويليو ۾ هٿن گهرجي.... نه، نرسيءَ سان ڪم نه ٿيندو. کيس ان ڳالهه جو سختيءَ سان نوٽس وٺڻ گهرجي.

نه طئه ٿيو ته هو سومار کي بس مس ڪرائي ڇڏيندو. هو اڄ ٿي سندس کيس ٺاهي، هيڊ آفيس موڪلي ڏيندو ۽ پوءِ ڪجهه ڏينهن ۾ تحقيقات شروع ٿي، ختم به ٿي ويندي، ان سان گڏ ئي سومار پنهنجي گهر وڃي ويهندو...! پوءِ؟ پوءِ ڇا، بڪ، بيروزگاري، اثبوت، گهر وارن سان، پنهنجو پاڻ سان. ذهني انتشار، چٽڪڙائي، چنڊاپٽ. نوڪريءَ لاءِ در در جون نوڪرون، آفيسرن کي منتون سيڙيون، آزيون ۽ ايلاز، تنهن هوندي به سڪڻو جواب، نتيجي ۾ ٻارن کي ڏڙهن، زال سان وڙهن، خودڪشي ڪرڻ جي خواهش، پر ڪري نه سگهڻ... پيل ته خبر پويس ته آفيسر سان ڦٽائڻ جو نتيجو ڇا هوندو آهي.... پر.... پر نه.... نه بابا نه. هو اهڙو ڪيس نه ڪندو! سومار جي بدتميزيءَ جي سزا سندس بي گناهه ٻارڙن ۽ زالن کي نه ڏيندو. اهو ڪنهن به صورت ۾ انصاف

ڪونه چئبو۔ جيڪڏهن ٻيو ڪير ائين ڪري ته هوند  
دل کولي هـو سندس مذمت ڪري. هـو سومار کي  
معاف ڪري ڇڏيندو. هو پنهنجي سيني تي پٿر رکي،  
بي عزتيءَ جو خيال برداشت ڪري ويندو، پر سومار  
کي ڪابه سزا نه ڏيندو۔ ڀلا سومار جو ڏوهه آهي به  
ڪهڙو؟ هو جنهن ماحول ۾ ڄائو نپو آهي، ان ۾ کيس  
ڪهڙي تربيت پلڻ پئي هوندي.... اهو ته ٺهيو، پر  
آفيس ۾ ڇا پرايو اٿس. ذهن سالن جي سروس ۾ ڪنهن  
به آفيسر کيس ڇا سيکاريو آهي....؟؟ ڪجهه به نه! ۽  
جنهن شخص کي پڙهيل-لکيل ۽ مهذب ماڻهن به  
ڪجهه نه سيکاريو آهي، ته پوءِ ان مان مهذب هجڻ جي  
ڪهڙي اميد رکي ٿي سگهجي!!

کيس لڳي ٿو ته سومار بنهه ڪو مظلوم انسان آهي،  
اهڙو مظلوم، جنهن کي خود پنهنجي مظلوميت جو  
احساس به نه هجي....!

هو سومار کي معاف ڪري ڇڏيندو. معاف نه ڪندو،  
پر ڪيئن؟ تڏهن نه، جڏهن سومار وٽس اچي.... جي سومار  
اچي ٿي نٿو ته....؟

سومار کي اچڻ گهرجي. نه رڳو اچڻ گهرجي، پر  
هينئر، هن ئي گهڙيءَ ۾ حاضر ٿيڻ گهرجي....

”بابا ڳالهه ٻڌ سومار، تون آهين صفا درويش ماڻهو.  
تو کي پنهنجي نفعي نقصان جي خبر ڪانه ٿي پوي. تو  
حرڪت اهڙي ڪئي، جو هوند ٻس مس ڪرائي

چڏجيئي ... پر آئون پاڻ نو وانگر مولاڻي مڙس آهيان،  
 نٿو چاهيان ته پنهنجا پاور استعمال ڪري، تو کي بيروزگار  
 ڪرايان .... تنهنجن ٻارڙن جي آئيندي جو خيال ڪندي،  
 آئون تو کي معاف ڪري ٿو چڏيان .... هاڻي وڃي سگهين  
 ٿو .... پر هٿ، آئينده لاءِ مڙئي خيال ڪجاءِ.

ڪمال آهي. هيتري دير ٿي ويئي سومار مونجهوئي  
 ڪونه! آخر ڇو؟ ڇا گ تہ! — پئي هڪڙو شريف ماڻهو  
 فيصلو ڪري چڪو آهي، تہ هو کيس معاف ڪري  
 ڇڏيندو، تہ پوءِ هو وٽس اچي ڇو نٿو. موقعي مان فائدو  
 ڇو نٿو وٺي. ٿي سگهي ٿو ٿوري دير کان پوءِ هو  
 کيس معاف ڪرڻ جي موڊ ۾ نہ هجي!

سومار اڃا نہ آيو. شايد اچي ٿي نہ ....! ٿي سگهي  
 ٿو هن پنهنجي بي عزتي محسوس ڪئي هجي! ها ....!!  
 ٿي سگهي ٿو. اهو بہ ٿي سگهي ٿو. شايد ان ڪري ٿي  
 هو اڃا نہ مونجهو آهي. سومار شايد پنهنجي بي عزتيءَ جو  
 بدلو وٺي! هو شايد هن جي منتن ۽ ابلازن تي بہ نہ  
 مڙي ....! ها .... اهو بہ ممڪن آهي. نہ رڳو ”ممڪن“  
 پر ڪنهن حد تائين ” يقيني“ پڻ! هو ڀلا کيس ڇاڻو  
 ڪري سگهي. پنهنجي قد بت جي ڪري، سومار جي  
 سامهون، رلي پٽ جو چاڙو تہ لڳي ٿو! هو ساڻس  
 هڪڙو مقابلو ڪري ٿو سگهي .... سومار چاهي تہ ٻانهن  
 کان جهلي، ڪينهوڙي وانگر کيس پٽ تي ڦهڪائي  
 هڻي سگهي ٿو. هن ۾ وزن ٿي ڪيترو آهي، هڏن جي



مٺ نه آهي....

ڪو خيال ايندي ئي ڏکي ٿو وڃي. دروازي تان  
جهٽڪي سان ڀرندو هٽيو، زوم سان سومار اندر داخل  
ٿيو، ۽ جهنگلي چيتي وانگر جهٽ ڏيئي، ٻئي هٿ کڻي  
هن جي گچيءَ ۾ وڌائين....! هن جو ساه منجهي ٿو،  
آواز نٿو نڪري. گهوڙا گهوڙا ڪري ماڻهن کي گڏ  
ڪرڻ چاهي ٿو، پر نڙي گهٽجي ويئي اٿس. سومار جا  
هٿ سندس نڙيءَ کي جيئن پوءِ ٽيئن وڌيڪ گهٽيندا  
ٿا وڃن. هن جا دوڏا نڪري پيا آهن. وڃڻ مان گف  
پئي وهيس ساڙو ٿي فرش تي ڪري پيو آهي. چري به  
ڪونه ٿو. هن جي موت جو سواءِ سومار جي، ڪنهن  
کي به علم ڪونهي. ڪوبه شاهد يا گواه ڪونهي.  
اوچتو سومار رڙيون ڪندو ٻاهر نڪري ٿو. ”صاحب  
کي الانجي ڇا ٿي ويو آهي!“ آفيس ۾ ڀڄ ڊڪ مڇي  
ويئي آهي. هرڪو مصروف آهي پاڻ ڇڏائڻ ۾. پنهنجو  
دامن ٻڇائڻ ۾ — ٿاڻي ۾ رپورٽ، پوليس جي جاچ،  
ايمبولنس، سول اسپتال، مارچيوٿري، پوسٽ مارٽم ڊي ڏڪ،  
ڊائيسڪشن هال، سيڪرات ڊاڪٽرن جو ميٽاڪو،  
پروفيسر جو ليڪچر، هڏين ۽ عضون تي سمجهاڻي،  
اونڌو ڪن، سڌو ڪن، سندن ئي مرضي. مرڻ کان پوءِ  
سڪ ملڻ واري آس به، سواءِ دوکي جي ڪجهه ناهي  
.. حد ٿي ويئي!

سومار جهڙن لاءِ ماڻهو مارڻ ته ڪو مسئلو ٿي

ڪونهي. اڃا تازوئي هن اخبار ۾ پڙهيو ته ڪراچيءَ جي ڪنهن اسپتال ۾ هڪ مريض عورت جو معائنه ڪندڙ ڊاڪٽر ني، عورت جي مڙس، اوچتو حملو ڪيو ۽ چاقوءَ جا لڳاتار ڌڪ هڻي کيس قتل ڪري وڌائين! ڪراچيءَ ۾ اها ڪا وڏي ڳالهه ڪانهي. اهڙا واقعا، روز جو معمول بڻجي پيا آهن.

سومار کان بچڻ جي ڪا واھ ڪانهي! توبه.... مٿو ٿو ڌڪيس. پاڻي پيئڻ ٿو چاهي. ڪال بيل جي بٽن ڏي هٿ وڌائي ٿو. چرڪ پري، هٿ روڪي ٿو ڇڏي. سمجهي ٿو ته جيئن ئي بيل جو آواز نڪرندو، سومار لوهه پاڻي ڪمري ۾ گهڙي ايندو. ان کان پوءِ جيڪو ڪجهه ٿيندو، تنهن کان بچڻ ٿو چاهي. کيس پياسو رهڻ منظور آهي. پر موت جي ديوتا کي دعوت ڏيئي گهراڻي پسند ناهي.... ههڙي جلاد کي آفيس ۾ رکيوئي ڇو اٿن؟ ڪيڏي نه افسوس جي ڳالهه آهي جو، هو پنهنجي بي عزتي برداشت ڪري به، سومار کي معاف ڪرڻ لاءِ تيار آهي، تڏهن به سندس جند ٽٽي ڇٽي! هو مرڻ نه نه آيو آهي. هو ته نوڪري ڪرڻ آيو آهي سورنهن سال ڪتابن سان مٿو ڪپائڻ کان پوءِ، عزت جي روزي ڪمائڻ آيو آهي. نوڪريءَ جو آرڊر ملندڙي، خوابن جا ڪهڙا نه خوبصورت محل تعمير ڪيا هئائين: نليزڙو، خوبصورت سينگاريل گهر، ناهيد جهڙيءَ سگهڙ عورت جو موھ ڀريو ساٿ، گلاب جهڙن نازڪ

چنڊ جهڙن سهڻن ۽ ساء جيان پيارن پڻ ونگڙن جون  
 شرارتون ڏسي ۽ ٻانڙا ٻول ٻڌڻ جي آس. عزت پري ۽  
 برسرڪون زندگيءَ جو اتساهه ڏياريندڙ تصور ....

کيس لڳي ٿو ته سومار رڌاڻ کڻي، هن جي خيالن  
 جي محل کي مسمار ڪري رهيو آهي. هو محض پنهنجي  
 هيٺائيءَ جي ڪري پنهنجي تصوراني تاج محل جا ڇاپوڙا  
 ڇڏندي، ڀرندي، ڪرندي ڏسي پيو. اندر ۾ لڇي ۽  
 ڦٽڪي پيو، پر ظاهر ۾ ڪجهه نشو ڪري سگهي.  
 ڪيڏو ته پيائڪ تصور آهي!

اوچتو پڙڪو ٿو کائي. ڪشت مان رڦي پيو. سومار  
 ڪير ٿيندو آهي. کيس مارڻ وارو؟ سومار کي ڪهڙي  
 طاقت آهي جو کيس ماري سگهي. هن جي ميز تي هڪ  
 نه، پورا چار ٻيهر ويٺ ٻيا آهن. جيستائين اهي ٻيهر ويٺ  
 هن وٽ موجود آهن، سومار هن جو ڪجهه نٿو بگاڙي  
 سگهي.... هو هڪڙو پٿر هٿ ۾ کڻي توري ٿو؛ ڏيڍ ڀاءُ  
 کن ته واه جو هوندو! ۽ اهڙا چار پٿر هن وٽ موجود  
 آهن. هو چارئي پٿر کڻي، ميز جي خاني ۾ رکي، اڌ  
 کن خانو کولي ٿو ڇڏي ته جيئن سومار جي اوچتي  
 حملي وقت. پٿر کڻڻ ۾ رنڊڪ نه ٿيس. سومار جيئن ئي  
 هن تي جلهم ڪندو، هو هڪ هڪ ڪري، چارئي پٿر  
 کيس وهائي ڪڍندو، ۽ سومار هن نائين پهچڻ کان  
 اڳ ئي مري ڪپي ختم ٿي ويندو!!

پر ... پر هو ڪو نشاني باز ته ڪونهي جو سومار

کي پٿر هڻي ماري وجهي.... فرض کڻي ڪجي ته سومار در ٽپي هن تي حملو ڪري ٿو، هو هڪ هڪ ڪري چارئي پٿر کيس وهائي ڪڍي ٿو. ۽ بدقسمتيءَ سان چارئي تڪ گسيو ٿا وڃن....! پوءِ؟؟ پوءِ ڇا ٿيندو؟ پوءِ هوندا سومار جا هٿ، ۽ هن جي ڪچي.... وڌيڪ سوچڻ يا ڏسڻ جي ته کيس مهلت ئي ڪانه ملندي.... حد ٿي ويئي!

پر هي آفيس وارا سڀ ڪيڏانهن ويا آهن. ڪو آواز ئي ڪونه ٿو ٻڌجي.... شايد ڪا خاص گڏجاڻي ڪري رهيا هجن.... گڏجاڻي؟ گڏجاڻي ڪن ها ته هن کي نه ٻڌائين ها.... هن کي؟ هن کي اڳ ڪڏهن ٻڌايو اٿن جو اڄ نه ٻڌايائون - جڏهن کان چارج ورتائين، فقط هڪڙي پيري ئي نه جي ايم ڪوس ميٽنگ لاءِ گهرايو هو. ان کان پوءِ نه پڇيائين به ڪونه ته هو آفيس ۾ اچي به ٿو يا نه.... متان.... متان ائين ته ڪونهي ته، سومار اهو سڀ ڪجهه، جي ايم جي اشاري تي ئي ڪندو هجي! ها.... اهو به ٿي سگهي ٿو. ان ڪري جو نوڪريءَ لاءِ اوڀر ڪمپٽيشن ۾ جي ايم جي رڪنڊ ڪيل اميدوار کان وڌيڪ نمبر کڻي هن پهرين پوزيشن حاصل ڪئي هئي. اهڙيءَ طرح جي ايم جي پسندیده اميدوار بدران هن کي ئي آرڊر مليو. ان ڪري ئي شايد نئين ماڻهوءَ کي پڇاڻڻ واري پراڻي نسخي، ”لفٽ نه ڏيوس، تنگ ڪريوس، پاڻهي پڇي ويندو.“ تي عمل ڪيو پيو

وڃي. ٻين لفظن ۾ اُن کڻي چئجي ته هن جي قابليت ئي سندس دشمن بنجي ويئي آهي.... حد ئي ويئي!

سومار جيسين اچي ئي اچي، ڇو نه هو آزمائش خاطر پٿر هڻڻ جو نشانو ڀڳو ڪري وڌي....؟ ها.... يقيناً اها فائدي جي ڳالهه آهي. مشق ضروري آهي.

هو هڪ پٿر مٿ ۾ کڻي اٿي بيهي ٿو، ۽ خيالن ۾ سومار کي دروازي مان ايندو ڏسي نشانو ٻڌي، پوري زور سان پڪوڙيل مٿ سامهون اچلائي ٿو. ايڏو ته زوردار جهٽڪو ٿو اچيس جو پاڻ سنڀالي نٿو سگهي، پٿر سوڌو ميز تي ڪري ٿو پوي! چڱو ٿيو جو اها آزمائش به ڪري ڏنائين، نه ته پٿرن جي آسري تي نه عين موقعي تي دوکو کائي وڃي ها. هٿ وارو پٿر به خاني ۾ وجهي، خانو بند ڪري ٿو ڇڏي.

نيٺ ڇا ڪري؟ جان بچائڻ لاءِ ڪجهه نه ڪرڻ کپيس.... فون ڪري پنهنجي متوقع قتل کان جي ايم کي آگاهه ڪري؟ جي ايم کي؟ وا، ڳوهه ڪي ئي کڻي کڻي.... پوءِ ڀيلا ڇا ڪري؟ پوليس کي اطلاع ڪري؟ ها، پوليس ئي هن جي مدد ڪري ٿي سگهي. فون ڏي هٿ وڌائي ٿو، پر جهٽڪي سان ئي هٿ رکجي ٿو وڃيس، لڳيس ٿو ته فون ڏانهن وڌندڙ هٿ تي، سومار جو وزن ڇنبو اچي ڪريو آهي، ۽ سندس هٿ ان جي وزن هيٺان ڇپپائجي، نپوڙجي، سن ٿي ويو آهي. هو فون ڪري ئي نٿو سگهي.

گوڙ پيو ٻڌجي. هو ڪنائڻ لڳي ٿو. آواز سڃاڻڻ جي ڪوشش ڪري ٿو. سومار جو آواز صاف ٻڌجي پيو. ”اڙي! مان ڪنجر هئي، هن سنڌ جي چوهي جون انتڙيون ڪڍي ڇڏندوس.“

اڙي! ڪنجر بابت ته هن سوچيوئي ڪونه هو. ڀڪ سومار وٽ ڪو خونخوار قسم جو ڪنجر موجود آهي. هو طوفان وانگر ڪمري ۾ ايندو ۽ ڪنجر کڻي وڃي وانگر هن تي ڪرندو. هڪ ئي وار سان هن کي هڻي پورو ڪري وجهندو. پر .... پر پوءِ به شايد باز نه اچي، ڪا ساڻي ۽ وانگر ڪنجر سان سندس سمورا عضوا وڌي ٿڪي ڪٽر ڪري رکندو — توبه! ڪيڏو نه جلاو آهي سومار! گهوگهو ڏيئي سڪون سان مارڻ بدران، ڪيس ڪنجر سان چيري ڦڙي، رتوڇاڻ ڪري مارڻ ٿو چاهي. توبه ... حد ٿي ويئي!

نه بابا نه — نه گهرجي ههڙي نوڪري. هن کان ته هوند لنگهڻ تي رهجي اهو به چڱو آهي. باه ڏجي اهڙي نوڪريءَ کي، جنهن ۾ سر ڏيڻو پوي! نوڪري هجي اهڙي، جنهن ۾ پگهار گهٽ ٿي سهي، پر عزت هجي. سک ۽ سڪون هجي. بس، هڪڙي پيري رکيو خير سان هٿان نڪري، وري نه هيڏانهن منهن ڪري ويهندو به ڪونه —

اهي سڀ آئيندي جون ڳالهائون آهن، پر هيئنر هن راڪاس جي منهن مان ڪنهن بچي نڪري؟ پڇي وڃي؟

پر ڪيڏانهن؟ سومار در جي اوسي پاسي ئي ته بيٺو آهي،  
 هو کيس ڀڄڻ نه ڏيندو. هو جيئن ئي دروازي مان منهن  
 ڪڍي ڀڄڻ چاهيندو، سومار، باز جيان جهٽ هڻي کيس  
 پنهنجي چنبي ۾ جهلي وٺندو. ۽ پوءِ هوندا سندس ٺلها  
 چنبا، گهرا بوت، مڪون، ڏونشا، ڏوڪرون، ٿڌا ۽  
 هن جو هڏائون ڀڄرو.... هڪڙي آفيسر جو پنهنجيءَ  
 آفيس ۾، اسٽاف سامهون هيءَ حشر! ڪيڏو نه پيائڪ  
 منظر هوندو!! توبه... حد ٿي ويئي!

ان جو مطلب ته هو ڀڄي به نٿو سگهي.... نيٺ  
 ڇا ڪري؟ جان بچائڻ لاءِ کيس ڪجهه ته ڪرڻ  
 گهرجي — گوڙ وڌندو پيو وڃي. سومار جو آواز ويجهو  
 ايندو پيو وڃي. هاڻي ته هن جي قدمن جو آواز به ٻڌجي  
 پيو.... هو مست اٿن وانگر گهڙندو، گهٽ وهائيندو، دڙها  
 هڻندو هن ڏانهن اچي پيو. هيڏي. ساريءَ آفيس ۾ ڪوبه  
 اهڙو بندو ڪونهي جو سندس رستو روڪي.

هن کي پنهنجو سامه منجهندو محسوس ٿئي ٿو....  
 چوٿي طرف نهاري ٿو. ڀڄڻ جي ڪا گهلي نظر نٿي اچي.  
 موت اکين آڏو اٿس. تڏهن به ڪجهه ته کيس ڪرڻ  
 گهرجي.... هو ڪرسيءَ جي ٻانهن تي زور رکي اٿڻ  
 جي ڪري ٿو، سڙ ٿي ويو آهي. ديوار جو سهارو وٺي،  
 پير گهٽندو، پاسي ۾ رکيل الماريءَ ۽ ديوار جي پيڪڙ  
 ۾ لڪي ويهي ٿو رهي.... پاڻ پرچائڻ جي ڪوشش  
 ڪري ٿو: سومار جيئن ئي ڪمري ۾ داخل ٿيندو،

سندس خالي ڪرسي ڏسي، سمجهندو ته هو گهڻو اڳ ئي ڪمري مان نڪري ويو آهي. پر جي ڪمري ۾ گهڙي ڳولڻ جي ڪوشش به ڪندو ته سولائيءَ سان کيس ڏسي نه سگهندو. سوار جو آواز ڪونه ٿو ٻڌجي. پيرن جو رڌڪو به بند ٿي ويو آهي. شايد هو در تي بيهي، سندس خالي ڪرسيءَ کي ڏسي ڪجهه سوچي پيو، هو دم گهٽي ٿو ڇڏي. پگهر ۾ شل ٿي ويو آهي، پر ٻاهر نٿو نڪري هيءَ ذليل زندگي به ڪيڏي نه پياري آهي. ايڏائيندڙ هوندي به وٺي ٿي. فضول هوندي به چڱي ٿي لڳي .... هائي ته ڪوبه آواز به ڪڙو ڪونه ٿو ٻڌجي. شايد سوار مايوس ٿي هليو ويو آهي.

هو پنهنجو اڌ مٿو جسم گهلمندو ٻاهر نڪري ٿو. خاموشي آهي. چوڌر مٿ آهي ... موت لاهي هٿ ۾ کڻي ٿو، ٻچندي ٻچندي در ٽٽڻ اچي، ٻاهر نھاري ٿو. ڪير به ڪونهي. آهستي آهستي هو ٽٽڻ جي اوت ۾ لڪندو، ٻاهر نڪري ٿو وڃي.

هٿ پير ٽڌا ٿي ويا اٿس. جسم ساڻو ٿي پيو اٿس. پريان بيٺل بس کي ڏسي، سه پنهنجو وڃيس. پوري زور سان ڊوڙڻ چاهي ٿو، نٿو ٻڌڙي سگهي. هٿ هٿ ڪٽي بس کي بيهارڻ لاءِ رڙيون ٿو ڪري. رڙهندڙ بس، بيهي ٿي رهي ۽ هو بس جي هٿن ۾ هٿ وجهي، پاڻ کي مٿ بورڊ تي اڇلائي ٿو ڇڏي. .... نڪتو آهي نوڪريءَ جي تلاش ۾. ضرورت اٿس



اهڙي نوڪريءَ جي، جنهن ۾ عزت هجي، ذهني سڪون هجي، پگهار گهٽ هجي ته به خير آهي. گهر جي چٽ هئڻ سانوڻ ۾ نه ٺهرائائين ته فڪر ناهي. منهنوڪيءَ ۾ ماڻس پاڙي جي ڪنهن گهر ۾ وڃي مٿو لڪائيندي. ماڻس جو علاج به هيل نه ٿيو ته ڇا ٿي پيو. گذريل ڏيڍ ٻن سالن کان رت پئي ٽڪي، جي اڃا به به ٿي مهينا علاج نه ٿيس ته به مري ڪانه ويندي.... ناهيد؟ ها.... ناهيد به جتي گذريل پنجن سالن کان انتظار پئي ڪري، اتي سال کن وڌيڪ به انتظار ڪري ٿي سگهي. هو پنهنجي مجبوريءَ کان کيس ڇڱيءَ طرح آگاه ڪندو ۽ کيس پڪ آهي ته هوءَ رنج نه ٿيندي، پر نوڪري ڪندو عزت واري.

هلي پيو فٽ پاٽ تان. ٻن ويلن جو بکيو هوندي به بڪ ڪانه ٿي محسوس ٿيس. يا ٿي سگهي ٿو ته ڄاڻي بهجي بڪ جي احساس کان لڻوائيندو هجي. ايترو سو آهي، هيٺائين محسوس ڪري پيو. ڪيترن ئي مسئلن هڪ ئي وقت اچي گهيريو اٿس. ذهن منتشر اٿس. ايتري به خير ڪانه اٿس ته صبح سان نه وهنجڻ ۽ شيو نه ڪرڻ جي ڪري چهري ۽ وارن جو ڪهڙو حال ٿيو اٿس! ان طرف ته هن جو ڌيان ئي ڪونه ٿو وڃي.

ملباريءَ جي هوٽل پيرسان لمگهي ٿو. هوٽل جي سامهون فٽ پاٽ تي صبح جي ناشني لاءِ اڦراڻا پچي رهيا آهن. ڪي، ۾ پچندڙ اڦراڻن جي ٻڌ ۽ خوشبوءِ....!!

چرڪجي ٿو پوي! بڪ، آندڻ مان سُرري، نڙيءَ ۾  
اچي گهٽيس ٿي. جسم جو ذرو ذرو جوهر پائي هوٽل ۾  
وڃڻ ٿو چاهيس. پاڻ به چاهي ٿو ته جيڪر وڃي!  
کيسا قلهوري ٿو. ۳۵ پئسا. چانهن لاءِ ناڪافي،  
مانيءَ لاءِ به اڻپورا. شايد اڻڙوئي ملي وڃيس. آس ۽  
نراس جي گڏيل ڪيفيت سان هوٽل ۾ داخل ٿئي ٿو.  
ڪاٺونڌر تي ڏوڪڙ رکي ٿو:  
”هڪڙو اڻڙو.“

”پنجاه پئسا!“

ملياري نوٽ گهٽندي، هڪ نظر ڏوڪڙن تي وجهي  
چوي ٿو. ۴ هو ملياريءَ جي منهن ۾ گه-وريندي،  
ڪاٺونڌر تي رکيل پاڙلي ۽ ڏم پئسي ڪٽي ٻاهر نڪري  
ٿو. کيس لڳي ٿو ته هو هوٽل مان نه پر ڪائڻات جي  
حدن مان ئي نڪري، ڪنهن اهڙيءَ جاءِ تي پهتو آهي،  
جيڪا خدا جي قوت ربوبيت کان ٻاهر آهي!

هلي پيو نت پات تان. هلي ڇا پيو، مڙهي ٻهر  
گهلي پيو. ڏسي ٿو: اوچيون اوچيون بلڊنگون مختلف  
آفيسن ۽ ڪمپنين جا ٽنگيل وڏا وڏا خوبصورت بورڊ  
۽ بشرز. آفيسون، حزن ۾ ڪنهن عرصي تائين نوڪريءَ  
لاءِ ڌڪا کاڌا هڻڻن - آفيسرن جا بي نور ۽ مڪروه  
چهره ۽ سندن ڇڏيل لفظ، ڇڪي نانگ جي زهر حيان،  
جسم جي ذري ذري ۾ ڦهائجي ويندا هئس، ٻيهر دل تي  
ترن لڳن ٿا:

”سنڌ ڇڏي، ڪراچيءَ ۾ اچي لڪا-ئون، ته به تو جهڙن مان چند نه، ڇٽي. شل نه، خبر پويو ته ڪو آفيسر سنڌي آهي. اصل رت پي ويندوس!“

”سنڌي آهين ته مان ڇا ڪريان. مون ڪو پتيم خانو نه، ڪونهي ڪولپو جو نو جهڙن ڪمگلن کي ويهي ڪارايان!“

”مهربان تنگ نه، ڪر، ڏڪري وڃ هاڻو. نه ته پٽيوالي کي گهرائي، ڌڪا ڏياري هاڻو ڪيندوسان!“

”ميان وڃي ڪا ٻئي ٻاري جي ڪر. هتي ڌڪا ڪاڻي ڪاڻي مري ويندين، ورندي ڪجهه ڪونء.“

لفظ مٽرڪا بنجي ذهن تي لڳنس ٿا. نٿو وڃي ڪنهن آفيس ۾....

ٻلازه سٺيما ۽ تبت سينٽر جي وچ تي اچي بيهي ٿو رهي. آس پاس ڏسي ٿو. بندر روڊ، لاربن، موٽرن، رڪشن، ٽيڪسين ۽ ڪارن جو ڇوليون هڻندڙ سمونڊ. اربين رپين جي متحرڪ جائيداد. سامهون، اپ کي ڇڪيندڙ رمپا ٻلازه ۽ پاسي ۾ نگاهن کي ڇڪيندڙ تبت سينٽر.... سڀ انسانن جا آهن، انسانن لاءِ آهن. ۽ هو آهي، جو جهڳي کان محروم، ماضيءَ لاءِ محتاج. قدرت وٽ به ڄڻ هن جي لاءِ ئي اچي ڪوٽ پئي آهي.... حد ٿي ويئي! پئي هٿ منهن تي ڦيرائيندي، اکيون به اڪهي ٿو ڇڏي. آخر ڪيترو وقت بيٺو رهندو. کيس هلڻ گهرجي- هلڻ چاهي ٿو. پيرن ۾ ست ڪونهيس. پير گهلي ٿو.

پر ويندو ڪٿي؟ ڪاٿي خبر ڪانه اٿس. بس، هن جا پير رڙهندا ٿا وڃن. ۽ هو گهلبو ٿو وڃي.... هيڏي ساري شهر ۾ به چڻ اڪيلو آهي. ڀٽڪي پيو ڪنهن ويرانِي ۾. سڄو پگهرجي پيو آهي. ڪپڙا به پگهر ۾ پسي ويا اٿس....

هاڻي نه هلي به نٿو سگهي. هالن نه ڇا، گهلجي به نٿو سگهي. ساڻو ٿي پيو آهي. ڪيرو ٿي پيو آهي. ويهڻ ٿو چاهي. کيس ڪٿي ويهڻ گهرجي. نه ته شايد ڪري پوندو. ڀڄي، ڀري پوندو. کيس ويهڻ گهرجي — ڪرسيءَ تي ڪري پيو آهي. اڪيون پورجي ويون اٿس. ڪنهن جي پيرن جو دٻڪو ٻڌي اڪيون کولي ٿو.

در تي بيٺل سومار، سلام ٿو ڪريس — پر هو بنا ڪنهن تاثر جي، مجذوبن وانگر اڪيون ٽمڪائي کيس ڏسي پيو.... \*

# سمنڊ ني وسنڊڙ ڪڪريءَ ۾

## ڪٽل اڪيون

مان هميشه هن ئي Bus stop تان چڙهندو آهيان. هتان چڙهندڙ گهڻو ڪري سڀني مسافرن کي منهن مان سڃاڻان ٿو، پر اڄ هيءَ ”ننهن“ شيءِ بيٺي ڏسجي. هن علائقي جي ته لڳي ئي ڪانه ٿي. آهي به اڪيلي، پر ڪيڏي نه اعتماد سان بيٺي آهي. ڇڻ ڪنهن تي اڪ ئي ڪانه ٿي ٻڌيس! سڪئي ڦونڊ، نه ته اٿس ڇا. منهن ته ڏسينس. مان ته جيڪر في سبيل الله به نه ڏسانس — ڏسڻ لاه به مهانڊو ڪپي، سونهن ڪپي، ڪشش ڪپي، جيڪا جذبن کي آماده ڪري. هن ۾ آهي ئي ڇاجو ڏسجيس.... باقي سائين باڊي واھ جي اٿس! مٿي ڦڦڙو ڦڦڙو پٺو جسر، ڪلهن ٽائين ڪٽيل وار، ڇڻ Tannis جي Player هجي.

ڪپڙا نه ڪيڏو نه ڏهنس پيا. وهوا. هڪي گلاسي رنگ جي شلوار قميص ۽ دوپٽي تي black Printed Irish جي ڊگهي چادر ته هڪاري خوبصورت ڪري ڇڏيو اٿس. جي! خوبصورت؟ نه، نه، Smart. ها، Smart.

خوبصورتِيءَ هميشه Smartness کان شڪست کاڌي آهي. ۽ هيءَ ڏاڍي Smart آهي.... جهڙا تهڙا وانهڙو نه ڇا، ڪارن ۽ موٽرن وارا به دوڏا پٽيو ڪيس گهوريندا پيا وڃن! منهن کي ڇڏي، ڏسجيس ته واه جي آهي. وڻي پٽي. پر منهن جو مون تي ڪهڙو بار اٿس. بت نه وٺيم ٿو نه. بت واه جو اٿس. رڙهي ويجهو وڃي بيهانس؟ هان! ويجهو؟ نه بابا نه، هرگز نه. هتي بيٺل ڪيترائي ماڻهو مون کي سڃاڻن ٿا، ڇا سوچيندا. ”ڏسو، هاڻي هيءَ به ٿو ڇاڻيماڙي ڪري!“ هيل نائين جيڪو Image رهيو اٿم، مفت ۾ تباه ٿي وڃي. ٺيڪ آهي، نٿو ڏمانس. وڃڻ ڏي ماڻهن کي، پوءِ ڏسندوسانس، بلڪه ڳالهائيندوسانس. ويندي ٿوروئي.... خدا ڪري هي سڀ ماڻهو هليا وڃن، Stop تي اسان ٻئي رهجي وڃون، پوءِ نويڪلو ٿي ڳالهائيندوسانس — پر هي سڀ اڃان بيٺا آهن، وڃن ڇو نٿا؟ ها سائين، هنن ۾ به ڪم پيو آهي، ڪيئن ويندا.... سمجهي نه ڪونه ويا، ته هنن جي ويندڙي مان هن سان ڳالهائيندس؟ نه نه — اهو منهنجو عمر آهي. هن کي ڪهڙي خبر ته منهنجي اندر ۾ ڇا آهي. مون ظاهر ٿوروئي ڪيو آهي.

اجهو، 7-H ۽ 4-4 بسون اچن پيون، بهاري وينديون سڀني کي. خدا ڪري هيءَ نه ڇڙهي انهن ۾، بيٺي هجي.... ۽ هيءَ بيٺي آهي. اسٽاپ تي اسان کان سواءِ ٻه ٽي مزدور قسم جا ماڻهو بيٺا آهن. هنن کي اسان سان ڪا

دلچسپي ڪانهي، پنهنجي ئي خيالن ۾ ٻڌا پيا آهن. هيءَ  
 بيٺي آهي منهنجي سامهون. پرس مان ننڍڙي ٻائري  
 ڪڍي، ان ۾ ڪجهه ڏسي، وري پرس ۾ رکي ٿي ڇڏي.  
 مان دل ٻڌي چٽائي ٿو ڏسانس. واھ جي آهي! هاڻي  
 نہ مون کي منهن بہ ٿورو ٿورو وٺڻ لڳو اٿس. لڳي ٿو  
 تہ اتي بيٺي بيٺي سهڻي ٿيندي ٿي وڃي: اکين ۾ ڪجل  
 جي هلڪي ڌار، چپن تي هلڪي گلابي Lipstick،  
 چونڊيل سنهڙا ۽ پهرين تاريخ جي چند جيان ڪنڊڙا  
 ڀرون، نڪ ۾ ڪوئل جي اک جيڏو گلابي نڪ، ڪنن  
 ۾ گلابي ڏاڀس، منهن تي گلابي نيل پالش....

اهڙيون چوڪريون.... جي؟ چوڪريون! چوڪريون  
 نہ، عورتون چئ، عورتون! ها، اهڙيون عورتون مون کي  
 ٿوريون ڏٺيون هونديون. دل ٿي چوي تہ ڳالهائينس.  
 هاڻ! ڳالهائينس؟ الائي ڪنهن شريف گهر جي هجي. هڻي  
 ڪارين جا دس ڏيئي وجهي! ڇا، ڇا چيئ؟ گاريون! خبر  
 بہ اها اٿئي نہ. گاريون تہ ٿرڙيون ۽ وات ڦٽوڙيون ڏينديون  
 آهن، جيڪي پاڻ بہ خوار ٿينديون آهن، هڻي کي بہ  
 خوار ڪنديون آهن. شريف گهر جي هوندي نہ بہ  
 وڪون پرتي سري، منهن ڦيرائي بيهي رهندي. اشراف  
 لاءِ اهو اشارو ئي ڪافي آهي تہ پٺ ڇڏي ڏيس. جي  
 اڃان بہ پٺ نہ ڇڏيائينس تہ پوءِ هوءَ اتان مورڳوئي  
 هلي ويندي. اڃان تون ٻار آهين دلبر. عورتن جي  
 نفسيات وڃي پڙه، تہ خبر پويئي.... ٺهيو ڇڏ انهي بحث

کي، ٻڌاءَ ته هينئر ڇا ڪجي؟ سمجهه ۾ ئي نٿو اچي ....  
 ٺهيو، نٿو ڳالهائينس. لغت ئي ڪانه ڏيندي، خواه مخواه  
 هلاڪڙو ٿيندس.

پر يار لڳي ته ”هونئن“ ٿي! ها يار، لڳي برابر  
 ٿي. ڏسين نٿو ته منهن مان ٿي پڌري آهي. شايد ”گيراڪ“  
 ڦاسائڻ جي چڪر ۾ آهي. نه ته هلي نه وڃي ها. هيتري  
 دير ڪان جا بيٺي آهي، ان جو ڪو ته سبب هوندو.  
 متان .... متان ائين ته ڪونهي هو مون کي ٿي تڙي پئي!  
 واه جي ڳالهه ڪمي اٿئي. استاد، اڄ مڃيومانءِ، برابر  
 ”چهره شناس“ آهين. ڏسين نٿو ته ڪيڏي ڪيڏي  
 مهل نھاري، مرڪي به ٿي. اک نه واه جي اٿس.  
 وهوا. خدا به حسن ڏيڻ ۾ صفا هٿ ڪولي ڇڏيو.  
 ڳالهائينس؟ ها، ڳالهائڻ گهرجي. پر پهرين کيسي سان  
 نه حوالي ٿجي. ها يار، چڱو جو ياد ڪيئي. اڄ  
 ڪلهه ڏاڍو دور انديش ٿيندو ٿو وڃين، سٺي ڳالهه آهي.  
 کيسي ۾ سٺ روپيا آهن. وهوا. پُري وياسون ٻيو. پر  
 پنجاه ته اڄ بشير کي ڏيڻا اٿم. منهنجا ته رڳو ڏهه رپيا  
 آهن! ماري وڌي يار. پوءِ ڪيئن ٿيندو ڪم .... ٺڪ  
 آهي. بشير کي اڄ نٿو ڏيان. گهرندو به ته ڪوڙ  
 ڳالهائيندو سانس:

”يار معاف ڪجانءِ، منهنجا جنهن همراه وٽ ڏوڪڙ  
 آهن، سو مليوئي ڪونه. آئون پاڻ فقير محمد ٿيو ويٺو  
 آهيان. رک رب تي، ڏيهن ٻن ۾ نو کي ڏيئي ڇڏيندس.“



ان جي معنيٰ ته اڄ مزو ٿيندو.... پر پنجاه مان ڇا ٿيندو؟ نه يار، پنجاه ٿورا ڪونهن ۽ ٻي ڳالهه ته هيءَ وري ڪهڙي ”ٽپ“ جي آهي جو ”ريٽ“ مٿي هوندس.... اهڙي سُريلي هجي ها ته سوسائٽيءَ جي ڪنهن بنگلي ۾ ويهي نه هجي ها! ههڙي ڪنگلي علائقي ۾ ڪڙيون ڪسائيندي، ڪنگليون ئي نه اينديون. ۽ ڪنگلي ماڻهوءَ لاءِ پنجاه به سو جي برابر آهي. مهانگائيءَ هڻي ماڻهن جي چيلهم ڇهي ڪري وڌي آهي، پئسو اڻ لپ آهي. ماڻهن کي پيٽ ڀرڻو آهي، بچا پالڻا آهن؟ جي بچا نه به اٿس، ته به ڪمس پئسو گهرجي. هن دؤر ۾ سمنڊ بوشيءَ جو ڀرم رکڻ لاءِ ڇا ڇا نٿو ڪرڻو پوي تنهن کان سواءِ عيد مٿي تي بيٺي آهي. من ڪا هلڪي درجي جي سينٽ ملي پويس، رولڊ گولڊ جون چوڙيون ملي پونس، ڪپڙن جي سلائي ٿي پويس، نه ته به ڪيسي جي خرچيءَ لاءِ ڪوڙ اٿس. منهنجي خيال ۾ انڪار ڪري ئي نه سگهندي، ڪرڻ به نه گهرجي.

ته پوءِ ڳالهائينس؟ ٺيڪ آهي، ڳالهائينس ٿو. پر ترس ته ڪجهه سوچڻ ڏي، دل من ٻچڻ ڏي. اهڙي ڪم ۾ نڪڙ ٿوروئي ڪبي آهي.... نرض ڪٿي ڪر ته مان ڳالهائينس ٿو. هيءَ هلق لاءِ تيار به ٿي وڃي ٿي. پر پوءِ وٺي ڪيڏانهن وڃانس؟ ها!.... اهو واقعي هڪ اهم مسئلو آهي. پنهنجي ڪنڌيءَ جهڙي ڪوٺڙيءَ ۾ وٺي وڃڻ نه چڻ ڪوڙڪيءَ ۾ پوڻ آهي. شل نه.

پاڙي وارن کي خبر پوي. اصل جلوس ڪڍي اچي  
در تي بيهندا:

”ڪڍ ڪٿيءَ کي ٻاهر. پڙوا پاڙو ڪٿي ڪنو ڪيو  
اٿئي. شرم ڪونه ٿو اچئي!“

هون.... ڪاوڙ ته! ڄڻ هنن جي ٿي ڪا ڪنواري  
ڪٿي ڍڪي هجيم.... وڏا ذليل آهن پاڙي وارا به. ڇڙي  
ماڻهو ڪي ته اصل سهندائي ڪونه. پاڻ پنهنجن گهرن  
۾ جيڪو ڪارو منهن ڪن ٿا، تنهن جي ڄڻ اسان  
کي خبر ٿي ڪاهي. ايندن رنن جو ڪو پار گهر ۾  
نه چوندا ’پاڙيءَ جو Cousin آهي‘ ڪا چوري ڦاسائي  
ايندا نه چوندا. ’باجيءَ جي Friend آهي‘ مزي جي  
گالهه ته پاڙي وارا به انهن تي اعتراض نٿا ڪن. پاڻ  
هنن جي پبلڪ ريشننگ جو مٿن رعب پوي ٿو. ”پري  
بيڙيءَ ۾ واڻيو گرو.“ ڇڙو ماڻهو سڄي پاڙي جي اکين  
جو ڪڍو هوندو. خواه مخواه جو وعمر. نه ته هيئر ٽائين  
ڪراچيءَ توڙي ٻين وڏن شهرن ۾ جيڪي به اغوا، زنا  
& قتل جون وارداتون ٿيون آهن، سي سڀ سوسائٽين  
جي بنگلن ۾ اميرزادن جي هٿان ٿي ته ٿيون آهن. جڏهن  
کان نيپٽر وارو ڇڪلو بند ٿيو آهي، سوسائٽين جو هر  
چوٿون بنگلو اڏو ٿي ويو آهي. اُهي ڪو هنن کي  
چوڻ وارو؟ ٻڌو ڪڏهن ته پوليس ڪنهن بنگلي تي  
چاپو هنيو؟

باقي اسان ڄڻ بدنامي جو ٺيڪو ڪنو آهي. آفيسن

۾ اسان بدنار، ڪامورن وٽ اسان بدنار، مٿن مائٽن ۾  
 امان بدنار، گهر ويٺي اسان بدنار، نه واٽ ويندي به  
 اسان بدنار. رڳو ان ڪري جو اسان هيٺين درجي جا  
 چٽا آهيون. جي اسان جي چٽاڙهي ايتري ئي ڏکي ٿي  
 لڳين، ته پوءِ ڏهن پنهنجون ڌيئرون پرڏئي ۽ ته اسان به  
 گهر گهٽ وارا ٿيون. اسان کي چٽي رهڻ جو ڪو  
 شوق نه ڪونهي!

پر استاد شيءِ واه جي آهي، مولا ٿو ڄاڻي - Mainti-  
 nance به زبردست اٿس. ڪپڙا، ميڪ اپ، جسم، ڇا  
 ڏسي ڇا ڏسجي. ڇڻ مک پٺي ترڪي پيو! آهي ته  
 پنجويهه ٽيهن جي پر لڳي ته ويهن کان به گهٽ جي  
 ٿي. ڏاڍي حفاظت سان پاڻ کي رکيو اٿس. بلڪل  
 ڪنهن Decoration Piece جيان شايد ڪنهن کي  
 Kiss ڪرڻ به نه ڏنو اٿس. kiss ته خير Common  
 ۽ Harmless شيءِ آهي، باقي ڇڪ نه ڪنهن به صورت  
 ۾ پائڻ نه ڏنو هوندائين. نه ته گلن تي نيرا ڪارا نشان  
 ٿي پونس ها.... پر مان ڪٿي ٿو مڙانس. ڇڪ ضرور  
 پائيندو سانس. پوءِ گل تي نه سهي، ران تي ئي سهي. هن  
 جي ران جو ڏانڦو به ڪشميري صوف کان گهٽ  
 نه هوندو!!

الاهي دير ٿي ويئي آهي، متان هلي نه وڃي.... نه  
 نه، ويندي وري ڪٿي. ڏسڻ نٿو ته مونکي ناڙيو بيٺي  
 آهي. سمجهي ويئي آهي ته مان دلچسپي وٺان پيو.

ٺهيل ٺڪيل گيراڪ چڙهي ڪيڏانهن ويندي. بڪ مرڻو اٿس ڇا؟

نه پوءِ ڳالهائينس؟ پر اڃان نه. هي به ٿي مائهو به وڃن، پوءِ اڪيلائيءَ ۾ مزي سان ڳالهائيندو سانس-متان ڪنهن جو انتظار ته ڪونه پئي ڪري؟ ها! اهو به ٿي سگهي ٿو. ڏسڻ نٿو ته هر هر واچ ۾ ٽائيم پئي ڏسي .... Transport جو وڏو مسئلو آهي. اچڻ واري کي مقرر وقت نه پهچندي پهچندي دير به ٿي سگهي ٿي. اهو ممڪن آهي. واھ جي ڳالهه ڪمي اٿئي هيٺ جو هڪڙو هڪڙو لمحو هن لاه عذاب بڻيل هوندو، بيزار ٿيو بيٺي هوندي. متان وري مان ٿو ڪجهه چوانس ته معنيٰ ڦٽن تي لوڻ جو هرڪو. بيهي ڏئي گاريون. نه ماءُ چڙهي نه پيڻ. مائهو ويهي ڏسڻ تماشو. ڪهڙو فائدو. چڙينس بابا، وڃي توڙ پائي. اڳي آفيس کان اڌ ڪلاڪ ليٽ ٿي ويو آهيان، ڪٿي ڊينڊڙو باس هڻي لاه نه ڪڍي وجهي! ٻچا گهر ٿي ڏيکار. ان ۾ ئي تنهنجو فائدو آهي.

واه سائين، ڏسو! بيوقوفيءَ کي اڃا ڪي سڱ ٿيندا؟ قسمت سان ته ههڙا موقعا ملن ٿا، انهن کي به ڪو هٿان وڃائي ويهي ته ان جي مڙسيءَ ۾ شڪ نه ڪجي ته ٻيو ڇا ڪجي. يار سوچڻ جهڙي ڳالهه آهي. هڪڙي Professional عورت تيار بيٺي آهي، مون کي وڻي به ٿي ۽ مون وٽ ڪمسي ۾ پئسا به آهن ته پوءِ

ڇو ڇڏيانس؟ ان جي معنيٰ ته ڳالهائينس. هاڻ؟ ڳالهائينس؟  
 هاڻ ڳالهائڻ ۾ حرج ٿي ڪهڙو آهي. پاڻ ته نه ڳالهائيندي.  
 هيٽري دير کان مان رڳو ا ڪيون ڦاڙيو، ٿڌا ساه ڪڍندو  
 نهاريانس پيو، هيءُ ڇا سمجهندي؟ سمجهندي وري ڇا،  
 سئون سڌو چوٽيو سمجهندي پيو ڇا. هاڻ! چوٽيو!! سو  
 به مون کي! ٻڌڻ آهي يار! چڱو ڳالهائينس ٿو، پوءِ  
 ڏٺو ويندو. ڳالهائينس؟ الاه يار متان چڙي نه پوي. چڙندي  
 ته ڇا ٿي پوندو. مان منهن ڦيرائي لانهلق ٿي، پنهنجي  
 منهن جهونگاريندو، ڪيڏانهن ڪسڪي ويندس. ماڻهن  
 کي ڪهڙي خبر ته اهي گاريون ۽ پوندا مڙن کي  
 ڏئي پئي!!

باقي سائين واھ جي شيءِ آهي. مولا ٿو ڄاڻي، وڻي  
 پئي. سري ويجهو وڃانس؟ ويجهو! هاڻ؟ ها يار. ويجهو  
 وڃڻو ٿي پوندو، نه ته ڪم نه ٿيندو. مون وارن ڏوڪڙن  
 جي خبر ڪانه اٿس، نه ته هوند پائهي ٿي ويجهو اچي  
 بهي.... ته پوءِ ڏيکاريانس ڏوڪڙ؟ پر ڪيئن ڏيکاريانس.  
 ڪو طريقو به ته هجي نه. ها! بهانو ڪري ٿو سگهجي.  
 ڳڻڻ جو بهانو. پر نوٽ ٿي ڪيترا آهن جو ڳڻجن.  
 هڪڙو آهي پنجاه جو نوٽ ۽ ٻيو ڏهين جو پتو. بس.  
 انهن کي ڳڻندي ڪو ڪونه ٿيندس! نه، اها بيوقوفي  
 چئبي. شايد مون مان، هن کي سون جيون اميدون  
 هجن. پنجاه سٺ روپيا ڏيکاري هرو ڀرو ڇو پنهنجي  
 پسوري پٿري ڪريان.... نڪ آهي، نٿو ڳڻيان ڏوڪڙ.

هاڻي آس پاس وارا ماڻهو به سمجهن پيا ته مان  
 کيس تازيان پيو. هنن جي دلچسپي به وڌندي ٿي وڃي.  
 ڇڻ هو به سد پيا ڪن ته جيڪر کيس مائي سگهن!  
 پر سائين سڄي بازي ڏوڪڙن جي آهي ۽ ڏوڪڙ مون  
 وٽ آهن، ته پوءِ دير ڇاجي آهي. خواه مخواه وقت پيو  
 وڃي. گالهائي جند ڇڏائي وڃي. ها يار. الاهي دير  
 ٿي ويئي آهي. دل ٿي چاهي ته گالهائينس. پر وري به  
 مسئلو جاءِ جو آهي نه... هن ذليل اڪبر ته شادي  
 ڪري ڪارو منهن ڪري ڇڏيو. يار سوچڻ جهڙي  
 گالهه آهي، هن ڪنگلي کي ڪهڙا بيڊا پيٽ ۾ هڻا  
 جو ٽوڙهي جهل ٿي نٿي ڏنس! دال روئي ۽ ٽي تڳندڙ  
 مڙس، ڪڏهن ڇٽي چماهي ۽ خواب ۾ ڪا هڏڪي آئي  
 هونديس، تنهن تي همراه سندر پڙهي بيٺو ته شادي  
 ڪندس. ادا ڪر شادي. اسان عشق نه ڪيو ته ڇا  
 ٿي پيو. تنهنجي چنگهن جي آڪڙ لهي، اسان ان ۾ ئي  
 خوش آهيون.

پر اڪبر جو ڪهڙو ڏوه. جيسين سندس ڪواٽر  
 خالي هو، چورين کي به ٻرو هو جو لفت ٿي نه پئي  
 ڏنائون. هاڻ جڏهن پيئي ۽ اچي ڪواٽر ۾ دبرو دمايو،  
 ته هيءُ مومل به منهن پيلو ڪري اچي بيٺي آهي -  
 هن جو به ڏوه. ڪونهي بابا، اسان جي ڌڻون ڦٽل آهي.  
 عورت ملندي نه جاءِ ڪانه هوندي. جاءِ هوندي ته عورت  
 ڪانه ملندي. بس، پري کان ئي سڌون ڪندي، گڏه

وانگر جتھري جتھري ڪڏهن مري وينداسين .  
خير ، هاڻي ڇڏ ڪواٽر جي پڇر . ٻيو ڪو طريقو  
گولڻ گهرجي — ها ! ڪنهن پارڪ ۾ به ته وٺي وڃي  
سگهجي ٿو . کليل فضا ۾ گلن ۽ ٻوٽن جي وچ ۾  
نرم نرم چپر تي ويهي پيار ۽ محبت جون گالهيون  
ڪري ڏيون سگهجن . ڪوڪ پيئندي ، آئس ڪريم  
کائيندي ، ويندڙ گهڙين کي يادگار به ته بنائي سگهجي  
ٿو . حاصل ؟ ڪجهه به نه نه ! هيءَ مفت ۾ کائي پي  
وڃي پنهنجي گهر ويهندي ، سون کي ڇا ملندو سواءِ  
پشيمانيءَ ۽ پڇتا جي .

پر پارڪ ئي ڇو ، هوٽل ڇو نه ؟ واھ جي گالهه  
ڪمي اٿئي دلبر ! ايڏانهن ته منهنجو ڏيان ئي ڪونه ويو هو —  
ڪنهن ٺاهوڪيءَ Restaurant جي Family Room  
۾ پردو لڳل ننڍڙي Cabin ۾ . اهي Cabins ان مقصد  
لاءِ ئي ته ٺاهيا ويا آهن . .... ايلفيءَ ۽ ٻوھري بازار مان  
چوربون ڦاسائي ، اتي اچي ويهي سگهجي ٿو . ڪاراڻي  
پيماري پروگرام پڪو ڪري سگهجي ٿو . واقفيت ڪرائي  
سگهجي ٿي ، فون نمبر ڏيئي يا وٺي سگهجي ٿو . بئري  
کي اک پڇي ، پنج روپيا هٿ ۾ ڏيئي ، ڪجهه وقت  
تائين نه اچڻ جو چئي ، ڀر ۾ ويٺل رنگن ۽ خوشبوئن  
جي هستيءَ کي Kiss ڪري ٿو سگهجي ، پاڪر پائي  
ٿو سگهجي ، جسم تي ، جسم جي خاص حصن تي هٿ  
ڦيرائي مزو وٺي ٿو سگهجي .... ان جو مطلب ته گهر نه

هجن جي صورت ۾ هوٽل ٿي اها واحد Location آهي.  
جتي اهو سڀ ڪجهه ممڪن آهي.

هاڻي ته سڄ به ساڙي پيو، مٿان هلي نه وڃي، منهنجي  
خيال ۾ مونکي ڪالهائڻ گهرجي. ها يار، وڌيڪ ترسڻ  
فضول آهي. ڪالهائڻس؟ دل نه گهڻوئي چاهي پئي پر  
هي جي به ٿي ماڻهو بيٺا آهن، سي ڇا سمجهندا؟ ڪارو  
منهن ٿئين نڪو ٿا وڃن نڪو ٿا جند ڇڏين. خواه مخواه  
جي مصيبت.

اجهو سائين. هڪڙي ڪار، هن جي ڀر ۾ اچي  
بيٺي آهي. ڪار هلائيندڙ ڪجيءَ جي جن جهڙو جهٻ  
ڏاڙهيءَ وارو هجي، دريءَ مان منهن ڪڍي هن کي  
ڪجهه چئي پيو. شايد گاڏيءَ ۾ ويهڻ لاءِ چويس پيو.  
چوڪري وڇاري حياءَ کان منهن ڦيرائي بيٺي آهي. پر  
هو جند نه پيو ڇڏيس. ڪيڏي نه بي شرميءَ سان چٽائي  
پيو ڏيس. ڇڻ اکين سان ئي گيهي کائي ڇڏيندس!  
وڏو ڪو ذليل آهي. ڏسجانءِ، اجهو ٿو پوندا کائي  
چوريءَ هٿان. اهڙو خوار ٿيندو جو راج ڏسندس.

”ڪمينا توکي شرم نٿو اچي هڪ شريف چوڪريءَ  
کي چيوڙيندي، وڃي پنهنجي ماءُ پيڻ سان عشق ڪر.  
بي شرم ڪٿي جا. هي پوندا ته وٺ!“ پل ته ذليل ٿئي  
اهو آهي ئي ان لائق.

اڙي! اڙي! هي ڇا؟ چوري به نيٺ مرڪي پئي  
آهي. ڏس ته ڪيئن نه ڏندڙا ڪڍيو پئي ڪالهائيس. شايد



انهيءَ جو ئسي انتظار پئي ڪيائين.... نه بابا نه. ائين  
هجي ها ته هيءَ بنا ڪنهن ريتڙهه پيڙهه جي ويهي نه  
رهي ها گاڏيءَ ۾. اهو ڪم اتي بيٺي بيٺي ٿيو آهي.  
وڏو ڪو ذليل آهي اهو هپيءَ جو ٻچو. اهو به ڪونه  
سوچيائين ته هن کي اڳئي ڪو تازيو بيٺو آهي، هن  
جو ساڻس ڳالهائڻ اخلاق جي خلاف آهي. اخلاق! سو  
به هنن هين وٽ؟ بابا وڏا ذليل آهن. اهي اخلاق بخلاق  
مان ته ڇاڻن ئي ڪونه. ۽ ائين به سڀ ٿاپ جا ڪنگلا!  
اها گاڏي سندس ٿوروئي هوندي. هوندو ڪنهن سرماڻيدار  
جو ڊرائيور پر ظاهر ڪري ٿو ته گاڏي سندس ئي آهي.  
پر چوريءَ کي ته ڏس، جهٽ ۾ ڪيئن نه فري ٿي  
ويئي اٿس. ڄڻ ورهين جو ڪو ٻار هجي. مرڪيو  
مرڪيو هڪ ڪائيس پئي.... مار ڪا ٻويس، ڪٿان آيو  
آهي ذليل ڪٿي جو. ڪم اهڙو ڪيو اٿس جو هوند  
جوتو لاهي کڻي وٺجيس! وٺاڻس؟ هاڻ؟

ترس يار. متان ڪو رٿ مائٽ هجي. بڪواس....!  
ائين چئي تون پنهنجي دل کي سڪا دلائي ۽ ڏيئي ٿو  
سگهين - پر چوريءَ کي ته ڏس، ڪيئن نه ويجهو  
هوندي ٿي وڃيس. اڳهارو رڳو منهن جي پڪائي پئي  
ڪيائين. ٻچڙي! اهڙين کي ڪپي پٽسو، پوءِ کڻي  
ڪنهن ڪاري ڪٿي وٺان ٿي ملين.

هن هپيءَ ته ڏاڍي ڪٽي. وٺي موچڙا هڻجنس. روڊ  
تي بيٺو چوريءَ سان چيٽ چاٽ ڪري، شرم به ڪونه

ٿو اچيس. دل ٿي چوي ته پڪ وجهي، جاننا هئي ٻاهي رکائينس. مون کان سگهو ٿوروئي هوندو - پر .... پر ڪهڙي خبر. جوڊو ۽ ڪراٽي جو ماهر به ته ٿي سگهي ٿو. ڏسڻ نٿو ته منهن مان ٿي سڪل چيلائو پيو لڳي. ٽڪي جي چوريءَ لاءِ هئي دوڏو ڪڍي وجهي، پوان آزار ۾. ڇڏيندس بابا، وڃي ڌڙ پائي.

ڌڙ چو پائي؟ ٻڃين ٿو ته اها ڳالهه ڪر. نه ته چوري هنجي نڪاح ٻڌي ته ڪانهي جو مان هٿ ڪڍي وڃان. مان صبح کان وٺي ڪم ڏندا ڇڏي، آس ۾ بيٺو سڙان، منهنجو ڪو حق ٿي ڪونهي؟ انصاف ڪجي ته چوريءَ تي حق ٿي منهنجو آهي. هن هپيءَ ته انتهائي چالاڪيءَ سان گاڏيءَ جي زور تي، منهنجي حق تي ڌاڙو هنيو آهي .... بدلو وٺڻ گهرجي انهي ڪٿي جي پڇ کان - آخر ته مان به مرد آهيان. ڪٿي به ٿي مڪون وڌيڪ هڻندو نه؟ پر ائين ته ڪونه چوندو ته هن ڪنهن بزدل کان چوڪري ڪسي ورتي آهي.

ته پوءِ وٺانيس؟ ترس به ٿي منت، صبر کان ڪم وٺ. جهيڙي مان فائدو ڪونهي. ٿي سگهي ٿو ته ڏوڪڙن تي نه ٺهن! انهي ڪنگلي وٽ هوندوئي ڇا، سواءِ ٺلهن گشن جي. پر عورت تي ڪهڙو اعتبار. ٿي سگهي ٿو ته ٺهي وڃن، سڪڻن دلاسن تي ٿي سهي.

ڪجهه به ٿي پوي استادن، پر هن هپيءَ سان ته مان به نه ڇڏيانس. اڄ ڦڏو ٽٽي ته ٿيڻ ڏينس. هٽانيس ڪو

پٿر؟ ھان؟ سير ڪن جيڏو ڪو ٺاءُ وڪو پٿر ڪٿي  
 مٽڪي تي وھائي ڪيائس. رڙ ڪري ڪري پوي،  
 بيهوش ٿي وڃي. ۽ مان چوريءَ کي ٻانهن کان جھلي،  
 محلي جي سوڙھين گھٽين مان لڪندو، ڊوڙندو، ڪيڏانهن  
 نڪري وڃان. نه داد نه فرياد، نه شاهد نه گواه. ڪنھن  
 کي ڪھڙي خبر ته ڪنھن مارڊو اٿس Adventure جو  
 Adventure به ٿي وڃي، چوريءَ تي به رعب ٿي وڃي.  
 پوءِ ته لالا پير ڏوٿي پيئندي. پر ڪھڙي خبر. اهو به  
 ممڪن آهي ته ھڀيءَ کي لڇندو ڦٽڪندو ڏسي کيس  
 ان سان ئي ھمدردي ٿئي، ۽ ”قاتل قاتل“ ”پڪڙو پڪڙو“  
 چئي، ايندڙ ويندڙ ماڻھن جي ھٿان مـون کي جھلائي  
 پوليس جي حوالي ڪري ڇڏي.

اي ٺھيو ٺھيو. ڏٺي مون تنھنجي دورانديشي. پنھنجي  
 کڙڪي کان به ونءُ ٿو وڃين، تون ٿو عشق ڪرين.  
 ھڀي ان جو پٽ چوريءَ جو مامون ته ڪونھي جو  
 ساڻس ھمدردي ڪري. وات ويندي کلي ڳالھائينس ته  
 ڇا ٿي پيو. ائين ته چوڪرڻ سان ڳالھائڻ لاءِ ھرڪو  
 تيار آهي. ته ڇا ھر ڳالھائيندڙ سان چـوڪريءَ کي  
 ھمدردي ٿيندي آهي؟

اجھو، هن مون ڏي ڏسي، مرڪي منهن ڦيرائي  
 ڇڏيو آهي. شايد ھڀيءَ کي ٻڌائي پئي ته مان صبح کان  
 وٺي هن لاءِ گگ ويٺو ڳاڙيان، پر ساڻس ڳالھائي نه  
 سگھيو آهيان. شايد مون کي بزدل به چوي. هڪ نظر

مون ڏي ڏسي، ٻئي تهڪ ٿا ڏين. ڇو مون تي چترو  
 ڪندا هجن. ڏاڍا خوش پيا ڏسجن. ها بابا، نهه وڃن  
 جي خوشي اٿن.... پر اهو ڪيئن ٿو ٿي سگهي. انهي  
 گراهڪ کان ته هوند ٻڌي مري ڍڪڻ جي ڍڪ ۾....  
 اڙي، هي ته سچ پچ نهه ويا آهن. ڏس نه، هن گاڏي  
 جو اڳيون در ڪوليو ۽ هيءَ مرڪندي سندس ڪچ ۾  
 گم ٿي ويئي آهي. ويندي ويندي منهن ڦيرائي مون ڏي  
 ڏسي بنهيءَ پرپور تهڪ ڏنو آهي. جن اندر ۾ چوليون  
 هٽندڙ خوشين جو درياه، ڇهن جا بند ٽوڙي ڦاٽ کائي  
 ٻاهر نڪتو هجي.

ڪيڏي نه بيوقوف چوري هئي. رڳو گاڏي ڏسي  
 هر ڪجهه پئي. ڏوڙ وڃي پائي، منهنجو ڇا وڃي. پاڻهي  
 دوکو کائي پڇتائيندي. اهو ڪنگلو جيڪي نوٽ گهڻي  
 ڏيندس سي به دنيا ڏسندي. اهو حرامي ته سڪڻ دلاسن  
 تي، ڪمند جي گهري وانگر چوٽي چوسي، پوپو ڪري  
 ڦٽو ڪندس، پوءِ ڇا رهندس منهن ۾....!! \*

## سڪون جي تلاش

گذريل ستن سالن کان ڪراچي، لاهور، پنڊي ۽ ڪوئيٽا جهڙن شهرن ۾ ڪم ڪندي، هاڻ ته سچ پچ ٽڪجي پيو آهي - لاڳيتين مصروفيتن، فڪرن ۽ زندگيءَ جي ٽڪڙي وهنوار جي ڪري، جوانيءَ وارو جوش جهڪو ٿي ويو اٿس. اڳي ته هر موضوع تي ڀرپور بحث ڪندو هو، هاڻي ڳالهائي گهٽ ٿو، ٻڌي وڌيڪ ٿو. ضرورت پوڻ تي مختصر لفظن ۾ پنهنجي راءِ ڏيو ڇڏي.... ان قسم جي سوچن ۽ فڪرن جو سندس صحت تي به اثر پيو آهي. منهن ٽان ماس روڙجي ويو اٿس. وارن جا قلم سفيد ٿيڻ لڳا اٿس، ڪنن ۽ ڀرڻ جا وار وڌيڪ ڊگها ۽ گهاٽا ٿيندا ٿا وڃن. نراڙ توڙي اکين جي پوڇڙين وٽ گهنج پئجي ويا اٿس. ٿورو ٿورو گنجو به ٿيڻ لڳو آهي.

دراصل عمر کان وڌيڪ، ذميداريون، لاڳاپيل ماحول، روزمره جي ڏيتي ڏيتي ۽ ناقص کاڌو به انسان کي جلدي ٽڪائي وجهندا آهن. هر وقت مٿي ۾ هلڪو هلڪو سور هجڻ، جسم جو ٿڌل، بک نه لڳڻ، ڪم کان بيزاري، طبيعت ۾ رڪاڻ ٽڪاوت جون ئي ته علامتون

آهن. ۽ ان قسم جي ٽڪاوت دور ڪرڻ لاءِ، سرڪار پنهنجن ملازمن کي هڪڙي مهيني جي بنيادي پگهار ۽ پندرهن ڏينهن جي موڪل ڏيئي، تفريح لاءِ موڪليندي آهي ته ڀلي گهمي ڦري نوان نوان ٿي اچن - هن گهڻو ڪري اها موڪل، ايبٽ آباد، ڪوه مري ۽ زيارت جهڙن تفريحي جاين تي گذاري، پر انان ڪڏهن به خوش ٿي نه سگهيو.

اتي جو ماحول، مٿئين طبقي جي بيمار ۽ روگي پوڙهن لاءِ مخصوص ٿي ويو آهي. هر هوٽل، هر هاسٽل ۾ اهڙا مريض نظر ايندا، جن کي ڊاڪٽرن آبهوا جي تبديليءَ خاطر اوڏانهن وڃڻ جي صلاح ڏني هجي - ڪو دم جو مريض، ڪو دل جو مريض، ڪو سلهه جو مريض ته ڪو بلڊ پريشر جو پيشنت. ۽ هر پيشنت سان تيمارداريءَ جي بهاني، ٻه چار ماڊرن قسم جون چٽراڳ، چورون چورا ته هوندا ئي آهن، جن کي مريض جي جيئڻ يا مرڻ جو فڪر گهٽ، پڪنڪ پوائنٽس تي بواءِ فرينڊ يا گرل فرينڊ سان ملڻ جو شوق وڌيڪ هوندو آهي.

هر نوجوان جي چهري تي ان وڻندڙ مصنوعي ٽهليل هوندي آهي. چوڪرا ڪاڻو بواءِ ٿيڻ جي شوق ۾ مست، چوڪريون راکيل ويلچ بنجڻ جي جنون ۾ ورنل.... ماڻهوءَ جو ذهن، سوچ، لباس، رهاڻش، ڪاڌو، انداز، مقامي گهٽ، يوروي وڌيڪ ٿو لڳي. ائين ٿو

لڳي ڄڻ جيڪي شوقين، يورپ نٿا وڃي سگهن، سي مقامي ۽ مصنوعي يورپ ۾ اچي پنهنجو پاڻ کي هزارن ۽ بناوٽي سڪون ڏيڻ جي ڪوشش ڪندا آهن. ۽ اهڙو سڪون، هن لاءِ ڪڏهن به قابل قبول نه رهيو آهي. هن کي تلاش آهي حقيقي سڪون جي. اهڙو سڪون، جنهن ۾ ڪوبه شڪ شبهو، خوف خطرو، دغا ۽ دوکو نه هجي. اهڙو خلوص ڀريو ماحول، جنهن ۾ ماڻهو جي قول ۽ فعل ۾ تضاد نه هجي، ظاهر ۽ باطن هڪٻئي هجي.... شايد ان ڪري ئي هن ڀيري هڪ انوکي مقام جي چونڊ ڪيائين. ”سند جون بهراڙيون“.

شهر جي هنگامن، گهٽ ۽ پوسٽ کان پري، نفرتن ۽ منافقتن کان دور، پرسڪون بهراڙي.... هينئر تائين پنهنجي سنڌي دوستن کان، توڙي ڪتابن مان سنڌين جي خلوص، مهمان نوازي ۽ يارويسيءَ بابت جيڪي قصا ٻڌندو ۽ پڙهندو رهيو آهي، اهو ماحول، اهي ماڻهو، ڪنهن سان ڏسڻ ٿو چاهي. آخر ڳوٺاڻن جي زندگي پر سڪون ڇو هوندي آهي؟ اهو راز معلوم ڪرڻ ٿو چاهي.... ٿيلهي ۾ به جوڙا ڪپڙن جا، شيونگ سيٽ، ڪئمرا ۽ ڪجهه ضروري شيون کڻي، نڪري پيو آهي پنهنجيءَ اڻ ڏنل منزل ڏانهن.... بس ۾ ويهي ويهي ٽڪجي پيو آهي. لهي ٿو پوي هڪ ننڍڙي شهر ۾. ڇانهن ڀيٽڻ جو سوچي هوٽل ڏانهن لڙي ٿو، پر سامهون اسٽاپ تي مينل سڙوڪيءَ ماڻهن سان ڀرجندي ڏسي، ڀڄي ٿو اوڏانهن.

نه ٻچي ٿو ته ڪيڏانهن ويندي. ماٿڙي ڪري چڙهي  
 ٿو پوي. جيتوڻيڪ جاءِ جي تنگي آهي. پر هن کي  
 جينز جي پتلون ۽ جيڪٽ ۾ ڏسي، ڪو چڱو اجنبِي  
 سمجهي، ڳوٺاڻا سري کيس جاءِ ڏين ٿا. هو خاموشيءَ  
 سان ويهي ڳوٺاڻن جون دلچسپ ڳالهيون ٻڌندو رهي  
 ٿو.... نماڻي سڙوڪي سگهوئي ماڻهن سان ٻڌجي وڃي  
 ٿي. آمهون سامهون وارين سينن تي ته ضرورت کان  
 وڌيڪ ماڻهو آهن ئي، وچ ۾ رکيل سامان جي پورين تي  
 به ڌڪي ڌوڻي ماڻهن کي ويهاريو پيو وڃي - ٻن جي  
 ٻيڙين ۽ سسٽن سگرين جي ڏونهن جي ڪري ٻوٽ  
 وڌي ويئي آهي. ڪنگهه ۽ چڪن جو ڌڪاءُ لڳي ويو  
 آهي. پگهر جسم تان ريل ڪري وهي پيو. ماڻهو ٽوالن  
 جي پلم سان هوا ڪن پيا، ڀر ڪو فرق نٿو پوي.  
 ٻيڙاري وڌندي پئي وڃي. گاڏين جي نظام ۽ ڊرائيورن  
 جي سلوڪ بابت بحث چڙي پيو آهي، اوچتو ڪنڊڪٽر  
 تي نظر پوندي ئي ڪو رڙ ٿو ڪري:

”اڙي ابا هاڻي هلايوس کڻي، رگهه ۾ ساه ٿو وڃي.“

”چاچا ائين ڪيئن هلائيندس. هيترا ماڻهو نه اڃا

ڇت تي به ويهاري ٿو.“

”ڇت به ڀري پئي آهي، ڀر هنن جي بئڪ لهي

ته. هنن کي گهرجن ڏوڪڙ. پوءِ ڪير مري، ٻچي،

ڪٽس ڀاڳ.“

”ڏوڪڙ ته ويندا مالڪن جي ڪيسي ۾، ڊائور



کي ڇا ملندو.

”بروير، پر بليور مالڪن کي وڻي ڪيئن؟“  
 ”هاڻو هاڻو حاجي، سڄو آهين. اها ڳالهه وري  
 به ڪر.“

”اڙي ڪلينڊر، سڏ ڪر تـو واري استاد کي،  
 مرون ٿا.... اسان تـه سوڙهه سڪوڙ جا هيراڪ آهيون،  
 هي صاب ويچارو ڏکيو پيو ٿئي. حاجي گلڻ همراه کان  
 خبرون چارون تـه وٺ.“

”نه پائو. الاء ڪير مڙس آهي، متان دل ۾ ڪري.  
 جي هليو پاڻ ڏي تـه پوءِ بلاشڪ خبرون وٺيس.“  
 ”سنڌي تـه ڪونه ٿو لڳي.“

”هوندو ڪو ’واه‘ جو ڪامورو.“

”اڙي ابا هلايوس، ماڻهو ٿا مرن.... استاد ڪٿي  
 ڪم هٿين. هتي تـه ماڻهن جو ساهه سٺ ۾ اچي ويو. هاڻي  
 دير نه ڪر هيلي، گاڏي هلاء.“

”هلون ٿا ڇاڇا، هلون ٿا. به ٿي ماڻهو تـه اچن،  
 تيل جو خرچ تـه نڪري.“

”هي همٿري خلق ويٺي آهي. اڃا تيل جو خرچ  
 به نه نڪرندو! انصاف ٿو ڪرين ابا تـون به، ايڏي  
 پڪاڻي به چڱي ڪانهي. گهڻو الله ڪندس، حيلن سان  
 ڪو نه ٿيندو.“

”ڇاڇا، جيتري جاءِ آهي، اوترا ماڻهو تـه کڻڻ ڏيو  
 صبح شام پـڇ پڇان ۾ آهيون چئن ڏوڪڙن لاءِ، اس

۾ سڙي سڙي ڪارائجي ويسا. آهون، تڏهن به نقا سهو.... پنهنجو نه روپيو به، اسان کان لتاڙيو ٿا وٺو، باقي اسان کي پئسي جي....“

”اي ٺهيو استاد، گرم نه ٿيءَ. ويهه گاڏيءَ ۾ نه سو جهندي ڳوٺ ڀڄون.... ماڻهن کي دور ڍڪي جي به ڪرڻي آهي....“

ڊرائيور گاڏيءَ ۾ ويهي ٿو، ڪنڊڪٽر گاڏيءَ جي باڊيءَ تي زور زور سان ڌڪ هڻي هوڪا ڏئي ٿو. ڊرائيور ’بسملاءَ‘ چڻي چاپري گهمائي گاڏي استارت ڪرڻ جي ڪوشش ڪري ٿو، پر نٿي ٿئي. ڪنڊڪٽر منهن پيلو ڪري مسافرن ڏي ڏسي ٿو.

”يار ۾ ٿي همراھ، لهي ڌڪو ڏيو ته گاڏي چالو ٿئي.“

”هينئر کان ئي ڌڪا ٿي ڏياري ته اڳتي الائي ڪهڙو حشر ڪندي!“

”بس رڳو چالو ٿئي، پوءِ بند نه ٿيندي.... اچو يار، ڏسو ڇا ٿا، هونئن دانهون ٿا ڪريو ته دير ٿي ٿئي.“

”حاضر ڀاڻو، وڙهه نه، اچون ٿا.“

”چار پنج همراھ لهي ڌڪو ٿا ڏين. گاڏي رڙهي رڙهي نيٺ استارت ٿئي ٿي. ڪنڊڪٽر هلسڙ گاڏيءَ ۾ چڙهي، آخري هوڪا ڏيندو هلي پيو. ٿورڙو اڳتي روڊ جي ڪناري ۾ باڪڙيائون چوربون، گڏيهه کي

بيهارڻ لاءِ اشارو ڪن ٿيون. ٻراڻيور گاڏي جهلي،  
 اڳئين سيٺ تي ويندڙن ماستر ٽائپپ همراهن ڏانهن  
 ڳالهائيندڙ نظرن سان نھاري ٿو. پر هو ڳالهه سمجهندي  
 به خاموش ويٺا آهن. چڻ ٻراڻيور ڏانهن خيال ئي ڪونه اٿن.  
 ”يار معاف ڪجو، ٻچڙيوال ماڻهو بيٺا آهن اوھين  
 هلي پوئتي ويھو.“

”پوئتي جاءِ ڪٿي آھي. اتي نه اڳيئي هڪر  
 بوساٽ لڳي پئي آھي. جاءِ ڪانهي، خبر به اٿئي، پوءِ  
 گاڏي ڇو بيهاري اٿئي.“

”هرون ڀرڻ ضد نه ڪريو، اوھين مرد ماڻهو  
 آھيو، ٻائي تي بيهي به هلي ٻچندو، هي مايون ويچارين  
 هينئر ڪيڏانهن وينديون....“

”نه بابا.... جي ايڏڙي ٻچڙيوان جو لاچار اٿئي،  
 ته پوءِ اسان کي اڳيان ڇو ويهاريو اٿئي؟“

”ارمان کي ويھڻ ڏيان ٿي ڪونه ها، منهنجي اچڻ  
 کان اڳي ئي چوري ويهاري ڇڏيو ٿو.... لهو ٿا يا  
 گاڏي بند ڪريان....!“

”نهنجو ڏوھ ڪونهي ڀائو، ٻاگڙيائون ڏهنون  
 اٿي ٺاهو ڪڙيون، گوڏا گسائيندو ويندين.“

”اها ڳالهه نه ڪر جوان. هرڪو ٻچڙيوال آھي.“

”خبر ٿيون خبر. ايڏا پورڙا ڪونه آھيون.... يار  
 لهه نه لھون۔ انهيءَ کان نه چڙھون ها ته چڱو اچائي  
 سي عزتي ٿي....“

هو لهي وڃي ڊالي تي بيهن ٿا. گاڏي مين روڊ تان لهي، ننڍي روڊ تي اچي ٿي. اڪڙيل روڊ جي کڏن ڪوٺن ۽ جهلڪن مان جمپ ڪائيندي، مسافرن کي چڪيون وجهندي، هڪ ننڍڙي ڳوٺ جي سامهون اسٽاپ تي اچي بيهي ٿي. ڊالي تي بيٺل ٻئي جوان لهي، وڃڻ لڳن ٿا. ڪنڊڪٽر اچي ڊرائيور کي دانهن ٿو ڏئي.

”استاد، هنن ماڳهين ۾ روپيا ڏنا آهن.“  
”چو؟“

”چون ٿا پنڌ ٿورو آهي، ڊالي تي بيهي آيا آهيون. ۾ روپيا ڪوڙ آهن.... چون پيا ته رتن آڏو استاد اسان جي بي عزتي ڪئي آ....“  
ڊرائيور کي باهه وٺيو وڃي. وڏي وات سڏ ٿو ڪرين:  
”جوان، ڏوڪڙ نه اٿو ته هي ٻئي روپيا به کنيو وڃو، ڪم ايندو.“

”ڀاڻو ڪهڙو رس تي اچي لٿا آهيون جو وڌيڪ ڏيون؟ - سڄي رستي جو پاڙو به به روپيا، ته رستي جي چوٽين پتيءَ جو پاڙو به به روپيا.... ظلم آهي ٻيو....“  
”يار جي اهڙا ليکڪا ٿا ڪريو ته پوءِ چانهن پيئڻ لاءِ شهر نه وڃو. گهر ۾ ويهي ٻاجهريءَ جي رڀ پيئو رڀ...!! هرون ڀرون اڃا ڪپڙا ۽ ٽوپيون ٿا لڇايو.... ٻڌڙي چورا، جيڪو ٻن روپين کان گهٽ ڏئي، گلي کان جهلي ڌڪا ڏئي، گاڏيءَ مان لاهي ڇڏينس. اڙجي

ڏيا آهيون ڪنگلن مان ....“

هو ٻڙ ٻڙ ڪندو گاڏي استارٽ ڪرڻ جي ڪوشش ڪري ٿو، پر نتقي ٿئي.

”چورا ... ڌڪو ڏيار ....!!“

”ابا خير ته آهي، هر اسٽام ني ڌڪو ٿو ڏيارين. بنهه اهڙي مرضيل آهي ته پوءِ هلايوس چو ٿا. ڇڏيوس ته ڳوٺ بيٺي ڌوڙ پائي. ماڻهن کي ڏکيو ته نه ڪريو.“

”پاڻو اهڙو شونقن آهي ته پوءِ پنهنجي ’ٺوٺا‘ وڃي وٺ. هتي اهو حال ٿئي.“

”تو واري گاڏيءَ ۾ چڙهڻ کان ته ٻڏي مرجي ... باسينگر کي ٻچڙو ڪيو ٿا ماريو.“

ڌڪي کان پوءِ گاڏي استارٽ ٿئي ٿي ايندڙ اسٽاپن تي ماڻهو لاهيندي، ڪي هيڪڙ هيڪڙ ماڻهو ڪهندي، آخري اسٽاپ کان ٿورو اڳي، بنا جهلڻ جي گاڏي بهي ٿي رهي.

”ابا وري ڇا ٿيو ....؟“

”لهو بابا نيل ڪٿي پيو!“

”استاد باقي پنڌ ٿي ڪيترو آهي جو نيل ڪٿي پيو .... ايمان ڪر، هلي ڀڄنداسون.“

”ڇاڇا، نيل آهي ئي ڪونه، ايمان ڇاتي ڪريان هيستائين آندو ٿمانو، اڳتي هلندي مون کي ٽپ ڪونهي ....“

”يار تنهنجي ڪٽاري ۾ چڙهن ٿي چڪا آهي. جان ڌڪو ٿو ڏجي - جان تيل ڪونهي - هيون گاڏيون به هلن ٿيون، رڳو تنهنجي گاڏيءَ ۾ مصيبت چو آهي.... اڳتي لاءِ پاڻ توپان ڪڍي چڙهن کان.“

”ائين نه ڪجانءِ يار، اسان بک مري وينداسون.... سڃا ڏيهه جا، گهوٽ ۾ ڪير ٽڪي جون پيڙيون به اوتار تي ڪونه ڏٺين، اسان وٽ اچيو وڌيرا ٿيو روپ ڪن. جهلي نڙيءَ کان مڪون به ٿي چڪي ڇڏجن، پوءِ ديڪا جائنگا....“

مسافر لهي، پنڌ ٿا پون - ڊرائيور ۽ ڪنڊڪٽر تيل پئڻ لاءِ ڪنهن گاڏيءَ جي اوسيٽري ۾ ويهي ٿا رهن. سامهون ٿورڙي پنڌ تي روهڙي ڪئناڻ چوليون پيو هڻي. هن کي پاڻ سا گڏ هلندو ڏسي، حاجي گلڻ ڳالهائڻ مناسب سمجهي ٿو:

”بابا سائين ڪير جوان آهين، ڪيڏانهن پيو وڃين - ٿورڙيون خيرون ٻڌائيندين؟“

هو پنهنجي ٿٽل ڀڳل سنڌيءَ ۾ جواب ڏئي ٿو، جنهن جو مطلب آهي:

”سائين مان ڪراچيءَ جو رهاڪو آهيان. سنڌ جا گهوٽ گهمڻ جي ارادي سان نڪري پيو آهيان.... ڇاڻ سڃاڻ ڪنهن سان به ڪانه اٿس. جتي جاءِ ملي، اتي رهي پوندس.“

”جايون ڪوڙ بابا، جايون لڪ - تون مون وٽ

هلي ره .... حاجي گلڻ منهنجو نالو آهي. سامهون سڏ  
 پنڌ تي پنهنجو ڳوٺ آهي، اجهو ٿا هلي پڇون....“  
 ”مهرباني سائين - مان اوهان کي تنگ نه ڪندس.  
 رڳو هڪڙو ڏينهن نرسي، وري اڳتي هليو ويندس -  
 مون کي مختلف ڳوٺ گهمندي پندرهن ڏينهن گذارڻا آهن.“  
 ”بابا پندرهن مهينا ره، يا چمار رهندين ته به  
 اسان جون اکيون ٿڌيون .... مڙمان ته خدا جي رحمت  
 هوندو آهي!“

هن کي حيرت ٿي لڳي ته شهر ۾ ڪنهن کي  
 چانهه پيئارڻ به حاتم جي قبر کي لت هڻڻ برابر آهي.  
 هتي يا چمار ويهاري ڪارائڻ به خدا جي رحمت سمجهي  
 ٿي وڃي! - حاجيءَ جي دلچسپ ڳالهين ۽ سفر جي  
 شوق جي ڪري ٿڪ جو احساس ئي ڪونه ٿو ٿئيس.  
 منهن اونڊاهيءَ مهل اچي ڳوٺ پيڙا ٿا ٿين.

ڳوٺ جي اڀرندڙن پاسي ڪوٽ ڦريل چپرئين اوطاق.  
 سامهون پنج ڇهه، ڪتون پيل. ڪتھڙي جي ٻاهر رئين  
 پاسي آهون سان ٻڌل مينھون ۽ ڍڪن جو جوڙو. مٺيءَ  
 سان ٻڌل آره، جيڏو ڪڪڙو ڪتو، ڪتر جي مشين،  
 گاهه، ديون جو ڪچاوڙو، ۽ وڏي ٿاڻي گڏهه.

هو جيئن ئي در ٽپن ٿا، ويٺل مڙس اٿي سندن آجيان  
 ٿا ڪن. نوڪر دينو هن کان ٿيلهو وٺي جاري ۾ رکي  
 ٿو. هو پير چنڊي، ڪٽ تي ويهي، ڊگهو ساهه کڻي ٿو.  
 ”دينو ٻتي هتي ٻار، اوندهه ڪيو ويٺو آهين....“

ماڻهو آهين ڪين مقام جو چڀرو!“  
 دينو ست ڏيئي ڪليءَ ۾ ٽنگيل بتي لاهي، گوڏ  
 جي پلٽ سان ڪاڻو مانجهي. اڃا تيلي مس ٿو هڻي ته  
 حاجي وري رهڙ ٿو پٽيس.

”واٽڙا، جهٽ ڪر، ڪٺونرو پاڻي ڀري، منجي  
 رکي، صاحب جا هٿ منهن ڏوٽار - سائين هي آهن  
 اسان جا غريباڻا ڪڪ، اسان جون اڪيون، تنهنجون  
 لتون. پلي پيو لتاڙ.... ڪابه شيءِ شڪل ڪپڙي ته حڪم  
 ڪري وٺ. اهو نوڪر ويٺو اٿئي، پاڻهي دوڪان تان  
 وٺي ايندو. متان حجاب ڪري نه گهرين!“  
 ”مهرباني سائين، مهرباني.“

حاجي گهر ڏي نڪري ٿو وڃي، ٿوري دير ۾  
 ٻاجهريءَ جون ماڻهون، پالڪ جي ڀاڄي ۽ ڪير جي  
 چٽوڙي کڻي اچي ٿو.... ان وچ ۾ صاحب ڪپڙا بدلائي  
 شلوار قميص پاڻي ويٺو آهي. ڪٺ تي ماني رکي، حاجي  
 پاڻ به چڙهي ويهي ٿو. ڀاڄيءَ تان ڍڪ لاهيندي نماڻائيءَ  
 سان چوي ٿو:

”بابا سائين، جيڪو حاضر مليو، سو کڻي آيس.  
 اول خير، سڀاڻي شهر مان ٻوڙ ٻاڙيءَ جو سامان  
 گهرائي وٺبو.“

”سائين منهنجي ڪري ڪابه نڪليف نه ڪريو.  
 جيڪا ماني روز ڪاٽيندا آهيو، مون کي اهائي ڪارايو.  
 در اصل منهنجو هتي اچڻ جو مقصد ئي اهو آهي ته



گهڙائين جي رهڻي ڪهڻي ۽ طور طريقن کي ويجهو  
 کان ڏسي سگهان.... کاڌي جي بڪ ڪانهي. اوهان  
 جو خلوص ئي لکن جو مٿ آهي.“

هن کي بهراڙي جي مانيءَ ۾ عجيب مزو اچي  
 ٿو. بيشمار مصالحن کان پاڪ، سادي سودي، پر لذت  
 ۽ ذائقيدار. مٿان وري نچ کير جا ٻه گلاس.... حيرت  
 ٿي لڳيس ته شهر جي مينهن جو کير ايڏو مٺو ڇو نه  
 هوندو آهي!“

ماني ڪاڻي محسوس ڪري ٿو ته اڄ، هميشه کان  
 ڪجهه وڌيڪ ڪاڻي ويو آهي. الاڻي لذت کاڌي جي  
 ڪري، الاڻي سفر جي ٿڪ ۽ بڪ جي ڪري. ٿوريءَ  
 دير ۾ چانهه به اچي ٿي. ساڳئي نچ کير ۾ ڪڙهيل  
 چانهه جا ٻه ڪوپ، سي ته چڻ وسڪيءَ جو ڪم  
 ڏنن ٿا.... هو وهائي کي ٽيڪ ڏيئي، ڍرڪي ٿو پوي.  
 آهستي آهستي همراهِ ايندا ٿا وڃن، ويهندا ٿا وڃن،  
 ڪچهري مڃي ٿي وڃي.... هر ڦار جون ڪالهيون، يڳن  
 ڍورن جو ڪالهيون، سودي واپار جون ڪالهيون، ڏور  
 گجهارتون، چرچا پوڳ، ٽهڪڙا.... هو کلي کلي ڪيرو  
 ٿيو پوي، ايڏي تفريح، ايڏو مزو ته پيٽر سيلر ۽  
 جيري لوئيس جون فلمون به کيس نه ڏيئي سگهيون هيون  
 تفريح به سگهي نه، معلوماتي ۽ مقصدي.... نيٺ حاجي  
 جي حڪم تي ڪچهري ختم ٿي ٿئي. هرڪو ڪر  
 سوڙي گهرن ڏي منهن ٿو ڪري. هو ڪٿ تي لپتي

ٿو پوي. کٺي جو گهڙي ڏسي، نه به، لڳي پنجنهه منٽ! ماڙي ڪري رلي ٺاڻي سمهي ٿو پوي - حاجي سندس پٽ علي محمد ۽ دينو به هن سان گڏ اوطاق ۾ ئي سمهي ٿا پون.... ڏکڻ جي ٿڌي هير ۾ ليٽندي ئي نند جا ڪپ چڙهيو ٿا وڃنس، سک ۽ سڪون پري نند، اهڙي نند ته ٻاڙاپام، ۽ ويليم جون چار چار گوريون ڦڪل کانپوءِ به نصيب نه ٿي هيس!

فجر جي ٻانگ تي اک کلي ٿي پويس، پر اٿي ڪونه ٿو. باقي همراھ اٿي ڌنڌي سان ٿا لڳن، حاجي وڃي ٿو نماز تي، علي محمد ڊگها چوڙي هرن تي وڃي ٿو، ۽ دينو بهارڻ ٿو شروع ڪري. هو راتوڪي کاڌي ۽ ڪچهريءَ جي گهر ۾ پيو آهي. جڏهن کانو اچي لامارا ٿا ڏهن، تڏهن رڳو مهمان هجڻ جي لاجار کان اڪيون مليندي هنڌ مان نڪري ٿو، سج اڃا اڀريو ناهي، اڀرڻ تي آهي. هو اوطاق مان نڪري، ٿيلار ڪندي، روھڙي ڪمال جي بند تي چڙهي ٿو. ٿڌي هير، وٺندڙ ماحول، جهنگلي گلن جي خوشبوءِ.... ڇمپل چڙي پيرن اگهاڙو هلڻ ٿو. ٿڌي ٿڌي مٽيءَ تي پير رکدي ئي رڳ رڳ ٿري ٿي پويس. روح کي راحت اچي ٿي وڃيس. ننڍڙيون ننڍڙيون وڪون ڪمندي، آهستي آهستي هلندي، بيھندي، چؤطرف ڏسندي، ماحول جو جائزو وٺي ٿو....

کوٽ مان، پاچارين ۾ جوڦيل به، جوڙا نڪري بند

تي چڙهن ٿا، سندن پويان ايندڙ هاري، جهونگاريندا، هن وٽان گذري وڃن ٿا. سگهوئي اوڏن جا گڏم نڪري بند تي چڙهن ٿا. ڏم ٻارهن گڏم ڪچاوڙن سان، ٻه ٽي اوڏيون ننڍڙا ٻار هنج ۾ ڪيو گڏم تي ويندو. هڪڙي ڪچاوڙي ۾ ٻه سنهڙيون ٻگهيون ڪوڏرون ٽنگيل. گڏم پويان ٻه نوجوان اوڏ. ڪنن ۾ سونيون ڪيوڻيون پاتل ريشمي ڪوڏون پتل. ڪسب حلال خاطر ويندڙ پورهيت.... بند کان اوڀر طرف نظر نهار تائين ساوڪ ٿي ساوڪ. ڪٿي ڇهڇ ساوا وڻ گلن ۽ ٻاڻين سان، ڪٿي ڪچيون هڙهيون، ڪٿي هوا جي جهوڻن تي لهرائيندڙ ڪمانڊ نه ڪٿي پري پري تائين ڦهليل ڪيلي جا باغ.... چؤطرف گونجندڙ جهرڪين، طوطن، ڪپرين، نورين، گيرن ۽ نترن جون من موهيندڙ لائون. زندگيءَ جا حقيقي روپ، وڻندڙ عڪس.... ايتو سڪون، ايتي فرحت، ايتي باقائدي اڳي ته ڪٿي به نه ڏٺائين. نه اڀت آباد جي سرسبز وادين ۾، نه ڪوه مريءَ جي برف پوش پهاڙين ۾، نه ڪراچيءَ جي اپ ڪي جهندڙ عمارتن، ۽ اڏاڻن ۾ ڦهليل فلمتن ۾. ڪير ٿو چوي ته زندگيءَ جو حسن ختم ٿي ويو آهي. ڪير ٿو چوي ته زندگي بي مقصد آهي؟ ڪير ٿو چوي ته دنيا ۾ سڪ ڪونهي؟ سڪون آهي ئي ڪونه....؟؟

اوچتو بندوق جو ٺڪاءُ.... !!!

صبح جي سانتيڪي ماحول ۾ سڄو علائقو پري

پري نائين وڃي وڃي ٿو. ڇڻ وڃ ڪري هجي! هو  
 سڪتي ۾ اچي ويو آهي.... پڪين ۾ ٽاڪوڙو مڇي ويو  
 آهي. ڪتن ۾ باهوڙ پئجي ويئي آهي. نرن ۽ گهرن  
 جي ٻولي بند ٿي ويئي آهي. چوڌاري پڪي ٽولا ڪيو  
 احتجاجي لامارا پيا ڏهن. احتجاج، سڪون ڪسجن تي.  
 امن ۾ خلل پوڻ تي....!

هو اڃان بيٺوئي آهي جو ٻيو ڏڪاءُ ٿو ٿئي...!!  
 هو ڇڻ پٿر پئجي ويو آهي. سمجهي نٿو سگهي ته ڇا  
 پيو ٿئي. ڇو پيو ٿئي. ڪير پيو ڪسي - ٿيون ڏڪاءُ...!!!  
 پڪين ۾ روج راڙو، ڪتن ۾ باهوڙ، جنس جنس جا  
 پڪي، رنگ، نسل، ۽ ذات پات کان بي نياز ٿي، گڏجي  
 احتجاج پيا ڪن. سڪون ڪسجن تي ماتم پيا ڪن -  
 هو بهنو آهي. بنا چرپر جي. ڇڻ مَرِيَا ونڱجي ويا اٿس،  
 پيرن ۾ ڪلا لڳي ويا اٿس.

پريان گهيڙ مان ڪو گهوڙي سوار بند تي چڙهي  
 ٿو. ٽوپي نراڙ تي، مڇون وڻيل، دونالي بندوق ڪلهي  
 ۾ ٽنگيل. ٻه پيا همراہ گهوڙي سان گڏ هلن پيا.  
 هڪڙي جي هٿ ۾ سير وڌل سهو لڙڪي پيو، ٻئي جي  
 هٿ ۾ پيش جو چپو آهي. جنهن مان رت پيو ٿئي!  
 هن جي ڀرسان لنگهندي گهوڙي سوار سلام ٿو واري،  
 پر هو ڪو جواب نٿو ڏئي، موڪن وانگر اڪيون پٽي  
 نهاريندو ٿو رهي. موت ۾ همراہ طنز به تهڪ ڏيئي ويندا  
 ٿا رهن. هن کي حيرت ٿي لڳي جو چپو ڪنل نٿن

۽ ڪيرن سان ڀريو پيو هو ....!!!

سوچي ٿو، جتي بندوق پهتي، بارود پهتو، سڪون ختم ٿيو....! هو ٿٽل دل ۽ مٿل وڪن سان اوطاق ڏانهن موٽي ٿو. حاجي سندس انتظار ۾ هو.

”ڪهڙن ٿو ڀانئين صاب. وٺيو ٿئي اسان جو ملڪ؟“  
هو بنا ڪنهن گرمجوشيءَ جي ڪٽ تي ويهي ڊگهو ساه ٽو کڻي. حاجي پنهنجو سوال ٻيهر ٿو پڇي.  
”صاب، مون چيو وٺيو ٿئي اسان جو ملڪ، نه؟“  
”پهرئين ڏاڍو وٺيو، پر هاڻي نٿو وٺي.“  
”ڇو صاب، خير؟“

”ههڙو ماحول، ههڙي فضا، قرباڻا ماڻهو، قدرتي هوا، ساوڪ، محبت، خلوص، مون ڪٿي نه ڏٺو. پر هاڻي ڏٺم ته سڪون هتي به، ڪونهي. هتي به بندوق پهچي ويئي آهي، بارود پهچي ويو آهي. ڪوس ٿئي پيو ....“

”اڙي ها ها، سمجهي ويس، صاب اهو ته رئيسن شڪار پئي ڪيو. پئي ڪنهن کي ساه ٿي ڪونهي جو بندوق ڪٿي گهمي.... مڙئي ڪڏهن ڪڏهن شونق ڪري شڪار تي ايندا آهن. جاگير پنهنجي ٿن. ڏاڍا آهن. ڪير جهلين.... هونئن جتي جيئرا ماڻهو هوندا، اتي ٿوري گهڻي ڏکا ٺوڪي ته ٿيندي پئي....“

”مون وٽ سڪ ۽ سڪون جو جيڪو تصور آهي، ان ۾ ڏکا ٺوڪيءَ جي ڪاٺي گنجائش ڪانهي. هر

طرف امن هجي. محبت هجي. پکين جون ملڙيون لاتيون  
هجن، ٽڙيون هواون هجن، مڪمل سڪون هجي.”  
”صاب اهڙو هنڌ ملڻ مشڪل آهي. تون کڻي لک  
ڪوشش ڪرين ته سڪ ٿئي، پر ٻيا ماڻهو تنهنجو چيو  
مڃيندا ئي ڪو نه. ضرور ڦهري ڪندا. آخر ته جيئرا  
ماڻهو آهن. جنهن ماڻ ۽ سڪ جو تون گهورو آهين،  
ڪنهن مقام ۾ هجي ته هجي باقي....“  
”بس بابا، پاڻ هليون ٿا. پنهنجو گذارو هتي نه  
ٿيندو.“

حاجي ۽ جي مٿن تي به نٿو رهي. واھ جو ڪنارو  
وٺي، اوڀارو ٿو هلي.... سڄ مٿي چڙهي آيو آهي، اوسي  
پاسي جي گهوڙن جا ڌنار مال چاريندي نظر اچنس ٿا.  
ڪارڙا ڪوجھڙا، پيرن ۽ پٺن اُگھاڙا بارڙا، رڳو ٽوال  
جي ڇپوٽي جي گوڏ ٻڌل، ميري اڳڙي ۾ ٻڌل مانيءَ  
کپو. هو حيرت مان رهن کي ۽ هي اچرج مان هنن  
کي ڏسي ٿو. لمحي لاءِ اندر جي اونهائين ٽائين ٽڏي  
وڃي ٿو. سوچي ٿو: هيءَ وھي مال چارڻ ۽ مزدوري  
ڪرڻ جي نه آهي. هيءَ يونيفارم پائي، ٿيلھو ڪلهي  
۾ لڙڪائي اسڪول وڃڻ جي وھي آهي. بٽ ڪٿي  
گرائونڊ ۾ کيڏڻ جي عمر آهي. ماڻهن سان انگل ۽ آرا  
ڪرڻ جو وقت آهي. هيءَ وھي، پونڙي ۾ ٻڌل سڪل  
ڇوڏي ڇڏڻ جي نه آهي، انڊا آلميت، ايپل جام،  
ڊبل روٽي، مڪڻ ۽ افرائين کائڻ جي عمر آهي. هي

اسان جي ملڪ جا ڪومايل گلاب ڇو نٿا نظرن جا  
مرڪز بنجي سگهن. ڇو نٿي هنن جي اهميت تسليم  
ڪئي وڃي. دنيا جي ڏٺيل انسانن لاءِ ڇندا گڏ ڪندڙ  
ملڪي تنظيمون، هيڏانهن ڇو نه ٿيون ڏسن. يونيسيف  
جا ڇندا ۽ فنڊ ڪيڏانهن ٿيا وڃن. ڪير ٿو چوي ته  
انسان بک ۽ بدحاليءَ جي راکاس کي قابو ڪري  
ورتو آهي!!

ٻارڙا هن کي ڦري بيهن ٿا. چنجهڙيون، پڇوڙيون  
اڪيون چنڀي چنڀي حيرت مان ڏسن ٿا. هو ڪئمرا  
کڻي، پس منظر ۾ بيٺل ڍورن سان گڏ سندن ٻه ٽي  
فوٽو ڪڍي ٿو وٺي، زندگيءَ جي هڪ ڪوڙيءَ حقيقت  
کي محفوظ ڪرڻ لاءِ.

ٻارڙن کان موڪلائي اڃا سڌ پنڌ مس ٿو هلي ته  
هيٺ ڪامن ۾ ڪتن جي ويڙهه ۽ جهڪارڻ جا آواز  
ٻڌي ٿو. اڪ چنڀ ۾ هڪ ڪميٽ گهوڙو ڪڙٻٽ  
ڪڙٻٽ ڪندو هن جي سامهون اچي بيهي ٿو. پويان  
ويٺل ڏٺڻيل مڙس، پٺڪي سان لهي، ڪتن ڏانهن  
ٻوڙي ٿو. هو به نڪڙو نڪڙو اوڏانهن وڃي ٿو تماشو  
ڏسڻ. هڪ ٽڪل ۽ ڦٽيل سوئر ڪتن جي گهيري ۾  
آهي. وڙهي وڙهي رتوڇاڻ ٿي پيو آهي. وڌيڪ جهيڙڻ  
جي قوت نه رهي اٿس. شڪاري، وڃ جهڙي. تيزيءَ  
سان مرونءَ جي پوئهن چنگهن کي جهلي، پوري زور  
سان سٺ ڏيئي، ڪيرائي ٿو وجهيس.

”خوش ره ڙي ڪولهي خوش ره. گوڏو ورائي  
 ڪ ٿي جا پٽ، گوڏو ورائي، همراه آيا بيٺا آهن.  
 گهوڙي سوار پنهنجي دلير شڪاريءَ کي دل ڪولي  
 داد ڏئي ٿو. ان گهوڙيءَ پويان ايندڙ شڪارين ۾ تماشائين  
 جو لشڪر به پهچي وڃي ٿو. هٿن ۾ ڪهاڙيون، ڏنڊا  
 ۽ ڏڦا اٿن، شڪاري پهچندي ئي گوڏا پڇي مرونءَ تي  
 چڙهي ٿا وڃن. هڪ محفوظ ڪرڻ جهڙو منتظر آهي.  
 ”سائين اجازت هجي ته هن شڪار جون به ٽي  
 تصويرون ڪڍي وٺان؟“

”بيشڪ. پر ٿورو ترس....“

هو گهوڙي تان لهي، ٻڌل مرونءَ جي مٿان پير  
 رکي اهر تڏي، هڪڙو هٿ چيلهم تي رکي، ٻئي هٿ  
 سان ’پچ جي چوٽيءَ کي وڌيندي، اڳيان بيٺل همراهن  
 کي، هٿي وڇڻ جو حڪم ڏئي ٿو.  
 ”ها دلير. ڪڍ ڦوٽو. پر پهرئين ٻڌاءِ ته ڪيئن  
 پيو لڳان؟“

”سائين واه واه.“

هو مختلف زاوين کان ٻه ٽي ڦوٽو ڪڍي ٿو.  
 ”پلا اهي ڦوٽو ملندا ڪڏهن؟“

”اوهين بي فڪر ٿيو، ملي ويندا.“

جان ڇڏائي ٿو. شڪاري مرونءَ جا اڳيان پويان  
 پير ٻڌي، گهٽتي قابو ٿا ڪن. پوءِ ڪهاڙيءَ جي پاڻي  
 سان سندس واڇن مان نڪتل ”وچ“ پڇن ٿا، ته جيئن



ڪتن کي نقصان نه پهچائي سگهي. مرونءَ جي وات سان رت پچڪاريون هڻي نڪري پيو. سندس چيٽون ٽرنديءَ کي ٽوڙي، اپ کي ٿيون ڌارين - هن کي ڪنٺي وٺيو ٿي وڃي. ساهه مٺ ۾ اچيو وڃيس. ڏڪندي ڏڪندي آخري سوال پڇي ٿو.

”هاڻي هن کي ڇا ڪندؤ؟“

هي وڏي حرامي شيءِ آهي پاڻو.... هفتي کن کان اسان جي جڙو ۾ ڦريو پئي. تر جي خفتين ڇيلا ڪري ڇڏيا، پر ڪٿا ڦٽائي ويهي رهيا صدقي وڃا رب جي نانءُ تان، جو سوپ وري به اسان کي ڏنائين؛ جو کنيو پيا وڃونس پنهنجي گهٽ. اتي سڀنيءَ سان ٻڌي ڪٿا پڇينداسونس، ڏاڍو مزو ٿيندو. هلي ڏس ته سهي.“

”مهرباني.... مون کي ضروري ڪم سان نڪڙو وڃڻو آهي. نه ته هلاڻ ها.“

شڪاري، مرونءَ کي ٽنگن وچان ڪاڏي ڏيئي، ڏمگولائي ڪري، ڪلهن تي ڪٽي روانا ٿين ٿا. هڪ دفعو وري ڪئمرا کولي، اهو منظر محفوظ ڪري ٿو.

”دلبر ڦوڏن واري گالهه نه وسارجان.“

”فڪر نه ڪريو.“

هو پنهنجو گس وٺي ٿو.... وڏيرڪي فطرت جو عجيب تاثر ورتو اٿس. ڪل به اچيس پئي ته روئڻ به اچيس پيو. اهڙن واقعن بابت ته هن ٻڌوئي ڪونه هو. سوچيو به نه هئائين ته تهذيب کان اڳ واري دور جون

ڪي حرڪتون، ويهين صديءَ جي سائنسي دور ۾ به سنڌ جي سر زمين تي ڏسي سگهندو. ”مروان موت، ملوڪان شڪار“ جو مطلب اڄ به هينئر سمجهي سگهيو آهي....

هلندي هلندي واه جي ريگوليٽر تي اچي پهتو آهي.... پاڻيءَ جو ڌڪو ائين پيو پاسي، چڻ ڪيترائي سپر سانڪ جهاز هڪ ئي وقت پرواز تي هجن....!! ننڍن واهن ۽ شاخن کي پاڻي ڏيڻ خاطر، وڏا لوهي دروازا لڳائي، وهڪري کي روڪي، پاڻي مٿي چاڙهيو ويو آهي. ان ڪري پل تي بيهي ڏسجي ٿو ته درن کان پويان، پاڻي پيرن کي پيو چهي ۽ اڳيان، چڻ اونهي ڪوهه جي تري ۾ پيو وهي.... پاڻي، سوڙهن دروازن مان پوري زور سان نڪري، سامهون پٿرائين تري سان ٽڪرائجي، پڄمل ڪپهه جي پيرين جيان مٿي اچلجي پيو. ٿورو پرتي بيهي ڏسجي ٿو ته، ائين ٿو لڳي، چڻ اونهي پاڻال ۾ کير جهڙيون رليون پيون نجن!

درن مان زور سان نڪرندڙ پاڻيءَ جو زور گهٽائڻ لاءِ، چڻ پراڻن دروازن کان ٿورو اوڀر طرف، ٽي نوان دروازا لڳائي، هڪ ننڍڙي چئنل جي صورت ۾ پاڻيءَ کي ورهايو ويو آهي، جيڪو پل کان ٿورو اڳتي اچي، وري اصل واه ۾ شامل ٿئي ٿو. اهڙيءَ طرح نون ۽ پراڻن درن جي وچ ۾ هڪ بيضوي قسم جي ننڍڙي پيتاري ٺهي پئي آهي، جنهن جي وچ ۾ ارجن جو

گهاڻو وڻ ۽ سيمينٽ جو ٺهيل چانورو آهي، جتي ٿڪل مسافر ويهي ساهي پئڻيندا آهن.... هو به ڪي گهڙيون ان وڻ هيٺ ويهي ٿو رهي. چؤطرف ڦهليل ساڻي چهر، جهومندڙ گل، ٻوڏا ۽ پاڻيءَ جو دل ڌاريندڙ ڌڌڪو.... سچ ٻچ، اها پنهنجي نـوعيت جي نهايت ئي وڻندڙ ۽ انوکي تفريح گاه آهي.... هو ڪئمرا ۾ نئون رول وجهي من موئيندڙ نظارن کي قابو ڪري ٿو ڇڏي....

ڪئمرا ڳچي ۾ لڙڪائي، ڪناري تي ويهي، هڪ سان ٿڌڙو ٿڌڙو ميرانجهڙو هاڻي پسي، هاءِ ٺاري ٿو. ڊگهو ساهه کڻي چوڌاري نھاري ٿو. ڪاٻي طرف ميٽوڙي رنگ جون سرڪاري عمارتون نظر اچن ٿيون، جن ۾ کيس ڪاٺي ڪشش نظر نٿي اچي. ساڄي ڪناري تي ڪڪائين جهوپڙي نظر اچيس ٿي. اوڏانهن ٿو وڌي.... ڪچي گوناڻي هوٽل - خوشين پريا ٽهڪڙا، چرچا پوک سيلن تي وڇندڙ ٽپ رڪارڊر تي جلال چانڊئي جي ڪيسٽ لڳل. سامهون ٽالھين جي راحت ڏيندڙ ٿڌڙي چانوَ، پاڻيءَ جي گهاٽي ڇڻڪار ٿيل. ڪاوڙ ۽ ڪروڌ کان ڏور، خلوص ۽ محبت ڀريو ماحول.... ويٺل مڙس اٿي، هن کي ڪيڪارين ٿا. ۽ هو مٽيءَ جي ٺهيل دڪيءَ تي وڇايل گهوڻ تي پين سان گڏ ويهي ٿو رهي.... ڪڙڪ کير پتي چانهن سان گڏ، همراهن جي ڪچهريءَ سان به مزو وٺي پيو.... اوچتو هڪڙي جيپ اچي سامهون بيهي ٿي.

”پوليس .... !!!“

ڪو ڀٽڪي ٿو. ويٺلن جي منهن تي چڻ هيڊ هارجي وڃي ٿي. جيڪو جتي آهي، اتي پٿرائجي وڃي ٿو. ٿانءِ ۾ ڀريل ۾ سپاهي اندر اچن ٿا. ڪلهن تي رائيفلون هٿن ۾ نيٽ اٿن. هڪڙو سپاهي اڳتي وڌي ٽيپ رڪارڊر کي بند ٿو ڪري. ٻيو منهن ۾ گهنڊ وجهي آڪڙ مان ڀڄي ٿو:

”اڙي ڇو ويٺا آهيو؟“

جواب ڪوئي نٿو ڏيئي سگهي. گونگن وانگر دودا پٽي ڏسن پيا.

”اڙي وات ۾ مڱ اٿو ڇا جو ڳالهائون ٿا .... ڇو ويٺا آهيو؟“

”سائين، سائين هوٽل آهي ڳوٺ جي. چانهن ....“  
 ”چانهن جا سڪا. مڇون وڌيو، موريءَ جي منهن ۾ پاڻاڙيدار ٿيو ويٺا آهيو ته ڪو ڪاڌڪو لنگهي ته مال وٺونس. اسان کي چڻ خبر ئي ڪانهي اوهان جي پرڪارن جي .... هلو، صاب ٿو سڏيو جيب ۾.“

”سائين اسان جو رڪاٽ ڏسو. نه چور آهيون، نه چورن کي سڃاڻون. ڪٿي هوٽل واري کان پڇو....“  
 هوٽل وارو وري ڪهڙو چڱو مڙس آهي. شرارت جو منڍيئي اهو آهي. سڄو ڏينهن چورن کي بپا پيو پڇائي .... اڙي هٿيار ٿي اڳتي لاءِ. متان ڪنهن لوڦر لنگ کي ويهاريو ٿئي. نه ته تون به اندر هوندين.“

هن کي ڏسي هڪ سپاهي، هوئل واري کان راز دارانا  
انداز ۾ ٿورو آهستي ٻڃي ٿو:

”هي ڪير ويهاريو ويٺو آهين؟“

”واڙهو آهي سائين. چانهن پيئڻ ويٺو آهي.“

”ڏسجئين، مٿان ڪو شهري ڌاڙيل نه هجي ....!“

اڙي اوعين اڃا بيٺا آهيو. چڙعو نه جيپ ۾ ....“

”ڇو چڙهون، اسان ڏوه ڪهڙو ڪيو؟“

”ڏوه جا پٽ .... سوڀر کان وٺي تون هڪڙوئي

ڪواس پيو ڪرين. ماڻ نٿي اچئي ٻين وانگر. ليدري

پيو ڏيکارين. هان .... سڌو ٿي، چڙه گاڏيءَ ۾.“

سپاهي لاکيٽا ٻه نيٽ پٺن تي وهائي ٿو ڪڍيس.

ٻئي سپاهي ڌڪي، کيس گاڏيءَ ۾ ٻين سان گڏ ويهارين

ٿا. جيپ ڌوڙ اڏائيندي گم ٿي وڃي ٿي ....“

هوئل ۾ موت جهڙي ماڻ چانڊجي وڃي ٿي، جيڪا

هن کي ڏاڍي پيانڪ لڳي ٿي. گالهائي ٿو:

”ڀائو بنا ڪنهن ڏوه جي ٻوليس ڪيئن ٿي ٻڌي

سگهي. ڪو چوڻ واروئي ڪونهي ....!“

”صاب ڪير چوي. جيڪو ٿو ڪچي، موچڙا ٿو

کاڌي. سو مٺي به ماڻ، ته مٺي به ماڻ .... تنهنجو پيا

ٻچن ته ڪو شهري ڌاڙيل ته ڪونهي ....“

”مون ٻڌو پئي. چڱو ٿئي ها جو هنن جو صاحب

مون کي به گهرائي ها .... مان گزيتيد آفيسر آهيان.

هنن جو صاحب ته مون کان گهڻو ننڍو عملدار آهي.“

”اسان اڻ پڙهيلن کي ڪهڙي خبر نه ڪير نٿو،  
ڪير وڏو.... اسان لاءِ ته جيڪو پتلونگ پائي اچي ٿو،  
آفيسر آهي.“  
”هاڻي هنن جو ڇا ٿيندو. پوليس نه تڪليف  
ڏيندڻ....“

”تڪليف ڪهڙي ڏيندڻ. ويهاري ڇڏيندڻ ڇپر تي،  
جان گهوڙن لاءِ ڪتر هٿائيندڻ.... شام جو وڏيرو ويندو  
ٿاڻي تي، چورن کان سؤ سؤ وڏي پوليس کي ڏيئي،  
ڇڏائي ايندڻ. پوليس به خوش، ته چورا به خوش.“  
”ائين هوند نه ٿئي، پر ٿورو شعور جي ڪمي  
آهي.... هيٺو اوهان ڏٺو ته چئن همراهن مان رڳو هڪڙي  
گالهائڻ جي همت ڪئي. پر جڏهن نه چارئي ڄڻا گڏجي  
گالهائڻ جهڙا ٿيندا، تڏهن پوليس کين هروڀرو ٻڌي  
نه سگهندي.“

”صاب خندا تنهنجي گالهه اگهائي. شل سگهوئي  
اهو وقت اچي.“

”اچي ويندو ڪڏهن نه ڪڏهن.... هي زمين ڏاڍي  
قرباڻي آهي. ماڻهو محبت وارا آهن. هتي هوند سگ  
۽ سڪون هٿڻ گهرجي. پر الاڻي ڇو، ڪي ماڻهو هٿ  
ٽوئي سڪون کي تباهه ڪرڻ لاءِ بيٺا آهن. شايد ڏڦيڙ  
هرئي ڪو مفاد اٿن....“

هو چانهن جا ڏوڪڙ ڏئي ٿو، پر هوٽل وارو  
ڪانٽمس نٿو وٺي. گهڻو زور ڀرڻ تي به نٿو وٺي.... هو

سندس ٿورو مڃي، ٻاهر نڪري، سوچي ٿو ته آخر ڇا ڪري. ڪيڏانهن وڃي. ڪٿي هوندو سڪون؟ حاجيءَ جا لفظ ڪنن ۾ ٻرندس ٿا ”جنهن ماڻ ۽ سڪ جو تون گهورو آهين، ڪنهن مقام ۾ هجي ته هجي باقي....“  
 بس، ڇپ چاپ هلي پيو. بنا اتساهه جي. شايد.... شايد،  
 اندر ۾ هڪ اڻ لکي خواهش جنم وٺيس پئي. ڪو ماڻهو  
 ملي وڃيس ته پوئتي ورتل جو گس ٻڃي .... \*

## ويچارو انسان ....!

ڪافي وقت بس جو انتظار ڪيائين، پر ڪا به مناسب بس نظر نه آيس. هڪ ٻه بسون آيون به ته، ايڏيون ته ڀريل، جو ويهڻ ته پري ٿيو، بيھڻ جي جاءِ به ڪانه هجڻ. هونئن بسن ۾ بيھڻ، يا فوٽ بورڊ تي لڙڪڻ هن جي لاءِ ڪو مسئلو ڪونهي، پر اڄ رڳو ان ڪري لنوائي پيو، جو پگهار ملي اٿس، ڪيسو ’پرنو‘ اٿس. ٻڃي ٿو ته بس جي پيڙ ۾ مٿان ڪنهن ”بشنيءَ“ جي ور نه چڙهي وڃي — نيٺ لاچار ٿي ٽيڪسيءَ ۾ چڙهي ٿو.

ٻوٽن سميت ٽي ائين آهليجي پيو آهي، ڇڻ ٽيڪسيءَ ۾ نه، ذاتي گاڏيءَ ۾ ويٺو هجي! اهڙي شان ۽ اٺ سان ويهندي، هن رڳو انهن سرمائيدارن ۽ سينين کي ڏٺو هو، جيڪي منگهو پير روڊ تان ”سائيٽ“ واري علائقي ڏانهن ويندا هئا. سوچي ٿو: جڏهن سيڪنڊ هينڊ ڊائسن ٽيڪسيءَ ۾ ويهندي هن جي اها حالت آهي. ته انهن جي حالت ڪهڙي هوندي، جيڪي پنهنجين مرسيڊيز ۽ امپالائن ۾ گهمندا آهن ....!

پئسي کي طاقت آهي. هوندو آهي، ته من وڌي.



وڃي. هن جوئي ڪٿي مثال وٺجي. وڃڻو صدر ڏانهن  
اٿس، جنهن لاءِ اسلاميه ڪاليج کان ٿيندو، جناح واري  
مقام کان ڦري، بندر روڊ وارو رستوئي مناسب آهي. پر  
هي ڊرائيور کي هروڀرو ”شهيد ملت“ روڊ کان ٿي،  
پرگ روڊ ڏانهن هلڻ لاءِ چوي ٿو....

کيسي مان نوت ڪڍي ائين ڳڻي ٿو، چڻ ايترا  
نوت اڳي ڪڏهن به نه مليا هجنس. لاشعوري طور  
چپن تي مرڪ تري ٿي اچيس (خوشحاليءَ جو احساس)  
ساڍا اٺ سؤ روپيا ماهوار معنيٰ، ٻارهن مهينن ۾ ڏهن  
هزارن کان به وڌيڪ آمدني. ۽ اهي ڏهن هزار، گذريل  
ڏن سالن کان لاڳيتو ڪمائيندو رهيو آه، جنهن جي  
تصديق رڳو سندس ”ٻي سلس“ مان ٿئي ٿي. ورنه کيس  
سيڻ ۾ ئي نٿو اچي ته ڪو هن ايترا ڏوڪڙ ڪمايا  
به هوندا!

سيڻ ۾ اچيس به ته ڪيئن. ايترو ڪمائڻ جي باوجود،  
هڪ عام قسم جو ڪنگلوئي نه رهيو آهي. اها ڪنگلاٽپ  
هر مهيني جي پهرين هفتي کان پوءِ آهستي آهستي  
شروع ٿئي ٿي. ۽ مهيني جي ٽيهين تاريخ تي عروج تي  
پهچي وڃي ٿي. جي بدقسمتيءَ سان ”۳۱“ جو ڀڃ  
نه ڳنڍيل آهي، ته اهو ڀڃ کيس نحوست جو ”ڀڃڻ تارو“  
اڳدو آهي. ان ڏينهن گهڻو ڪري نيرن نصيب نه ٿيندي  
اٿس. نه رڳو نيرن، ڪڏهن ڪڏهن ته بس جو پاڙو به  
نه بچندو اٿس! لڳ ڀڳ ٽن ميلن جو پنڌ ڪري جڏهن

آفيس بهڇندو آهي، نه ڪرسيءَ تي ويهندي ائين لڳندو  
اٿس، ڇڻ ڪنهن ڊگهي بيماريءَ کان پوءِ غسل صحت  
ڪري اٿيو هجي ....!

آخر ايترا ڏوڪڙ، ايترو جلد وڃڻ ڪيڏنهن ٿا؟  
اهو سوال هر مهيني پگهار ”ورهاڻ“ کان پوءِ سندس  
اڳيان اچي بيهي ٿو، ۽ هو ڪاغذ ۽ قلم کڻي، ان جو  
جواب ڳولڻ ۾ جنمي ويندو آهي؛ ماءُ پيءُ لاءِ دوائن  
جا بندل، ڄڻ پائرن ۽ ٻن پيمرن لاءِ ڪپڙا، ڇمپلون،  
اسڪول جا ڪتاب، ڪاپيون ۽ خرچيون، مڱينديءَ  
لاءِ ڪپڙا، سينڊل، سڳيون ڦٽيون، ڪچل مسابڪ، سرخي  
پائوڊر ۽ ٻين سوکڙين جو خرچ، گهرجي دال روڻيءَ  
جو خرچ، خود سندس خسرچ؛ جاءِ جي مسواڙ، بجليءَ  
جو بل، ڌوبيءَ جو بل، چانهن ۽ سگريٽن جو خرچ،  
پاڙي پتي جو خرچ — خير سان پگهار نه ورهائجيو وڃي،  
پاڻ ڪڏهن ڪڏهن نه سو سوا جو قرضي به ٿيو پوي.  
۽ باقي مهينو گهلڻ لاءِ لمحي لمحي سان ڇڻ جهاد  
ٿو ڪرڻو پويس. هڪڙو ڪماڻو وارو، ڏهه ڪاڻي وارو،  
پوري ٿئي ته ڪٿان ٿئي ....

ڏينهن رات گهاٽي جي ڏاند وانگر ڪهنڊو رهيو آهي  
ڏوڪڙن لاءِ پنهنجو پيٽ ماري، خواهشن جو گلو دٻائي  
دنيا جي رونقن کان منهن موڙي، گهر وارن جي پورت  
ڪرڻ جي ڪوشش ڪئي اٿس، تڏهن به اٿس ڪو ماڻهن  
وت قدر؟ ڪڏهن ائين به چيو اٿن ته ”هيتريون شيون،

هيٽرا ڏوڪڙ ڏئين ٿو، جس هجيئي .... پئسن جي حساب ڪتاب مهل، پئس جو منهن ته ڪيئن نه ٿامون ٿي ويندو آهي.... ڌڪ نٿو هڻيس، باقي ٻوڏيون وڌي وات ۾ ٿو ڏيس ته، ”عشق ٿيو ڪرين، رزن ڪي ٿو ڪارائين، ٻچڙو ٿيو آهين!“

هي پيءُ آهي. پٽ سان ٿو ڳالهائي....! ڏوھ ندين ڪي ٿو ڏجي، پر ايمانداريءَ سان ڏسجي ته وڏن جا به رنگ لٽا پيا آهن. رڳو ڪپڙن ڍڪيو اٿن - سوچڻ جهڙي ڳالهه آهي، هڪ ته هو سندس عيال کي ڪمائي ڪارائي مٿان وري ٿڪ بڻجو به سهي! آخر ڇو....؟

ٿڌو ٿورو وري اهو ته، ”تو کي مڱايو اٿئون.“ واھ جو مڱايو اٿن.... ته ڇو ٿي جيتا ٿي وڏي ٿيندي، سائنسي، تيسرائين ته هو پوڙهو به ٿي ويندو، ڏند ڏاڏون به پيچي پوندس. تنهن کان پوءِ پرڻبو. ڪنوار ماڻهندو، وياءُ ڪندو، گنج ٿي ويندا....

ان ۾ به شايد ڪا سياست آهي. شايد ڇو، ظاهر ظهور سياست آهي ته ڏهن سالن تائين نڪا ڇوري سائنسي، نڪا شادي ٿي ته جيئن مائٽ سندس ڪمائي آرام سان کائيندا رهن - پر ڇو ڪارائي پنهنجي ڪمائي؟ لاچار ڪهڙو پيو اٿس؟؟ جذمن هن جي خلوص جي مچوتي ٿي ڪانهي، ته پوءِ ڇو ويهي ڏنگرن تي اڏو هاريندو رهي....؟

هڪ دفعو وري نوٽن کي ڏسي ٿو. اٺ سؤ پنجاه

روپيا، جيڪي مڪمل طور هن جا آهن. جن ۾ ٻئي  
ڪنهن جو به، ڪوبه حصو ڪونهي — انهن نوٽن تي  
ڪيس مڪمل اختيار آهي. چاهي ته ڦاڙي ڦٽو ڪري  
ڇڏي. چاهي ته بهترين ڪپڙن جا به ٽي جوڙا ٺهراڻي  
لڌ. ڪري. ۽ چاهي ته .... چاهي ته ....

”فليٽ ڪلب“ تي نظر پوندي ئي هٿ ڪڍي ڊرائيور  
جي: ڪلهي تي رکي ٿو. ۽ ڊرائيور پاسي تي ڪري  
گاڏي بيهاري ٿو — هو ڪيسي مان سمورا پئسا ڪڍي،  
انهن مان ڏهين ڏهين وارا ٽي ڪڍي، ايڏي لاغرضائيءَ  
سان ڊرائيور کي ڏئي ٿو، چڻ اهو بل هنجي لاءِ  
ڪا اهميت نٿي ڪونه ٿو رکي... باقي ڏوڪڙ وٺڻ  
جو انتظار ڪرڻ کان سواءِ، آڪڙ مان سينجڻي، ويهين  
گريڊ جي ڪاموري جيان تـريل تڪيل وڪون ڪـمندو  
فوت پات تي چڙهي بيهي ٿو. ۽ ٻئي هٿ چيلهر تي  
رکي، ڪي گهڙيون چارٽي طرف ائين ٺهريندو رهي ٿو.  
چڻ ماحول جو جائزو وٺندو هجي.... هر طرف وٺ وٺان  
لڳي پئي آهي. لاريون، موٽرون، رڪشاڻون، ماڻهو. هر  
ڪنهن کي پنهنجي لڳي پئي آهي. هر ڪوئي چڙي  
پري پيو. بلڪ پڇي ڊڪي پيو. رڳو هوئي آهي، جو  
بنا ڪنهن چر پر جي هڪ ئي جاءِ تي بت بڻيو بيٺو  
آهي. لاشعوري طور سندس هٿ، ڪيسي ڏانهن ڪڇي ٿو  
وڃي. ياد ٿو پويس ته، اٺ سؤ پنجاه مان ٽيهه روپيا  
گهٽجي ويا اٿس. جيڪي ليڪسيءَ واري کي ڏنائين —

ڏوڪڙ کي جتاءُ ڪونهي. هر لمحيءَ ۾ هر ساعت هٿن مان پاڻيءَ وانگر ٽمندو ٿو وڃي. ۽ شايد بنا ڪنهن ڪارج جي ئي هن جا هٿ خالي ٿي ويندا....

پر هو ٿيڪسيءَ ۾ چڙهيو ڇو؟ هروڀرو ٿيهر روبا زبان ڪري وڌائين. ان کان اڌ جيتري رقم ۾ رکشا ۾ به اچي پئي سگهيو. ۽ جي ٿيڪسيءَ ۾ چڙهيو ئي هو ته پوءِ ”فليٽ“ وٺي ڇو لٿو آهي. ايلفيءَ ۾ به لهي پئي سگهيو. بوهري بازار يا ڪريم سينٽر وٽ به لهي پئي سگهيو، جتي ٻيو نه، ته به مفت ۾ لقاءَ نه ڏسي ٿي سگهيو. هتي آهي ئي ڇا، سواءِ ٿريفيڪ جي هنگامي ۽ دونهن جي....

ڪي گهڙيون بيهڻ کان پوءِ بنا ڪنهن رٿا جي اتان چري ٿو، ۽ سوکڻ وانگر گاڏيون، ماڻهن ۽ جانن کي ڏسندي، هلندي، بيهندي، ايلفيءَ جي چؤواڙي تي اچي بيهي ٿو. بازار ۾ هر طرف رنگين لباسن جا تجلا آهن. هوش مان ڪيندڙ سينٽن جي خوشبوءِ ڦهليل آهي. ڪونجڻ جيان ٿولايون ۽ قطارون ڪري دوڪانن تي چڙهندڙ ۽ لهندڙ حسيناون، هلندي، بيهندي، هڪٻئي کي نونليون هڻندي، مترنم ٽهڪڙا ڏيندي، هن جهڙن جي دلين تي مڱ ڏريندي، اڳتي وڌيو وڃن — حسن ۾ به عجب ويراڻي آهي، ڇا ڏسي، ڇا ڏسجي. ڪٿي شمعپو ڪيل، براءِ لڳل، ريشم جيان لهرائيندڙ ڊگها وار، ته ڪٿي ڪلهن تائين ڪٽيل، بيبي اسٽائيل وار

نيل پالش لڳل هٿن ۽ پيرن جو سنهڙيون سنهڙيون،  
 نازڪ نازڪ، چمڪ جهڙيون آڱريون، ڪنهن جي نفيس  
 ٻاڙين ۾ پاتل، ڪپڙن سان مڇڪ ڪندڙ ٿاپس، گلاب  
 جي اڌ ٽڙيل مڪڙيءَ جهڙا موهيندڙ ڇپ، آيون جسمن  
 جي ڀريل ڀريل هيس مٿان ڪٽڪٽايون ڪندڙ ريشمي  
 لباس، نوڪدار بردي-زرس ۾ گهٽيل گهٽيل چانيون!  
 ڇا ته ڪشش آ هڪ هڪ انگ ۾....! پوءِ جي  
 ڪنهن جي دل ست ڪاٺي ته ان جو ڏوهه ٿي ڪهڙو؟  
 خدا به حسن ماڻھ لاءِ ٿي ته خالقو آهي — اهي اڀسرائون  
 فطري جذبن ۽ خواهشن کان وانجهيل، شوڪيسن ۾  
 پيل ڊيڪوريشن پيسز جيان بي-حس نه هونديون.  
 سمارت مردن کي ڏسي انهن جي جسمن ۾ به ڪٽڪٽايون  
 ٿينديون نه هونديون. فطري خواهش کان مجبور ٿي  
 ڪنهن جي هنج ۾ ڪرنديون نه هونديون.... خير،  
 ڪجهه به ڪن، پر هن کي نه لفت نه ڪرائينديون.  
 هن وٽ آهي ئي ڇا. نه مهاندي ۾ ڪشش، نه ڪيسي  
 ۾ ڪڙڪو.... نه نه. اڄ ته ڪيسو ڀرتو اٿس. ۽ جڏهن  
 ڪيسي ۾ ڪڙڪو هجي، مهاندي کي ڪير ٿو پڇي —  
 مطلبه....

ڪو خيال ايندي ئي، منهن ڦيرائي ٿو ڇڏي. ڪي  
 گهڙيون بيھڻ بعد وري اڳتي وڌي ٿو. ۽ زينب  
 مارڪيٽ جي ڪنڊ کان، ساڄي هٿ تي مڙي،  
 ”عبداللہ هارون“ روڊ تي اچي ٿو. هلندي هلندي هڪ

مشهور هوٽل جي سامهون بيهي ٿو رهبي. اپ کي  
 ڇهنڊڙ هوٽل کي حسرت وڃان ڏسي ٿو. هوٽل جي  
 چاڙهين نان هيڪڙ هيڪڙ ماڻهن جي اچ وڃ لڳي پئي  
 آهي. هڪ پرڏيهي جوڙو، وڇڙندڙ وڇڙندڙ قدمن سان  
 چاڙهين نان هيٺ لهي ٿو. ۽ ساڳئي لمحِي ڪجهه  
 شوخ چوڪرين جي ٽولي، کلندي، مرڪندي، خوشبوئن  
 سان ماحول کي واسيندي، ساڳين چاڙهين نان مٿي وڃڻ  
 لڳي ٿي.

هو سوچن جي وهڪري ۾ لڙهندو ٿو وڃي.... پئي  
 لمحي هڪ عمر چڙهيل وڏيرو ٽائپ سنڌي هڪ ماڊرن  
 چوڪريءَ سان گڏ، پنهنجيءَ ڪار مان لهي، ڇاپين جو  
 ڇڳو آگرين تي گهمائيندي، هوٽل ۾ وڃي ٿو. هو ٿڌو  
 شوڪارو پري، نه چاهيندي به اتان وڃڻ لڳي ٿو. سوچي  
 ٿو: آخر هڪ مدي خارج مڙهه کي ڪهڙو حق ٿو  
 پڄي ته گلاب جي اڌ ٽڙيل مڪڙيءَ کي لوڻي ۽ لڻي!  
 پر اهو مدي خارج مڙهه جو ڪمال ناهي. ڪمال آهي  
 ڪهاڙهن ساون ٺوڻن جو....!! پئسو حسن کي ماڻي ٿو. هر  
 دؤر ۾ ائين ٿيندو رهيو آهي، ۽ ٿيندو رهندو.... پئسو  
 ته اڄ هن وٽ به آهي. ته ڇا هو به اهڙو حسن ماڻي  
 سگهي ٿو؟ ڇو نه — پر مسئلو آهي شڪار ڦاسائي آڻڻ  
 جو، جيڪو هن جي وس ۾ ناهي. هو پنهنجين سمورين  
 ڪوششن ۽ صلاحيتن کان ڪم وٺندي به شڪاري ٿي  
 نٿو سگهي — پر اهو هرو ڀرو ضروري به، ڪونهي ته.

ڪنهن ’پڪيءَ‘ کي حاصل ڪرڻ خاطر، ڦٽاندا ۽ ڪوڙڪيون کڻي شڪاري ٿيڻو پوي.... پئسي سان پڪي نه ڇا، الاڻي ”ڇا ڇا“ مليو وڃي. ۴ .... ۴ هو.... اڄ پئسو خرچ ڪري موٽڻ ۾ آهي. بس.... بس، ٿورو گهمي ڦري، منهن اونداهي مهل هوٽل جو رخ ڪندو، ۴ .... ۴ پوءِ ڪمرو بڪ ڪرائي.... پڪي گهرائي.... عياشي ڪندو.... !!

عياشيءَ جو رڳو تصور به ڪيڏو نه وڻندڙ آهي.... ڪنهن عاليشان هوٽل جو نوپڪلو ڪمرو، سوسائٽيءَ جي آڻا ماڊرن چوڪري پاسي ۾، ڪڪڙ جون پُڳل رانون ۽ وسڪيءَ جون بوتلون.... پر وسڪي اڄ ڪلهه ملي نه سگهندي. پابندي لڳل آهي.... خير، هاڻي صفا ائين به ڪونهي جو ملي ٿي نه. ههڙن هوٽلن جي استورن ۾ غير ملڪين ۽ غير مسلمانن لاءِ رڪيل هوندي آهي، اتان هن کي به ملي سگهي ٿي. رڳو پئسا ٻيڙا ڏيڻا پونديس. ۽ پئسو ته اڄ هن لاءِ ڪو مسئلو ٿي ڪونهي. ساڍا اٺ سؤ، نه پر اٺ سؤ ويهه روپيا اٿس، ڪو مذاق ڪونهي. ايتريءَ رقم ۾ وسڪي، چوڪري، ڪمرو ۽ کاڌو افورڊ ڪري سگهي ٿو.

هوٽل جي ويل فرنشڊ ۽ ڊيڪوريٽيڊ روم ۾، فوم جي ڊبل بيڊ تي پڪ ۾ ڦاٿل سهڻي، سمارٽ ۽ چارمنگ چوڪري، پٽڪيلا ڪپڙا پاتل افسراءِ مون ڊراپس، چارلی پروفيسي، بروت يا ايوننگ ان پيرس جي خوشبوءِ ۾



واسيل وقتي محبوب — ان خـوابـن جي شـهزاديءَ تي هڪ مخصوص ۽ خريد ڪيل وقت لاءِ ڪيس مڪمل اختيار هوندو ... ٽيوب لائينن جي مٺي مٺي روشنيءَ ۾ ڪيس ”نيوڊ“ ڪري، چٽاڻي چٽاڻي ڏسندو هٿن ۽ آڱرين سان سندس جسم ۽ جسم جي خاص حصن کي چهي چهي ڏسندو. بريسنگ ٽيبل جي فل سائيز مـرر جي سامهون، پاڻ سان گڏ بيهاري ڏسندو.

اپوزٽ سيڪس جي جوان ۽ نيوڊ جسم کي به پنهنجو حسن هوندو. ماڻهو ته ڏسندا به هوندا، وڏي ڳالهه، آهي. آهي نه، هئي. هيٺ ٿوريءَ دير کان پوءِ هو اهي سموريون ان ڏنل شيون ڏسي وٺندو، جيڪي رڳو پنهنجي ڪنگلائپ جي ڪري اڃا تائين ڏسي نه سگهيو هو.

اپوزٽ سيڪس به عجيب شيءِ آهي. ڪن کي نه بلوغت کان اڳ ٿي ان گهرڻي مايو وڃي. هو ان ڄمار ۾ ئي ان کي ڏسي، ماڻهو، دل ڀريو ويٺا هوندا آهن. ۽ ڪن کي ته، پڙندڙ جوانيءَ ۾ به نصيب نٿي ٿئي. ۽ پوءِ جنسي چٽڪتاڻيءَ کي ڏارڻ جا ذريعا ڳوليندا وڌن. ڪڏهن چرس، مينڊريڪس، ڊائزاپام، ويليم ۽ ٻين ٽرنڪيو لائيزرس جو سهارو وٺي، پاڻ وسارڻ جي ڪوشش ڪندا آهن، نه ڪڏهن بنگلن ۾ ٽائسو مليندڙ ”ماسين“ ۽ ”پنگيائين“ پويان ٿاڀا کائيندا آهن. ۽ .... ۽ جي بنهه پينگ آهي ته پوءِ بات روم ۾ ئي....!

سڀ پئسي جو چڪر آهي. پئسو هٿ ۾ هجي، ته  
 ڪنهن رنن پٺيان ڏوڙ پائڻ ته ڇا، خود شاديءَ جي به  
 ضرورت نه پوي. ائين ئي پيئرن وانگر مختلف گلن جو  
 واس وٺيو رهجي. ڪڏهن ڪلبن ۾ ته ڪڏهن هوٽلن  
 ۾. ڪڏهن ڪٿي ته ڪڏهن ڪٿي. روز نوان گل،  
 نيون مڪڙيون. نوان بسترا، نوان جسم. انجوائمنٽ جا  
 نوان نوان طريقا، نوان نوان نمونا. نه ٻار جو خوف،  
 نه ٻالڻ جو ڪٽراڳ، نه وري آئي ۽ لٽي جو فڪر —  
 شاديءَ ۾ اهڙا مزا ڏوڙ هوندا....!!

پر ... پر نه — اهو ممڪن هجي ها ته پوءِ ڪوبه  
 سرمائيدار شادي ڪري، گهرينڙي عورت گهر ۾ نه  
 ويهاري ها. .. پنهنجو پاڻ کي شاديءَ جي ٻنڌڻن ۾  
 جڪڙي، انيڪ ذميواريون نه کڻي ها.... هن جي سوچ  
 سواءِ هڪ وڻندڙ خيال جي ڪجهه ناهي. ان خيال کي  
 ڪو جٽاءُ ڪونهي. ڄڻ پاڻيءَ تي ڦوٽو آهي — زندگيءَ  
 بابت هميشه سنجيدگيءَ سان سوچڻ گهرجي، جذباتي  
 انداز ۾ نه. مثلاً: چوڪري، جيڪا هوٽل جي ڪمري  
 ۾ هن کي پيش ڪئي ويندي، ”ورجن“ ته نه  
 هوندي. ”ڪال گرل“ ئي ته هوندي. ٻاڙهن ساون  
 نوٽن تي ڪلاڪن جي حساب سان جسم وڪڻندڙ  
 ٽيڪسي. هر هڪ گراهڪ آڏو لتا لاهي لپتي پوندڙ  
 وڻڻ! سڀني ۽ سرمائيدارن هٿان ٻوڙيل، ڇيچاڙيل جسم،  
 چوسيل، چوپيل ۽ ڇيچاڙيل چپ، گوهميل، مروٽيل،

ڦلهڙيون چاتيون، بدن مان مختلف چين، ڏندن، چين ۽ ڪوڙهيل جسمن جي گڏيل بدبوءِ جا ائمنڊر پيڪا — رڳو ڊرائي ڪلبن ٿيل ڪپڙا ئي نه ڏسڻ جهڙا هوندا. انهن ۾ اندر ته ڇڻ فرج ۾ پاروڻسو ۽ سڙيل گوشت سانڍيل هوندو....!! ڪونه وڻندس اهڙو لٽپيل ۽ اوڀريل جسم. ڪرهن ٿي اچيس، هانءُ ڪچو ٿو ٽپيس. نه گهرجيس اهڙي محبت. نه ڪپيس اهڙو پيار.... پنهنجن ڏوڪڙن جو ڪو سٺو ڪارج چاهي ٿو. اهڙو ڪارج، جنهن مان ڪنهن ضرورتمند جو پلو به ٿئي، نه ڪيس به ذهني سڪون ملي — شهر جي محتاجن کي سؤ سؤ ڪري نوٽ ورهائي ڏئي، آسودا ٿي پوندا، ڪيس دعائون ڏيندا.... واعيات — اهو به ڪو ڪارج آهي! ٺلهي شو بازي — شهر جا محتاج، ”محتاج“ هوندي نه هن کان وڌيڪ آسودا آهن. تازوئي ڪنهن اخبار ۾ پڙهيو عنائين ته ”هڪ پينو عورت جي جهوپڙيءَ مان ڏيڍ مڻ ريزگاري نڪتي!“ وري به اهڙن ماڻهن جي مدد ڪري! سوال ٿي پيدا نٿو ٿئي.... تنهن کان سواءِ هن وٽ ڪهڙو ڦارون وارو خزانو آهي جو ورهائيندو وٽي — اهي ڏوڪڙ هن جي رت ۽ پگهر جي ڪمائي آهن، اهي پنهنجي سڪون خاطر خرچ ڪندو. پنهنجو پاڻ آرام ڏيڻ تي.

هو سوچن ۽ خيالن سان وڙهندو، جهرندو، ڪي فيصلا ڪندو، وري انهن کي رد ڪندو، محبوب مارڪيٽ ۽

ڪريم سينئر ڪمان ٿيندو، صدر پوسٽ آفيس وٽان ”انڊر گرائونڊ ڪراسنگ“ مان نڪري، اوڊين سينما جي سامهون، بس اسٽاپ تي اچي بيهي ٿو. سامهون سينما تي لڳل ڪنهن فلم جا واھيات پوسٽر ڪيس چيٽائين ٿا. هو لنوائي، منهن ڦيرائي. ڪا رڪشا ڳولڻ جي ڪوشش ڪري ٿو. پر صدر ۾ شام مهل رڪشا جو ملي وڃڻ به، انعامي بانڊ جي نڪرڻ برابر آهي! ٽريفڪ جي هٿي ماري لڳي پئي آهي. چؤطرف گاڏين جو شور ۽ دونھون ڦهليل آهي. اڪيون ڏکڻ ٿيون، ساھ گهٽجي ٿو. ماڻھن ۽ گاڏين جي ڀيڙ جيئن پوءِ ٿيڻ وڌندي ٿي وڃي. هڪڙي گاڏي اڃان چري ٿي مس ٿي ته چار گاڏيون ان جي جاءِ والارڻ لاءِ ڪاهيو پون، ۽ ماڻھن جو لحاظ ڪرڻ کان سواءِ، هڪ ٻئي جي پاسن مان ٽوڪينديون ٿيون اچن. هر گاڏيءَ جي اچڻ تي. هو ٿورو پوئتي هٽي، پاڻ بچائڻ جي ڪوشش ڪري ٿو ۽ هٽندي هٽندي، فوت پاٽ تي لڳل ڪتابن جي هڪ اسٽال جي پاسي ۾ بيهي ٿو رهي. سندس سامهون کان هڪ ٻارڙو، ڪافور جو رانديڪو هٿ ۾ کنيو، پنهنجيءَ جيڪل جو هٿ جهليو، ماڻھن ۽ گاڏين کان پاڻ بچائيندڙ وڃي پيو. اوچتو سندس هٿ مان رانديڪو ڪري ٿو. ۽ ٽيڙ ڪاٽي، ٿورو ٻرپرڙو وڃيو پوي. ٻارڙو ماءُ کان هٿ ڇڏائي، رانديڪو ڪٽڻ لاءِ ٻوڙي ٿو. هو اڃا رانديڪي تائين پهچي ٿي ٿو. ته هڪ تيز رفتار رڪشا، رانديڪي

کي پرزا پرزا ڪندي گذري وڃي ٿي. ماءُ ڊوڙ پاڻي  
 ٻار کي هٿ کان جهلي ٿي. ۽ ٻار رانديڪي جيان  
 لٽل دل سان، پرزن کي ڏسندو، ماءُ پٺيان گهليو وڃي  
 ٿو. هو سوچي ٿو: مشيني ڊوڙ هر انساني جذبن جي  
 ڪاٺي ويليو نه رهي آهي.

هو ٻار تان نظر هٽائي، وري ٿريفيڪ جي پيٽر ڏانهن  
 ڏسي ٿو. ماڻهو، گاڏين جي هيٺلن، ڏاڪٽرين ۽ فوت  
 بورڊن کي ائين چنڊڙندا ٿا وڃن، جيئن ماڻهيءَ جون  
 مڪيون ”آر“ کي....! هو هڪڙي هٿ جون ٻه آڱريون  
 هيٺل ۾ ڦهائي، هڪڙي پير جو چنڊو فوت بورڊ تي  
 ڪپائي، زندگي ۽ موت جي وچ واريءَ واٽ تان لڙڪندا  
 رهڙبا، گهليا ٿا وڃن. ڇڻ ڊچن ٿي ڪونه ٿا — اهو  
 روز جو معاملو ٿي پيو اٿن. ائين سفر ڪندي ڪندي  
 هري ويا آهن.

سگمل جي وقفي جي ڪري، ڪن گهڙين لاءِ گاڏين  
 جو اچڻ بند ٿي ويو آهي. موقعو غيبت سمجهي، روڊ  
 جي ٻنهي طرفن کان پنهنجا هليو وارن جا ٻه لشڪر  
 هڪ ٻئي جي آهون سامهون روڊ تي ڪاهجي ٿا پون.  
 ۽ تڙ تڪڙ هر روڊ پار ڪرڻ جي ڪوشش ڪن ٿا....  
 سگمل جو وقفو ختم ٿيندي ئي، گاڏين جو قاتلو هوڙهيائيءَ  
 مان ائين اڳتي ڪاهجي ٿو پوي. ڇڻ سائون جي  
 سنڌوءَ جو بند ٿئي پيو! پيادن جو آخري ٽولو، ٻارن  
 جيان ڊڪندي روڊ پار ڪرڻ جي ڪوشش ڪري ٿو.

اوچتو زوردار بـريڪن جا چرڙاٽ ٻڌجن ٿا، ماڻهن ۾ ڏاڪوڙو پئمجي وڃي ٿو. چوطرف افراتفري نظر اچي ٿي اڳيان نڪتل گاڏيون نيز رفتاريءَ سان نڪري ٿيون وڃن. ۴ پوئتي رهجي ويل اتي ئي بيهي ٿيون وڃن. ماڻهن جا هٿام هڪ وڏو دائرو ٺاهي روڊ تي بيهي ٿا رهن. هو سمجهي وڃي ٿو ته ڪو حادثو ٿيو آهي. پر ٿيو ڇا؟ اهو ڄاڻڻ لاءِ ٿورو اڳتي وڌي، بيٺل ماڻهن جي وٿين مان ڏسڻ جي ڪوشش ڪندي ڏکي وڃي ٿو! ڇن ڪنهن انقلابي ڪتاب جي ٽائيتل تي نظر پئي هجيس....! اودي ڪاري روڊ جي وچ تي ڪنهن انسان جا ڏڪرا ٽڙيا پکڙيا پيا آهن. چوطرف ڦهليل رت جي چنڊن، ڦڙن ۽ دٻن جي وچ ۾ پرزا پرزا ٿي ويل چمڻيءَ جون پيالون ۴ نيري رنگ جون لوهي چمڪون پيون آهن.

روپي پويان ڏهه، پئسي ڪميشن ڪمائيندڙ ڪنهن هوٽل جي ٻاهر واري ڪنڌڙ مـزدور، نيز رڻتار گاڏين جي ٽائرن جو بڪ ٿي ويو. تماشو ڏسندڙن جو ميلو لڳو پيو آهي. پر انساني لاش کي روڊ تان هٽائڻ وارو ڪوئي ڪونهي. سڀ پوليس جي انتظار ۾ آهن. ماريو ڪنهن سو ڪيڏانهن ويو، جهليو لائي نه؟ ان سان ڪنهن کي به دلچسپي ڪانهي. هرڪو اهو ڏسڻ ٿو چاهي ته ”هاڻي ڇا ٿو ٿئي؟ ڪير ٿو اڳتي وڌي، ڪير ٿو لاش جو وارث ٿئي؟“

عجيب دؤر آهي. انسان جي ڪا ويليو نه رهي

آهي — روڊ تي ڪٿو مري ٿو، ته ان کي به ڪو نه ڪو اتان هٽايو ڇڏي. انسان لاءِ ايترو به نٿو ڪري سگهجي! ان سر ٽينٽي ۽ ان سيڪيورٽي انهن کي پهچي ويئي آهي. ڪيڏي مهل به، ڪٿي به، ڪوبه ماڻهو مري سگهي ٿو. ماري سگهي ٿو. بي وقتو موت. اڻ گهريو اجل .... !

کيس لڳي ٿو ته موت هن جو پيمڇو ڪري رهيو آهي. بس، هو چند گهڙين جو مهمان آهي. حياتيءَ جو دائرو تنگ ٿيندو ٿو وڃي. موت ڪيڏي مهل به کيس پهتجي چئبي ۽ گهڻي سگهي ٿو: سمجهي ٿو ته روڊ تي ڊوڙمنڊڙ گاڏيون، ”گاڏيون“ نه، موت ۽ اجل جا ڊيو آهن، جيڪي بڪايل گجهن ۽ آدمخورن جيان انسانن جي تلاش ۾ جهوتون هڻي رهيا آهن. ۽ ڪڏهن هو به انهن جي خوني چنبن جو شڪار ٿي ويندو....!! ماڻهو دائرو ٺاهي ڪجهه دير تائين تماشو ڏسندا، پوءِ پوليس ايندي، سندس لاش جي لڪرن کي ميڙي چونڊي، پوسٽ مارٽم ڪرائي، لاوارث قرار ڏئي، ڪنهن کڏ ۾ پوري، قصو ختم ڪري ڇڏيندي. ڇڻ هو ڄاڻوئي ڪونه هو! — انسان جي ڪيڏي نه وار ڪانسپايرينڊڙ توهين آهي....!!!

ان مسئلي جو ڪو حل ئي ڪونهي. ڪو علاج ئي ڪونهي. ايڏانهن ته ڪنهن جو ڌيان ئي ڪونه ٿو وڃي. هن ته اهو پهريون واقعو ڏٺو آهي، وڏن شهرن ۾ ته

اهڙا واقعا روز جو معمول بڻجي چڪا آهن. ان ڪري ئي انهن جي ڪا به دائمي اهميت نه رهي آهي. پر هو ائين مرڻ نٿو چاهي. هو ان مسئلي جو ڪو حل چاهي ٿو. ڪو باعزت ۽ قابل عمل حل — ۽ .... ۽ ان جو حل هڪڙو ئي ٿي سگهي ٿو: ”آپگهات ....!!!“ اهو ئي ان مسئلي جو حل آهي — ڪنهن مڙهيل، ان گهرڻي بي وقفي ۽ واقيات موت کان بهتر آهي ته ماڻهو پنهنجو پاڻ کي هڪ باقاعدي رٿا تحت، سهڻي ۽ سولي نموني ماري. بڪواس زندگيءَ جي ذلالت ڇوڪڻ کان بهتر ٿي ٿيندو. نه رهي بانس، نه وڃي بانسري. بس. اهو هن جو قطعي فيصلو آهي.

هونئن به ٿورو سوچجي ته هيڏي ساري ڪائنات جي بيشمار ڪمن مان. فقط آپگهات ئي هڪ اهڙو عمل آهي، جيڪو هر انسان جي وس ۾ آهي، ۽ جنهن جي نفعي نقصان جو ٻئي ڪنهن سان به تعلق ڪونهي. آپگهات ڪندڙ، ان عمل سان لاڳو، سموريون خوبيون ۽ خاصيون پاڻ سان گڏ کڻي ويندو آهي. اهڙي ان جي خاص خوبی آهي. موت جو اهوئي طريقو آهي. جنهن ۾ انسان پنهنجي ۽ پسند ۽ مرضي ۽ مطابق مرڻ جي وقت جاءِ ۽ ماحول جو انتخاب ڪري سگهي ٿو.

سنجها ڏاڻي، لهندڙ سچ جي ميرانجهڙي روشني ۾. چوليون هٿنڙ سمونڊ جي اٿاھ گهرائين ۾ اڪيون ڀوري ٽپي ڀوي، ۽ ٿي غوطا کائي وڃي ترو جهلي. ڪيل ئي



ختم....! واهيات — ٻڌي مرڻ به ڪو پسند جو موت آهي! — هڪ ته ماڻهو وقت کان اڳ مري، سو به غير پسنديدہ موت، ته پوءِ مرڻ مان فائدو؟

نه — هن کي سوچڻ گهرجي. آرام ۽ اطمينان سان ان تي ويچار ڪرڻ گهرجي، ۽ ڪنهن چڱي نتيجي تي پهچڻ تائين، صبر کان ڪم وٺڻ گهرجي.... پر ايترو وقت رهيوئي ڪٿي آهي. هن ڪمپيوٽر ايج ۾ هر لمح جي قيمت آهي. هر ساعت جي اهميت آهي. وقت وڃائڻ دانشمندي ناهي، هي مسئلو تيزيءَ سان حل ٿيڻ گهرجي حل نه، خير ٿيو پهو آهي، رڳو ان جي بهتر طريقي بابت ٿورو سوچڻو اٿس.

سوسائٽيءَ جي ڪنهن چوراهي تي بيهي کيس انتظار ڪرڻ گهرجي. گاذبون ڏسڻ گهرجن.... جيئن ئي ڪنهن ”وينگس“ جي ڊگهي، ويڪري ۽ چمڪندڙ ڪار لنگهي، اڪيون پوري ان جي ٽائرن ۾ پاڻ اڇلائي ڇڏي — مخروطي آگرڊيون اسٽيئرنگ کي موڙو ڏين، نازڪ پيرڙا بريدڪن تي ڪري پون، زوردار چرڙا ٽهي، ڪيل ختم اڻ پهچي بهشت ۾....!

پر هن جو اهڙو مقدر ڪٿي ٽوڙي هو پاڻ کي ڪنهن دوشيزه جي گاذيءَ سامهون اچائي، پر مرندو وري به ڪنهن چرسي مڪرائيءَ جي بچريءَ واري ٽرڪ هيٺان اچي، يا ڪنهن نسوار خور پٺاڻ جي ٿيل واريءَ ٽينڪر هيٺان اچي....!!

مٿو ڏکيس ٿو. بوريت وڌندي پئي وڃيس. اهو پڙ ڇڏڻ ٿو ڇاهي، پئسن جو خيال ڪرڻ کان سواءِ ”xq“ ويگن ۾ چڙهي ٿو پوي، گذريل حادثي کي وسارڻ جي ڪوشش ٿو ڪري، ان جي تصور کان فرار ٿو ڇاهي. پر ڪو فرق نٿو پوي. ڄڻ اهو منظر ذهن تي چٽجي ويو اٿس. دماغ جي ذري ذري تي ڪوٺر لڳل ڪاغذ جيان چنڀڙي پيو اٿس، فرار ممڪن نه رهيو اٿس. چوٽڪارو ملي نٿو سگهيس. ڪنهن دوست سان اهو سور سلي دل جو بار هلاڪو ڪرڻ ڇاهي ٿو. پر ڪهڙي خبر ته دوست تائين پهچندو به اٿي نه. موت اٿل آهي. اهو ڪيڏي مهل به، ڪٿي به اچي سگهي ٿو.... هو ڪيڏو نه بدنصيب آهي، جو هيڏي ساري زندگيءَ ۾ ڪنهن کي به ڪو فائدو پهچائي نه سگهيو آهي. هن ۾ ۴ ٿوهر ۾ ڪو فرق ئي ڪونهي. بي فيض خسيس اڃايو وجود، ڌرتيءَ تي بار — ڪاش هو ڪجهه ڪري سگهي ها، پنهنجي وجود تان ڪائنات جو قرض لاهي سگهي ها....

خير، اڃا به وقت ويو ناهي. اڃا به گهڻو ڪجهه ڪري سگهي ٿو جيڪڏهن چاهي ته — پنهنجي جسم جو هر عضوو ڪنهن اسپتال کي ”ڊونيٽ“ ڪري سگهي ٿو. اڪيون، بڪيون، دل، ميجالو. ڪيترائي انڌا ۽ محتاج هن جي سرڻ ڪري نوبنا ٿي پوندا، کيس دعائون ڏيندا.

پر.... پر انهن جي آئيندي جي ڪير ضمانت ڏيندو؟  
 ٿي سگهي ٿو هڪ اندو، هن جون اکيون لڳائي ڪو  
 خوني قاتل ٿي پوي. راهزن ڌاڙيل ٿي پوي. انسانن ۾  
 ڪوس وجهي. سهاڳئين کي ڏهاڪ ڏي. معصومن کي  
 يتيم ڪري، ڪهڙي خبر....

نه نه، هو اهڙو ”رڪ“ ڪٺي نٿو سگهي. جيئري  
 ته ڪنهن کي فائدو پهچائي نه سگهيو آهي. مري به  
 ماڻهن لاءِ عذاب بڻجي. نه ڪندو اهڙي همدردي. اهو  
 سون ٿي گهوريسو جو ڪن چني — بس، چپ چاپ،  
 گمناميءَ جو موت مرڻ ڪپيس. ”هڪ نوجوان آپگهات  
 ڪري ڇڏيو.“ اخبارن ۾ خبر — ”ويچاري کي الاڻي  
 ڪهڙو ڏک هو.“ نبصرا. وقني ڏک. سطحي جذبا.  
 رسمي همدردي. ”همدردي“ لفظ کان ٿي کيس نفرت  
 آهي. هن کي ڪو مجبور ٿوروئي ٿو ڪري ته آپگهات  
 ڪري، هو ته پنهنجي رضا خوشيءَ سان ٿو ڪري. بلڪ  
 اهڙو ليٽر لکي پنهنجي کيسي ۾ رکي ڇڏيندو ته جيئن  
 سندس مٿي پڄاڻان ڪو هل هنگامو نه ٿئي. نه ته پوليس  
 جي جهابي کان رب ڏي پناهه.... باري دوستيءَ وارا ته  
 هونئن ئي گهڻي ۾ وڃي پوندا، پر سڪڙي ڄاڻ سڃاڻ  
 وارا به سولائيءَ سان ڪونه چٽندا. هن جي قبر کي  
 ويهي گاريون ڏيندا ته، ”ڪتي جي پٽ مري، اسانکي  
 آزار ۾ وڌو.“

نه، هن کي ٻيو ڪو طريقو گولڻ گهرجي. بي ضرر

آزاد، وٽمنڊڙ ۽ قابل رشڪ موت....!

ليمار ڪيٽ پهچي، ويڳن مان لهي، سنهڙين، ڪند پريل گهٽين مان ٿيندو. دوست جي گهر پهچي ٿو. در کي بونبي جيڏو ٽالو لڳو پيو آهي. منهن لهي ٿو وڃيس. دل ٿي دل ۾ کيس ڪاريون ڏيندو. ساڳين گهٽين مان ٿيندو، روڊ تي اچي ٿو.... ٿڪ، بيزاري ۽ مٿي جي سور کان مائو ٿي پيو آهي. هليو ٿو وڃي مڪرانيءَ جي هوٽل ۾. مزدور قسم جا ماڻهو ويٺا آهن. ڪي مڪراني، ڪي گهاناچي ته ڪي لاسي پيا لڳن. هرڪو وٽ آهر کائڻ پيئڻ. کائڻ ۽ گالهائڻ ۾ لڳو پيو آهي. اڪائيءَ جي ڊيڪ تي ڪشور ڪمار جي ريهه لڳي پئي آهي. ”روني هوئي، آني هين سب، منستي هوئي جو ڄاڻي گا وه مقدر ڪا سڪندر، جان من ڪهلائي گا.“

سمجهي ٿو ته اهو گانو هن لاهڻي ڳايو ويو آهي. هوئي مقدر جو سڪندر آهي. تڏهن ئي ته بنا ڪنهن زور زبردستيءَ جي، ڪلمندي مرڪندي سرڻ ٿو چاهي. هڪ قابل رشڪ ۽ مثالي موت! پسند جو موت مرڻ ٿي ته اصل خوشي آهي. ان ۾ ئي دائمي مسرت آهي. ۽ مسرت جنهن کي ملي، اهوئي قدر جو سڪندر آهي.... گانو ختم ٿي ويو. چاهي ٿو ته، جهڪر ٻيهر ٻڌي. ۽ ٻيو گانو شروع ٿي ويو آهي. بڪواس: ڪهڙي نه ٺاهوڪي گاني تي واهيات گانو لڳايو اٿن. زندگيءَ جي فلسفي سان ايندو سطحي مذاق....!

”بند ڪريو، بند ڪريو هي بڪواس .... بند ڪريو ....!!“

هن جون رڙيون ٻڏي هوڻل ۾ ويٺل سمورا گراهڪ، توڙي دخل تي ويٺل پيانڪ مڪراني سيٺ، دوڏا ٻٽي حيرت مان هن ڏانهن ڏسن ٿا .... هو هميشي منهن ڦيرائي سگريٽ جو وڏو سوڻو هڻي، پنهنجين رڙين کان لاتعلق ٿي وڃي ٿو. چڻ کيس خبرڏي ڪانهي ته رڙيون ٿيون به ....

ماڻهو هڪ ٻئي کي ٺوٺيون هڻي، هن ڏانهن ڏسندي سرٻاٽ ڪن ٿا. هو برابر لاتعلقي ڏيکاريندي، سگريٽ جا ڪش هڻندو رهي ٿو — سوچي ٿو. هوڻل مان نڪري ڪشور ڪمار جي بهترين گائين جون ٻه ٽي ڪيسٽون وٺي گهر کڻي ويندو. ۽ گهر جون دريون دروازا بند ڪري، ٽيپ رڪارڊر تي ڪيسٽ لڳائي، بستري تي سمهي پوندو. ۽ آخري ڪيسٽ لڳائڻ کان پوءِ ڊائزپام جي گورڊن جي سڄي لپ ڦڪي. وري سمهي پوندو. ۽ گانا ٻڌندي ٻڌندي کيس هميشه لاءِ نند اچي ويندي .... نه موت جو عذاب، نه سڪرات جي تڪليف سڪ ۽ سانت ڀريو موت. اهڙو موت هر ڪنهن کي ڪٿي ٿو نصيب ٿئي ....!!

هو ڊائزپام جي شيشي وهائي هيٺ رکي، سمهي ٿو پوي. ۽ آخري ڪيسٽ لڳائڻ کان اڳ ٿي نند اچي ٿي وڃيس .... صبح جو هميشه وانگر آفيس وڃڻ

جي نيارين ۾ لڳي ٿو وڃي — ويندي ويندي بسترو  
 ويڙهي ٿو. جيئن ئي وهائو ڪٺي ٿو، ڊائڙاپام جي ڀريل  
 شيشي تي نظر پويس ٿي — ”اڙي....!!!“  
 ڪي گهڙيون ته وهائو هٿن ۾ جهلي، حيرت مان  
 ڀريل شيشي ڪي ڏسندو رهي ٿو. ۴ پوءِ ان وٽندڙ  
 ڊگهو ساه ڪٺي، روئهارڪو ٿي، روانو ٿئي ٿو، جيون  
 جي جاذبه ۾ ٻيهر چونڊڻ لاءِ .... \*

## گهگهه اونداهيءَ ۾ ڪسجي ويل ٽارچ

هن جو ڪو به مستقل ٺڪاڻو ڪونه هو. ڪڏهن سولجر بازار جي فوٽ پاڻن تي نظر ايندو هو، ته ڪڏهن رامسوامي ۽ رنچوڙ لائن جي بدبودار گهٽين ۾. ڪڏهن ڪڏهن ته بندر روڊ جي وڻن هيٺ به ڏسبو هو.

ڌوڙ ۾ اٽيل ڊگها ۽ منڊل وار، اگهاڙو ڪارو جسم، ليڙون ليڙون ٿيل پتلون، آگهاڙا پير، ڏڦي جيان ٽڪا ۽ ڊگها ننهن، آرهڙ سياري گرم ڪمبل ڪلهي تي ۽ جست جو وڏو وڏو هٿ ۾، هو عام فقيرن کان مختلف هو، نه گچيءَ ۾ ويهن قسمن جا ڪنڌا ۽ مالهاڻون، نه هٿن ۽ پيرن ۾ ٿلها زنجير ۽ لوهي ڪڙيون، ڪڏهن اگهور ڏنڊ ۾ ستل ته ڪڏهن منهن مونن ۾ ڏيئي خيالن ۾ گم ڏسبو هو. جيتوڻيڪ هن جو گذران ”پن منگ“ تي هو، پر ڪڏهن به ڪنهن جي آڏو هٿ ڏنگيندو نظر نه آيو. جنهن کي به خيال ايندو هو، جستي وٺي ۾ ڪجهه نه ڪجهه اڇلائي ويندو هو. اهو وڏو وڏو نه چڻ ڪو ”بيت المال“ هو، جنهن ۾ ريزگاري کان وٺي، ويندي ماني، چانور، سيون وغيره ٺاڻين هر شيءِ موجود هوندي هئي.

هو کير هو، ڪٿي جو هو، نالو ڇا هئس؟ ان جي ڪنهن کي به ڪابه ڪل ڪانه هئي. پلا ههڙي مست ۽ مجذوب سان ڪنهن کي ڪهڙي دلچسپي ٿي ٿي سگهي! هن کي ڏسڻ سان يا سندس باري ۾ سوچڻ سان ڪو اندازو ٿيندو به هو ته صرف ايترو، ته هو ڪنهن اهڙي ڪٽنب سان تعلق رکندو هوندو، جنهن پنهنجي اولاد کي بک جي راکاس جي چنن ۾ ڏيئي گهٽي، پوسائي ڇيچاڻي مارائڻ کان، ڪراچي ۽ جي فوٽ پاڻن تي اڇلائي ڇڏڻ کي بهتر سمجهيو هوندو.

لڳاتار معاشري جي وهنوار کان ڪٽيل رهڻ جي ڪري، هو انسانن جي گهٽيل وسطي ۾ رهندي به هڪ اهڙو وحشي پئي لڳو، جنهن کي ڏسڻ سان ٻار ته ٻار، وڏا به خوف کان هيڪر ته ڏکيو ٿي ويا.

هڪ ڏينهن ڏسندڙن کي حيرت ٿي هن جي چهري تي ”مرڪ“ هئي! مرڪ، جيڪا عام طور خوشحال ماڻهن جي ئي چهري تي ڏسبي آهي، جيڪا ذهني ۽ جسماني پريشانين کان ”آجو“ هجڻ جي نشاني هوندي آهي، دلبي سڪون ۽ معاشي آسودگي جي علامت سمجهي ويندي آهي، سا هڪ وحشي ۽ چهري تي نظر اچي ته ڳالهه يقيناً حيرت جهڙي ئي هوندي.

آهي ماڻهو جيڪي گذريل ڪيترن ئي سالن کان ڪيس مابوس ۽ پريشان ڏسندي آيا هئا، سندس منهن تي مرڪ ڏسي حيرت مان بيهي رهيا ۽ ٻه چار قدم اڳتي



وڌي ويجهڙائيءَ کان کيس ڏسڻ لڳا. گجھارت پڇي پيئي، مرڪ جو راز فاش ٿي پيو. هن جي هنج ۾ نئيڙو گلار هو، جيڪو جست جي وڏي مان ڪجهه کائي رهيو هو. ٿوري دير اڳ اهو گلار، کليل گثر جي گندي پاڻيءَ ۾ غوطا کائيندي، ڪوڪاٽ ڪري رهيو هو، جو هن جي مٿس نظر پئجي ويئي. ڪي گهڙيون ته بيهي کيس غوطا کائيندو پئي ڏٺائين، پوءِ اڳتي وڌي کيس چڪي ٻاهر ڪڍيائين. گلار سڀيءَ کان ڏکي رهيو هو. هن کيس ڪمبل ۾ ويڙهي ڇڏيو. سڀ لهن کان پوءِ وڏو ڪٽي اڳيان رکيائينس ته گلار اڪيون پوري بريانيءَ تي ڪري پيو. هن سوچيو ته هو پيت ڀرڻ کان پوءِ پنهنجو رستو وڏي هليو ويندو، پر ائين نه ٿيو. گلار سندس هنج ۾ رکيل ڪمبل ۾ گهڙي ڪرونبڙو ٿي سمهي پيو. الاڻي ڇو هو کيس لوڏي نه سگهيو. ڪافي دير کان پوءِ گلار ڪمبل مان نڪتو ته به پري نه ويو، هن جي ئي اوسي پاسي پئي ڦريو. ڪجهه ٻار ستل مست جي ويجهڙائيءَ کان گذرڻ لڳا ته گلار ڏنڊيون ڏيندو سندن ٻويان ڪاهجي پيو. هن اڪيون ڪولسي گلار کي ڏٺو ۽ هنج ۾ ڪٽي، ٻوٽ تي به، ٿي چميون ڏنائينس، ڄڻ ڪو مشفق پيءُ پنهنجي لخت جگر جي ڪنهن غير معمولي ڪارنامي کان خوش ٿي، کيس شاباسي ڏيندو هجي.

کيس لڳو ته هاڻي هو اڪيلو ناهي. حياتيءَ جي

ٽڪائيندڙ سفر ۾ ڪو اهڙو ساٿي به ساڻ اٿس، جيڪو سندس دل وندرائيندو، ڏک سک وندائيندو، آٿت ڏيندو. لاشعوري طور هن جي دل جي ويرائين ۾ چڻ بهار جي هير جو ڪو جهوٽو اچي ويو. خواهشن جون مڪڙيون ٽڙي پيون، امنگن جا گل مهڪي پيا.

خيرات ۾ ملندڙ ڪاڏي جسي هر شئي ۾ پهرين گلار کي ڪارائيندو هو، جيئن اڪثر ماڻرون پاڻ نه ڪائيندي به پنهنجن ٻارن کي ڪارائينديون آهن. ڪجهه ئي مهينن ۾ لاڏن ڪوڏن سان پليل گلار ڪنهن شوڪيس ۾ رکيل وٽندڙ رانديڪي جهڙو پيارو ٿي پيو.

مست جو ڪوبه مستقل ٺڪاڻو نه هو، هو ڪنهن ماڳ تي وڌ ۾ وڌ ٽي چار ڏينهن رهندو هو، ۽ گلار ساڻس هر هنڌ ٻار جيان چڙهيل هوندو هو. هر نئين علائقي ۾ وڃڻ وقت، اتي جا رولو ڪتا گلار تي جڙهون ڪري ايندا هئا، ته هو مست جي گود ۾ ننڍڙي ٻار جيان لڪي ويندو هو ۽ هو ڪيس ٻانهن ۾ ائين لڪائيندو هو، جيئن ڪنهن اڏامندڙ باز کي ڏسي، ٻچن واري ڪڪڙ چوڙڻ کي پنهنجن ٻرن ۾ لڪائيندي هجي، يا ڪا بي گهر ماءُ وسندڙ مينهن ۾ وڃ جا ڪڙڪات ٻڌي، پنهنجي معصوم ٻارڙي کي ڇاڻي ۽ هيٺ لڪائي پناه ڏيندي هجي. ۽ گلار ڪجهه خوف ۽ ڪجهه شرارت وچان ڪن ڪٽي، اڪيون ڦاڙي، مست جي ٻانهن جي وٿين مان جڙهه ڪندڙ ڪٽن کي ڏسندو هو. جڏهن ڪو

خوف خطرو نه هوندو هو ته کاتو کائڻ کان پوءِ ڪي گهڙيون ٻئي پاڻ ۾ راند کيڏندا هئا. هو چپ پيمڙي گلر جي مٿي تي هلاڪيون هلاڪيون ٽٽڙون هڻندو هو ۽ گلر بيمار مان اڪيون پوري، پچ لوڏي آهي ٽٽڙون سهندو هو. پنهنجي وار اچڻ تي، مست جي ڪرائيءَ ۾ چڪ هڻي ڏونڌاڙيندو هو، جيتوڻيڪ سندس چڪ سطحي ۽ بي ضرر هوندو هو، پر ڏسڻ ۾ ائين ايندو هو، جڏهن مست جون هڏيون به ڪرڻي ويندو. ڪيڏي ڪيڏي مهل وري مست جي پتلون جي ڪنهن ليڙ ۾ ڏند ڦاسائي، چوڙ طرف ائين ڦرندو هو، جيئن چوڪريون هٿ هٿ ۾ ڏيئي، ”چيڪل پائلي“ کيڏنديون آهن! اه-و روز جو معمول هو. جيستائين ڪي گهڙيون آئل پتل نه ٿيندا هئا، سڪ نه ايندو هون. جڏهن ٻئي ٽڪجي پوندا هئا، هڪ ٻئي کي چنڀڙي ڪمبل اوڍي سمهي پوندا هئا، جڏهن معاشري جي ٻي رخيءَ کان تنگ اچي، پنهنجي الڳ ڪاٺات آباد ڪندڙ به جيو - يا ڏينهن رات جي جفاڪشيءَ کان پوءِ ٽڪجي ٽڪجي ڪري پيل به مزدور، يا خدا کان وسري ويل به ساهه.

گذريل شام، سول اسپتال جي ٻاهران فوت ڀات تي اچي ويٺا، نئون ماحول نوان ماڻهو، هنن جي مسئلن کان بي خبر همدرد ڪرڻ بدران روشني ڏسڻ جا شوقين. انسان ۽ ڪتي جي ياري، ڪتي جو انسان کي چٽڻ ۽ انسان جو ڪتي کي چمڻ، پاڪر پائڻ، بيمار

ڪرڻ، نئين ڳالهه، نئون تماشو، شرير ٻارن جو شرارت  
مان گلر تي آرون ڪرڻ، گلر جو همسجي مست جي  
گود ۾ لڪڻ، ۽ مست جون دلداريءَ طور کيس  
ٽپڪيون ڏيڻ.

تماشو ڏسندڙ هڪڙا ويا پسي ته ٻيا آيا پئي. رات  
ڪافي گذري ويئي. تماشو ختم ٿي ويو. روڊ تي هڪڙو  
بيڪڙو ماڻهو، ڪيڏي ڪيڏي مهل ڪنهن گاڏيءَ جو  
زوزات ڪندي گذري وڃڻ. تماشو ته سوين ماڻهن ڏٺو،  
پر ماني ڪنهن به نه ڏني، کاڌو ڪٿان به نه مليو  
اسپتال مان مريضن جي اوڀر سونر به ڪانه ملي. گلر  
هن جي اکين ۾ نهاري، چپ ڪيڏي اوپاسيون ڏيڻ لڳو،  
ڇڻ چونڊو هجي ”امان ماني ڏي ته کائي سمهي پوان  
امان مونکي ننڊ پيئي اچي.“ سندس ڪيفيت کي محسوس  
ڪندي مست کيس ٽپڪيون ڏيڻ شروع ڪيون، ڇڻ  
ڪا مجبور ماءُ پنهنجي لڏلي کي شاندار مستقبل جون  
سڪڻيون لڙوليون ڏيئي سمهاري ٿي هجي ۽ گلر اکيون  
پوري چٽيون. به ساهه بکيا سمهي پيا، به جيئو لنگهڻ  
تي ڪري پيا.

مست لاءِ بکيو سمهڻ ته خير نئين ڳالهه ڪانه هئي،  
پر گلر کي بک ٿي ڪٿي ٿي ننڊ آئي. هو ڪمبل  
مان نڪري کاڌي لاءِ نوس-نوس ڪرڻ لڳو. ڪنهن  
جي ٻچڪارڻ تي ٻچ لوڏي اوڏانهن پڳو. ڳڀو مليس،  
کي قدر بک نه لٿس پر آندن ۾ ڇڻ ڪوڪرٽ پئجي

ويس، ڪمبل ۾ گهڙيو ساھ منجهڙ لڳس، ٻاهر ڀڳو،  
 وري آيو۔ وري ڀڳو نيٺ مست جي پيرانديءَ سمهي پيو۔  
 سڄ چڙهي آيو، روڊ تي گاڏين ۽ ماڻهن جي هلچل  
 شروع ٿي ويئي. هو ڪمبل هٽائي اُٿي ويٺو، گلر کي  
 نه ڏسي ڏکي ويو، گولائو نظرن سان چؤطرف لڏنا  
 هنياڻين، جيئن ئي گلر ڏسي نظر پيس ته ڪجهه اطمينان  
 ٿيس. ٿورو اڳتي رڙهي گلر جي پٺيءَ تي هلڪيون  
 هلڪيون ٽپڪيون ڏيئي کيس اٿارڻ جي ڪوشش ڪيائين.  
 پر هو اڻيوڻي ڪونه. هو اُٿي گلر جي سامهون جيئن ئي  
 ويٺو ته چرڪجي ويو. ڪتي جي پٽيل وات مان رت  
 هاڻي رڳ پئي گهڙي، چپ ٻاهر نڪتل هيس. هن  
 ٻنهي هٿن سان ڪتي کي ڏونڌاڙيو، جيڪو ڪجهه وقت  
 اڳ مرڻ جي ڪري سڪي ويو هو. هو رڙ ڪري  
 ڪتي مٿان ڪري پيو ۽ اونڙون ڪندو، پاڻ سٽيندو  
 پٽيندو رهيو. ماڻهن جا هٿام مڙي ويا، تماشو ٻيهر  
 شروع ٿي ويو، هو ڪتي کي هنج ۾ کڻي رڙيون ۽  
 ڪوڪون ڪندو رهيو. ڄڻ ڪنهن رن زال جو جوان  
 پٽ قتل ٿي ويو هجي، ڪنهن پوڙهي پيءُ جو اڪيلو  
 پٽ دشمنن جي ڪهاڙين جو بڪ ٿي ويو هجي، يا گهگهه،  
 اونڌاهيءَ ۾ ڪنهن مسافر جي هٿن مان ٽارچ کسي  
 ويئي هجي.

هو رڙيون ڪري ڪري ساڻو ٿي ڪري پيو، ۽  
 ڪتي کي پاڪر پائي لچندو ۽ ڦٽڪندو رهيو، ڄڻ پاڻ

ٻه پوين پساھن ۾ ھجي !

اوچتو ڪي-ايم-سيءَ جو ”ڪتا مار مهم“ وارو  
 عملو گاڏي ڪاهي اچي نڪتو، ۾ پنگي هج-وم ڪي  
 هٿاڻي اڳتي وڌيا ۽ مست جي هٿن مان مثل ڪتو  
 ڪسڻ جي ڪوشش ڪرڻ لڳا. مست ڦٽيل چيتي جيان  
 پڙڪو ڏيئي اٿيو ۽ ٻڪ هڻي ٻنهي پنگين کي دسي  
 رکيائين، هنگامو ٿي ويو. ڪجهه تماشاڻي اڳتي وڌيا ۽  
 مست کي قابو ڪري پنگين کي ڇڏايائون، جن جا  
 منهن رانپوٽن جي ڪري چلجي رتوڇاڻ ٿي پيا هئا. هنن  
 ڪتو کڻي ڪچري واري گاڏي ۾ اڇلايو، جنهن ۾  
 اڳيئي پنج ست مثل ڪتا پيا هئا.

گاڏي گه-رڙاٽ ڪري رواني ٿي ته مست پاڻ  
 ڇڏائي هجوم کي چيري ٻاهر نڪتو، ۽ پوري زور سان  
 گاڏيءَ پٺيان ڊوڙڻ لڳو. هڪ اهڙي رفتار جيڪا انساني  
 قوت کان ٻاهر هئي، هڪ اهڙو جذبو جنهن انسان کي  
 مشين سان گڏوگڏ ڊوڙڻ تي مجبور ڪيو، هو گاڏيءَ  
 سان جهيڙيندو، وڇڙندو، ڪتي لاءِ جهاپا ڏيندو، نظرن  
 کان غائب نه ٿي ويو، پر سندس رفتار ۾ ڪوبه فرق  
 نه آيو هو. \*

## نوابي

چئني طرفن کان ڦهليل ڪوٺڙين جي قطارن کان الڳ، ڀرپور، وڏي ۽ نه جي پاسي ۾، ڏهن ٻارهن فوٽن جي ڪچي ڪوٺڙي. اوسي پاسي وارين سمورين ڪوٺين جي پيٽ ۾ ڪمزور، غير اهم، نظر انداز ڪيل، پر سڄي علائقي ۾ ان جوئي در ڪليل، ان جي ئي سامهون صفائي ٿيل، ان ۾ ئي زندگي ۽ جا آثار۔ ان ڪري باقي ڪوٺين کان وڌيڪ اهم، ڄڻ قبرستان ۾ مجاور جو آستانو! ڪوئي ۽ ڏکڻئين ديوار تي لڳل هڪڙو ڦاٽل ۽ دز چڙهيل فلمي پوسٽر، اترئين پاسي فريم ۾ بند تيرن لڳل دلدل، ان جي ڀرسان ٻئي فريم ۾ پٽائيءَ جي خيالي تصوير جنهن تي ٽنگيل گلن جا سڪل ها، وچئين ڪام ۾ ٽنگيل طوطي جو پيڇرو. در جي مٿان هڪ شهپريل جوان جي ٽرڙي تصوير، در جي ساڄي پاسي گاسليٽ جو چلهو ۽ رڌ پچاءَ جو سامان. ڪاٻي پاسي ٻن سرن تي رکيل پاڻيءَ جو مٽ، ان جي ڀر ۾ پاسيريءَ سير سان ٻڌل گهن۔ مقصدي هودي۔ جيڪا هٿ منهن ڌوڻي، ڪپڙا ڌوڻي، ٿانو ملڻ ۽ وهنجڻ کان وٺي، ويندي پيمشاپ ڪرڻ تائين، هر ڪم لاءِ استعمال

ٿيندڙ، ان پوري صفائي ۽ غلاظت جي ڪري هوديءَ واري چيندڙ بوءِ ڪوئيءَ ۾ هر وقت پڪڙيل، الهنديون ديوار سان لڳل محتاج ڪٽولو ۽ ڪٽولي تي ستل نوابي....! سنهڙي هاڻي، هلاڪڙو چنڊيل مک، وڏيون اکيون، ڳوڙو مردائو آواز، دائمي لڪوريا ۽ دم جي مريض، چيڙاڪ ۽ ڪروڙي عورت....

نم ۾ ويٺل جهرڪين جي چرچر تي اک کلي ويس. پاسو ورائي، اکيون چنڀي در ڏي ڏٺائين. ڦڙڪن جي وٿين مان ان آپريٽي وارو ٿڌڙو ۽ وٽندڙ سوجهرو اندر اچي رهيو هو. ڪٽولي جي ٻانهينءَ تي ويهي، اکيون ملي اوباسي ڏٺائين. ڪي گهڙيون ته خمار ۾ ويٺي رهي. ۽ پوءِ اٿي وڃي هوديءَ ۾ ويٺي.... فارغ ٿي ڪم مان کونجو پري، هوديءَ ۾ هاري ڇڏيائين — در کولي، لاڳيتا ڏي ڪلما پڙهي، هميشه وانگر آب ۾ نهاري دعا گهريائين:

”مشڪل ڪشا، تون ئي آهين. جن جو ڪوئي ڪونهي، تن جو تون ئي وارث آهين....“  
ڪٽولي ميان پيل بهارو کڻي، ڪنڊ کان بهاريندي وري پڙڪيائين.

”جنهن ڏاند نه بچ، تنهن جو آسرو.... سچ چيو ٿئي. پٽائي گهوت، سچ چيو ٿئي. اسان جو به اهوئي آهي، ٻيو سچ ڪوڙ.“  
بهاري سان به ئي آڏا ابتا لامارا ڏيئي، ڪچرو ڪڍ



ڪيائين، جنهن ۾ گهڻو ڪري سندس چڪيل پن جي  
 پيڙهن جا ٽوٽا، بهاري مان ڪٽل ٻه چار چيتون، هڪ  
 اڌ اخباري ڪاغذ جو ٽڪر ۽ انهن کان هيٺ مٽيءَ  
 ذرو، جيڪي ميڙي هڪ ۾ ڪري، در کان ٻاهر پٽ  
 جي پاسي ۾ ڦوڳاڙي ڇڏيائين.... هوديءَ جي ڪناري تي  
 ويهي، کونجو پاڻيءَ جو ڪڍي هٿ منهن ڌوئي، رڻي  
 سان منهن اگهندي اوچتو ڇت ڏي ڏٺائين ته طوطي  
 تي نظر پئجي ويس.

”اڙي منو ڪيا حال هي.... هان؟ تم بولتا ڪيون  
 نهين هي....“

طوطي تي ڪو اثر ڪونه ٿيو. هو جيئن مٿڪو  
 ڪنهن ۾ غنيو ”گکو“ ٿيو ويٺو هو، تيئن ئي ويٺو  
 رهيو. چڻ سيءَ لڳندو هجيس — پڇرو لاهي ڏٺائين ته  
 پمالي ۾ ساوا مريچ ۽ زيتون جا ٽڪرا جيئن جو نيئن  
 پيا هئا، گذريل ٻن ڏينهن کان طوطي ڪجهه به نه کائڻو  
 هو. ڀلا ڪاڏي به نه ڪيئن. ڪو پالم پکي نه نه هو.  
 جهنگ جو آزاد پکي، ڪنهن ڌنار ڦاسائي وڌو. ۽ هن  
 ڏعين رپين خريد ڪري وندر لاه پاڻ وٽ رکيو. پر  
 طوطو وڳر کان وڇڙي چڻ بيمار ٿي پيو. ڏک ۽ غم  
 جي علامت بڻجي پيو. بلڪل نوابيءَ وانگر. نه سٺ  
 نه ماٺ، نه سچن نه ساڻي. پنهنجن کان پري، ڪڙم  
 کان ڏور. عمر هي پڇاڙڪن پهرن ۾ به اڪيلي، تن  
 تنها. هن ته سڄي عمر اهي صعوبتون سليون، نيٺ هري

ويئي. پر نئون نمون ڦاٽل پکي ڪيئن هري؟  
 ”مٺو جاني، توکي ناهي کير ته آئون به تو وانگي  
 پنهنجن کان پري آهيان.... توکي ڏکويل ڏسي منهنجي  
 ته دل پڇي ٿي پوي. پر منهنجي ڏک جو نه ڪنهن  
 کي ڪيال ٿي ڪونهي. مون کي ته دل لاسي ڏيڻ واري  
 پهر به ڪانهي. آئون جي توکي چڱي ڏيان، تون وڃي  
 پنهنجن پيارن سان ملين، ڏک سور سلين، ڪجهه روئين،  
 ڪجهه روٽائين. تنهنجا مٿ مائٽ ڪشيون ڪن،  
 نچن ڳائڻ، اوڙو پاڙو ڪوئين. توکي پاڪر پائين، مٺيون  
 ڏين، ته تون ڪيڏو نه ڪش ٿين؟“

”مٺو منهنجي به دل چاهي ٿي ته وڃي پنهنجن سان  
 ملان. ڪجهه روٽان ڪجهه روٽائيان. مٺيون آڙيون ۽  
 ايلاز ڪريان. پر مٺو، ٻڌندو ڪو منهنجون مٺيون؟  
 ڏيندم ايڏي مهلت جو پنهنجو داستان سٺائي سگهان؟  
 ڪندا منهنجون مڍيون ساڦ؟“

”مون سان ڊوه، ٿيو آهي مٺو. مون سان ظلم ٿيو  
 آهي. جواڻيءَ جي انڌي گهوڙي اوڙاهه ۾ ڪيرايو ٿم.  
 لڄان ڦٽڪان پئي، نڪري نٿي سگهان.... جن مون سان  
 ههڙيون تاديون ڪرايون، سي به سڪ نه ڏسندا.  
 مشڪل ڪشا ڪندو ته اهي به مون وانگي رت روڻدا.  
 جهڙي مون سان ڪيائون سندن اهل اولاد سان به  
 اهڙي ئي ٿيندي. سندن رنون به ائين روهه رليون....!“  
 ڏکي ويئي. جملو پورو نه ڪري سگهي.

”اڻي توپان ڪر نوابي. تنهنجو ته منهن ڪارو ٿيو  
 هو، سو ٿيو. ٻين اشراف نياڻين جو ته کير گهر.  
 او منهنجا رب، مون توپان ڪئي. مولجي سائين مون  
 ڪار چهيءَ جي گالهين تي نه لڳجانءِ. جڳ جهان  
 جي بچن جو کير ڪر. وريتين جا ور سلامت رک.  
 مون توپان ڪئي منهنجا ڏٺي، مون توپان ڪئي.  
 هڪڙي سوئر جي ڪري اشراف نياڻين لاءِ گستاڪر  
 واتان نڪريو وڃن.“

در مٿان ٽنگيل تصوير ڏانهن ڪروڙ مسان نهاري  
 پونديو ڏٺائين: ”ٿڪ هجيئي دلا، انهن ٻانڊن مڃن ۾.  
 بي ڪيرت، پراڻي نياڻيءَ کي گهران ڪڍي ذليل ڪرايو  
 ٿئي. توکي شرم ڪونه آيو — مڇلا ڪير چونديو ته  
 تون ٻروچ آهين! ٻروچ ته اهڙن وختن تي سر ڏيندا آهن.  
 گانڊو، نون ته ڪو گدو گولاڙو آهين. جنهن ماشوق  
 سان ننگو ٿئي راتيون گذاريون هيئي، تنهن کي روه  
 روليو ڪري، پنهنجي عزت بچائي — اسان جي ڏانهن  
 به مٿئين بادشاهه وٽ آهي. جي ٿي لڳيئي ته دف ٿي  
 ويندين....

ڪميٽان، مون تنهنجي ڪري رمت مائٽ، آندبا  
 گجيون، سڀ ڇڏيا هئا. مون توکي پوڇيو هو. پوڄن  
 جو بدلو اهو ٿيندو آهي.... هان؟ ٻڌاءِ؟ جي تو ۾ دٻ  
 جهل جي ڪاقت ڪانه هئي ته، ڇو ٿي پراڻي نياڻيءَ  
 کي گهران ڪڍيئي....؟

روئي ٿوئي بي دليءَ سان گهر جي ڪمن ۾ لڳي ويئي.  
 اڪيلائپ، بيماري ۽ اڻ هوند جو راکاس لمحي لمحي  
 کيس ڏڙهيندو رهيو— هن جا ڏکيا ڏينهن ته تڏهن کان  
 ئي شروع ٿي چڪا هئا، جڏهن سرڪاري اعلان سان  
 چڪلو بند ٿيو هو. پر تڏهن به ”ماجو“ سيالڪوٽ،  
 جي ڪري مڙيوئي پيٽ گذر ٻيو ٿيندو هئس. ماجو کي  
 ٿورو گهڻو نچڻ ۽ ڳاڻڻ آيو ٿي، سا چير ٻڌي لهنگو  
 پائي، نعرو هڻي بيٺي ته ”ڳاڻڻ تي بندش ڪانهي، پوءِ  
 بازار ڇو ڇڏيان...“ ٺاهوڪڙي ته اڳي ئي هئي، مٿان  
 وري حد جي عملدارن سان جا دعا سلام رکي هٽائين،  
 تنهن به کيس وڏي مدد ڪئي. باقي ٻين کي ته ڀور  
 ٻڪرين جيان لوڏي ڪڍيو هئائون. هر ڪنهن پنهنجو  
 گس ورتو. ڪا ملتان ويٺي ته ڪا گيجرات. ڪا خانپور  
 ويٺي ته ڪا سيالڪوٽ. اونهي پلي ويون.

نوابسيءَ وڃي ورتو ماجو جو پاسو، گهر ۾ ٿانوَ  
 بهاري ۽ چند ڦوڪ ڪيو ويئي هوندي هئي. ڪو  
 ٺاهوڪو مهمان ايندو هو ته هوڏل تان بوتلون وٺي ايندي  
 هئي. يا وري ڪو چانهن جو شوقين ايندو هو ته چانهن  
 ٺاهي وڌندي هئي.... صبح کان شام، شام کان صبح  
 تائين گهلبلي هئي. تڏهن وڃي ڪو کائڻ لاءِ گهر ۽  
 پڙي پيرين جي ملندي هيس.... پر ماجو کي خبر ناهي  
 ڪهڙو پور ٻيو، جو هڪ ڏينهن ٽپڙ ٻڌي ڪيائين  
 ڪراچيءَ ڏي منهن. ڇي ”آني ڪماڻي گهڻي آهي.“

ماڻهو قدر وارا آهن. ” نوابيءَ گهڻوئي سمجهايس ته اها هن جي پل آهي. وڏن شهرن ۾ هن جهڙين جو قدر ڪونهي، اتي ته ڪوڙ ننديون نيتيون ٿا ٻيون ڪائين، ڪو پڇين ئي ڪونه ٿو. هرڪو ياري دوستيءَ ۾ ڪم ڪڍو ويندو آهي. اهو ننڍڙو شهر ئي هن لاءِ مناسب آهي — پر هن نه مڃيو. ويٺي هلي....

ماڃوڇا ويٺي، نوابيءَ کي ڇڻ ڀتيم ڪري ويٺي. هيڏي ساري سڄي علائقي ۾، سڄ لشي کان پوءِ رڳو ماڃو جي ڪري ئي رونقڙي هوندي هئي، اها ويٺي ته اوڏانهن خير ڪو ويندو هو. هو به چار ڏينهن ته ڪيڏانهن ڪانه نڪتي. پر پوئجي ختم ٿيس ته لاچار ٻاهر نڪرڻوئي پيس. پر وڃي ڪيڏانهن. ڪنهن کي چوي. ڇا چوي؟

ڊڄندي ڊڄندي لهي پيئي سرنديءَ وارن جي پاڙي ۾. مزدوريءَ لاءِ منتون، ايلاز پر ڪجهه ڪونه وريس. پنهنجي لاوارث ۽ بي پهر هجڻ تي به هاءِ گهوڙا ڪيائين پر ٻيو ٿيو خير. پلا جتي گهٽيل وڻيل مشڪي جسمن واريون ساڙوڪيون شيڊيائون هر خدمت لاءِ اڳي ئي موجود هجن، اتي نوابيءَ جهڙي جنازي کي ڪهڙي سانئڻ پڇندي! باقي مٿس ڪهل کائيندي خدا ڪارڻ ڪنهن به روپيا هٿ ۾ ڏنس نه ڪنهن اتي جي لپ.... سڄي پاڙي ۾ رلي پئي، روئي ٽرئي موٽي آئي ڪوٺڙيءَ ۾. ٻه اڍائي سير اڻو، ڏهه ٻارهن روپئي وارا نوٽ ڏسي، بيڪ جو شديد احساس ٿيس....!

”اڙي نوابي اهو وقت به نوتِي اچڻو هو! تون اهڙي  
 نه نه هئينءَ. تنهنجا وڏا ته عزت وارا هئا. آگهاڙن کي  
 ڍڪيندا هئا. بکين کي کارائيندا هئا.... تون ڪنهن جي  
 اري ۾ اچي ويئي آهين، ٻڌاءِ نوابي. تنهنجي بخت کي  
 ڇا ٿي ويو. ڇو کڏا نوتِي ڏمريو آهي!“

مٿو جهلي ويهي رهي. جهوليءَ ۾ پڪڙيل نوت  
 مٿس ٺٺوليون ڪرڻ لڳا. ندامت ۽ پشيمانيءَ جا پهاڙ  
 کيس ڇمپاڻڻ لڳا. — اڪيون ٽمي پيس. وري ڏنڌو  
 ڪرڻ جو سوچيائين. پر هن وٽ ايندو ڪير! اڳي  
 هيڏي ساري بازار کليل هئي، هر قسم جو ’مال‘ موجود  
 هوندو هو ته گراهڪ به قسمين قسمين ايندا هئا. پوءِ  
 پوءِ ڪجهه گهٽ اگهه جي ڪري، ڪجهه عمر جي  
 هڪجهڙائي جي ڪري ڪو پوڙهو پڪو هن ڏانهن به  
 لڙي پوندو هو. پر جڏهن کان بازار بند ٿي، رونق ختم  
 ٿي ويئي، ته پوءِ رڳو هن جي ڪري ڪير ٿي اچي  
 سگهيو. ڪو اچيو بکيو لڪ ڇوريءَ جهڙو جهٽ جهاپو  
 هئڻ خاطر شايد لڙي به پوي ها، پر هن ۾ هوئي ڇا؟  
 ڪهڙي ڪشش هئي منجهس، جا ماڻهن کي ڇڪي وٺي  
 ها.... هوءُ ته بس، ڪنهن ويرانسي ۾ موجود پاڻيءَ جي  
 ان لپيل ڏهي جيان هئي، جنهن جي چوڌاري سوئرن،  
 بگهڙن ۽ گلڙن جا پيرا هجن، ۽ اڃ کان پاھ ٿيندي  
 به منجهانئس هڪ ڀري پيئڻ تي دل نه ڪندي هجي...!!  
 هڪ ڏينهن ويٺي پور پڇاڻائين ته حياتي ڪيئن گذاري.

خرچ پڪو ڪٿان آئي. ڪنهن کان مدد وٺي .... سوچي سوچي مٿي ۾ سور پئجي ويس، پر مسئلي جو حل ڪونه سمجهيس. بيوسيءَ کان چادر ٽاڙي سمهي پيئي. تڏهن به اندر ۾ اهاڻي هورا ڪورا هيس. اوچتو ڪو چرسي سپاهي ناسون هڻندو وٽس اچي نڪتو. سڃاڻندي هيس، دل تي پٿر رکي، مرڪڻ جي ڪوشش ڪندي ڪيڪارياڏينس. پر سپاهيءَ لحاظ ڪونه ڪيس. اک ڪڙي ڪري چوٽ ۾ چڻي ڏٺائينس:

”اڃا ويٺي آهين — توکي خبر ناهي ته قانون سخت ٿي ويا آهن. ڏندو ڪرڻ ڏوھ آهي؟“

”بابا ڪبر ٿر، پر ڏندو ته ڪندي ئي ناهيان. چڙو پنهنجن ڪڪن ۾ پئي آهيان. هجي ها ڪو گهر تڙ، ته هتي چو پئي ڌڪا ڪاوان ها.“

”گهر تڙ ڪونه ٿئي. مون کي به ٿي چوٽيو بنائون، هل ٿاڻي تي.“

”شهزاد! امام شاهد آهي، گهر گهات ڪونه ٿر. بي بهر، لاوارث آهيان. پئي آهيان هتي ڪنڊ ۾.“

”ڪنڊ ۾ به ائين ته ڪانه پئي آهين. ڏندو ڪرين پئي. ڏوڪڙ ڪمائين پئي — اسان نندون حرام ڪري ڇڏيون آهن برائيءَ جون پاڙون پٽڻ لاءِ. تون اڃا به پئي گند ڪي ڦهلائين. قانون انڌو ڪونهي جو تو جهڙين کي ڏسي نه سگهي .... پر تنهنجو به ڏوھ ڪونهي، اها اسان جي نرمي آهي جو اڃ تائين ٿاڻي جو منهن نه ڏنو

اٿئي. نه ته پئجي وڃي ها خبر ته قانون ڪهڙي بلا جو نالو آهي!!

”سچ آهي بابا. ٿورا ته تنهنجا مڃاڻ ٿي ’نا‘ ته ڪونه ڪيم.“

”مڃين ٿي ته، مڃڻ واري تي مار معاف آهي. ڇا ياد ڪنديس؟... ڇڱو هاڻي ڇڏاء وڙم جا پئسا نه وڃان.... صبح کان وٺي سوڏوئي نصيب نه ٿيو آهي، مغز کي چڪر آهن.“

”بابا حرام جو ڪٿي ڪا پائي هڙ ۾ هجي.“ ڪالهنڪر ٻيڙيون ڪونهي. آئون پاڻ ٻاڙيو ويئي آهيان. جڏهن ڪمايون هيون، ڏوڪڙ هئا ته توکي به ڪرچيون ڏيندي هيس، چانهيون پيئاريندي هيس، ڪڏهن ماڙهو وٽ نه به هوندو آهي.“

”خرچيون جي ڏنيون اٿئي ته فائدا به ورتا اٿئي. ائين ته ڪونه ڏنئي.... ڪوڙ به اهڙو گالهائجي جو مڃڻ ۾ اچي. سڄي بازار ۾ هڪڙي وڃي بچي آهي، سمورا گيراڪ ڦاسايو عيش پئي ڪرين. اڃان به ٿي چوڻ ته ڏوڪڙ ڪونهي! موچڙا موچڙا پئي ڪرين!!“

”بس، جي تنهنجي دل نٿي مڃي ته ڀلي هن موچڙا.... هڙ ۾ هوندوئي ڪونه ته ماڙهو ڦاهو نه ڪونه کائيندو.“

”ڇڱو، نه ڏي—ڏسان هاڻي ڪيئن ٿي رهين اتي....“ سڀاهي ويو هليو. نوابي پنهنجي منهن پٽڪڻ لڳي: ”هون.... اوگاڙي تي آيو کان صاحب. همدردِي



تہ ڪيائين، ٻانڻ موچڙا پيو هڻي — اي هڻي تہ ڏسو.  
 نوابي ڪا گونگي تہ، ڪانهي جو ٻوٽ ٻڏي ويهندي.  
 امام ٿو ڄاڻي، سئون سڌو وڃي ڪورٽ ۾ مٿو ڪٽينديس  
 تہ مون سان ظلم آهي، نسورو ناحق آهي. آمالڪ ٻڌائي  
 ڇڏيندي سانو. ڇا سڌو ٿو نوابيءَ کي! وري مڙس  
 جو ڳالهائڻ تہ! ڇي عيش پئي ڪرين — ها ها، ڪريان  
 ٿي عيش. ماڻهين کي به وٺي آ تہ عيش ڪري!

.... اڙي بابا، اسان فقير ماڙهو، نه ڪنهن جي ٻن  
 ۾، نه چئن ۾، ڇو ٿا اسان کي چوڻگ ڏيو.... هيٺو  
 سمجهي تہ هيساءِ، هيٺي ڪانڊ، آعيان. مشڪل ڪشا  
 مددي آهي، تو جهڙا ڪوه، جا پوئرا ڇا بگاڙيندا! وڃي  
 ڪنهن چور ڌاڙيل سان تہ هٿ اڌڪاءِ تہ ڪٻر پويئي.  
 ڪنهن وڏيري، ڪنهن سيٺ جي در تي تہ وڃي ڏس....  
 هلان ڪري نوابيءَ وٽ ٿو اچين.... نه، ايندو ڪر.  
 امام جو سنهن، ڦاڻدو نه پوندئي!!

ٻئي ڏينهن نما شام مهل ساڳيو چرسي سپاهي، ٻن  
 ٻين سپاهين سان گڏ نوابيءَ جي در تي وڃي بيٺو. هو  
 چادر ٽاڻي کٽولي تي ستي پئي هئي. بخار ۾ پري پئي،  
 تڏهن به اخلاقن کين ڪيڪاريائين. پر سپاهيءَ رکائي  
 سان دڙڪو ڏيندي چيو تہ، ٽاڻي تہي ڪيس صاحب  
 گهرايو آهي.

خلاف توقع نوابي بلڪل خاموش رهي. گذريل  
 ڏينهن جيڪي ڪجهه چيو هئائين انهن مان ڪنهن به

گالهه تي عمل نه ڪيائين. نه شور نه گوڙ، نه جهيڙو نه جهڳڙو ماڻهڙي ڪري اٿي ڪهڙي ٿي. وهائڻي هيٺ رکيل بخار جون گوريون کڻي پرس ۾ وڌائين. رڻو مٿي تي ٺاهي، در کي ٽالو هڻي ساڻن رواني ٿي. ۾ وکون هلي وري موت کڏائين. سپاهي حيرت مان بيهي کيس ڏسڻ لڳا— در ڪولهي، پچري مان طوطو ڪڍي آڌاري ڇڏيائين:

”مٺو ٽون نه وڃي سگهو ٿي، منهنجو ڀاڳب سون سان.“

وري در کي ٽالو هڻي هنن مان هلڻ لڳي. سڄي وات هڪ اکر به نه گالهه ڀائين. ٽاڻي ٽائين پهچندي پهچندي سهڪ وڌي ويس.... منشي وڏي جسي سامهون فرش تي پلتي هڻي ويهي ڊگها ڊگها ساه کڻڻ لڳي. سپاهي ايندي ئي منشيءَ جي سامهون ڪي ٿو جو پاڪيٽ ۾ پائن جي پيڙي رکي. پان وات ۾ وجهندي، نوابيءَ ڏانهن غور سان نهاريندي منشيءَ رڙ ڪئي!

”ڪرڙ خان، ڪٿان وڏي آئين هن بيماريءَ کي؟“

”وڏا، وڏي حرامي شئي اٿئي. ڪونه سڃاڻينس؟“  
”نڪو.“

”هيءَ چڪلي واري نوابي اٿئي....! اعلان ٿي ويا چڪلا بند ٿي ويا، رنديون لڏي ويون، پر هيءَ اڃا نڪري ٿي نٿي. سمورا شونقن ڦاسايو جاوا پئي ڪري ۽ وڏي گالهه ته اسان تي اڪ ٿي ڪانه ٿي ٻڌيس!“

”هان ....!“

منشيء حيرت گائڙ ڪائڙ مان ڪيس اڃان به وڌيڪ غور سان ڏٺو.

”پوءِ چيئٽس ڪونه ته ٽيهين رات پاڳهي جي به هوندي آهي.“

”گهڻوئي سمجهايو مانس، پر اثر ٿي ڪونه ٿو ٿيس.“

”نهنجي ڪهڙي صلاح آهي.... اماڻيونس اڳتي ڇا؟“

”ها بابا، هونئن هيءَ ڪانه سمجهندي.“

”ماڻي ڪهڙي صلاح اٿئي. ڪرين ٿي ڪرڙ خان

کي راضي .... ڪي .... هلين ٿي اڳتي؟“

”منجي صاب، مون وٽ هاڻي رهيو ٿي ڇا جو

ڪرڙ کان ڪي راضي ڪريان — ڇڏيندين ته دعائون

ڏاڍيون ڪندي سانءِ. نه ته ....“

”ٻڌين پيو ڪرڙ خان؟“

”وڏا، دعائن سان ڪو پيٽ ڀرڻو ڇا؟“

”اها ڳالهه به آهي — باقي ڳالهه جي اسان جي

هٿن مان نڪري ويئي ۽ صاحب اچي نڪتو ته پوءِ

وڃي گهڻي ۾ پوندي. وڌيڪ سندس مرضي....“

هوءَ خاموش رهي.

”ماڻي تون هاڻي قبر ڪنديءَ پهتي آهين. اڃان

به ٻچڙا ڪم پئي ڪرين. هاڻ ته توبه ڪر. خدا کي

باد ڪر ته من ٻچڙي چڱي ٿيندي!“

”سچو آهين صاب، پر پيٽ تہ ٻڄاڙي ۽ سان ٻڌل  
 ڪونهي. پيٽ ماني ٿو گهري. رڳو ماني ۽ ڪاٺر ڪارو  
 منهن پئي ڪريان، ڪو اهڙو ماڙهو هجي جو ماني ڳڻو  
 ڪارائيم، ڪپڙو لٽو ڏييم تہ اشراق ٿي گهر ۾ ويهي  
 رهان. اوهان مان ٿي ڪير مون کي رهائي تہ گهر ۾  
 ٻانهي ٿي گذاريان. ٿانوَ مليان، ٻار پرچاينان. جيئن  
 چئو تيئن ڪريان. ڪڏا جي واسطي سونگي هن گند  
 مان ڪڍو. منهنجي مدد ڪريو. مولائي علي مشڪل ڪشا  
 ان جو اجر ڏيندو.“

”ماڻي ڪهڙيون ٿي ڳالهائون ڪرين. اسان کي  
 ڪٽي ۽ ڪنيو جو ڏڪي جي رنڊي ۽ کي وڃي پنهنجن  
 ٻچن ۾ ويهاريون! دماغ تہ جاءِ تي اٿئي.... ڪني مڇي  
 پاڻ تہ ڪني، پر جي رکينس ڪاري ۾ تہ ڪاروئي  
 ڪنو — گهڻائي ماڻهو اٿئي، ڪنهن کي چئي ڏس.“  
 ”بابا هزارن کي چيم، هرڪو ٿو اها ڳالهه ڪري  
 جيڪا تو کي.“

”پوءِ تو کي ڪهڙي ڪٽي ۽ ڪنيو هو جو چڪلو ٿي  
 ڪامائي؟“

”صاب، شونق سان تہ ڪانه ويئي آهيان. ڪڏا  
 ڏسريو ٿم تڏهن پئي لوڙيان تہ تہ منهنجا وڏا تہ چڱن  
 کان چڱا، عزت وارا هئا.“  
 ”منهنجي ڪيئن ٿئي؟“

”بس صاب، جواڻي ۽ جي انڌي گهوڙي تي هيس،

جو هڪڙي منڇي سان وڃي دل ڦاٽي، ماڻهن کان منهنجو سنگ چڪيائين، پر جباب مليس ته ڌاريو آهين - انهي ساڙ کان بيهي کڻي پڳاسين. وڃي لڪاڻيائين سنگت ۾.... پوليس جي ڀڄ کان به ڏينهن رهايو، هرڪو لوڏيو ڪڍي. هڪڙي هنڌان بيهي هنڌ، بيهي کان ٽئين هنڌ - ٽي چار مهينا ائين گذري ويا. نيٺ ماڻهن کي پوليس تنگ ڪيس ته مون مان کڻي هٿ ڪڍيائين. سوڀيان منهنجا رب.... اهو وخت ياد ڪري ڏيل ٿو ڏکي منڇي صاب! جنهن جنهن گهر ۾ رهيس، تنهن ۾ پسيءَ کان وٺي پتن سميت، هرڪو اگهاڙو ٿي مون سان راتيون گذاريون... !!

”گهڻيون ئي منتون آزيون، قرآن ميڙ ڪيم تڏهن به نه مڙيا.... ائين چڪلي ۾ ويهن کان سواءِ ئي آئون رنڊي ٿي-بيس.... نيٺ ڪڪ ٿي، دلالن کي وڪڻي ڏنائون. جن پهرين ته پنهنجي دل ڀري، پوءِ وڃي بازار ۾ وهاريائون... ڀريا ويهه سال گذري ويا ان ڳالهه کي منڇي صاب، منهنجي جواڻي، منهنجون ڪوشيون سڀ چڪلي ۾ کٽي وڃون.... اسان جي اڏر مان به ڪا چڱي وائي ڪانه ٿي نڪريس. مشڪل ڪشا ڪندو ته پاڻ به سک نه ڏسندو. اسان کي تباهه ڪيائون، پاڻ به تباهه ٿي ويندو....“

”ماڻهن جو ڪو ڏس پتو ڏي نه ٿو کي انهن جي حوالي ڪريون.“

”نه صاب، انهن اشرافن کي وري بدنار نه ڪنديس.“  
 اڳي ئي گهڻي ٿي اٿن. مشڪل ڪشا سدائين آباد رکين،  
 آئون پنهنجو ڪيتو پئسي لوڙيان.“  
 ”سائي تنهنجو قصو آهي ته دردناڪ پر.... ڪرڙ خان  
 ڇڏيونس؟“

”نه نه وڏا، متان اچين انهيءَ جي ڳالهين ۾. وڏي  
 شودي آهي بابا. اڄ لائنجي ڪيئن ڦاٽي آهي.“  
 نيٺ ڪو گس نه ٻڌاء.... روزنامچي ۾ ڇا لکان؟“  
 ”لک ته شهر جي هڪ بدنار عورت نوابيءَ کي  
 شريفن جي محلي ۾ راهگيرن کي فحش اشارا ڪندي  
 پوليس پڪڙي وڌو.“

نوابيءَ جي منهن تي ڪساري مرڪ ڦهلجي ويئي ...  
 منشي ڪنڌ جهڪائي روزنامچي ۾ لکڻ لڳو.... ميز جي  
 خاني مان ڪنجي ڪڍي سپاهيءَ کي ڏيندي ڇيائين.  
 ”نالو کولي واڙينس اندر.“

سپاهيءَ جيمن ٿي نالو کوليو، نوابي پاڻ ٿي اٿي بيٺي،  
 هٿ ڇيلهه تي ڏيئي، ٽڪل ٽڪل قدن سان اندر ويندي  
 پڻڪڻ لڳي:

”حياتيءَ جا پويان پهر آهن بابا، گذري ويندا.  
 پاهر نه سهي، جيل ۾ ئي سهي، ماني نه ملندي  
 پئي...!! \*

## خواب نٿا نيٽن ۾ ماڻن

”ديگ، اچي ويئي، ديگ اچي ويئي.“ ٻارن جي شور تي سڄيءَ ڇڄ جون اکيون در ڏي کڇي ويون. ٻارن کڻي ديگ تي ورهاڙو ڪيو. ورندي ۽ پير جي چانو ۾ وينل عورتون، ٿالهيون ۽ پوتيون کڻي پٽ وٺڻ لاءِ سنڀري ويٺيون. ڪي وڏڙيون ته ديگ تائين به پهچي ويون. صبح کان وٺي بک تي سهرا وٺي گايائون. تانجو سڄ لڙي ويو، پٽ ۾ ڪٺو به ڪونه پين، صبر اچين ته ڪٿان .... گوڙ ڪي وڌندو ڏسي حاجي گليل ڪڙڪي سان هڪل ڪئي. ”ويهي رهو، ويهي رهو. ديگ تي ڪير نه اچي. پٽ گهڻو آهي، سڀني کي ويهاري ڪارائبو.“ ٻار هيسجي پوئتي هٽيا. عورتون ڪائيءَ کان ويهي رهيون. ”ابا به ٿي جوانمزد چوڪريون اٿي ماني ڪارايو. ڪٺو پاڻوڙا. شاباس ٻڄا، دير نه ڪريو.“

ڪن ٻل ۾ ٿي چار چوڪريون ڪلنديون مرڪنديون، هڪٻئي کي ٺونهيون هڻنديون پاڻوڙا کڻي اچي بيٺيون. حاجيءَ بسم الله پڙهي ديگ جو منهن کولي ماني وڌائڻ شروع ڪئي. پاڻوڙن جو پهريون ڇڪر ڇڄ ۾ ڇا پهتو، هاڪر ڪٽو مچي ويو.

”اڏي امان اسان کي ڇڏي اڳيان پئي وڃين.“  
انصاف ٿي ڪرين.“  
”اٿي جيڪل صبر ڪر، پٽ ڪوڙ آهي، توکي به  
ملندو.“

”امان پٽ وٺي ڏي نه.“  
”پٽ ڪوڙ منهنجا ٻچا - واري سان اسان کي به  
ملندو. تون ماٺ ته ڪر.“  
”اٿي پيٽ چار ڇڻيون آهيون، هڪڙي پاڻوڙي مان  
ڇا ٿيندو. ٻيو به ڏيئي وڃ نه.“  
”بابا به ٿي ٻيون ڇوڪريون به اچو ته جهٽ ٿئي.  
شابس ٻچن کي.“

حاجي گلڻ جي چوڻ تي به ڇڻيون ٻيون به اٿيون،  
جن مان هڪ ته گھوٽ جي ڄاڻل سڃاڻل هئي، پر ٻي  
ڪا ٻاهران آيل هئي. وچولو قد، ڀريل بت جاڙا ڀرون،  
ڪچليون اکيون، نيري موٽڙي جي ڏم، ناڪي سٺل تي  
ناسي رنگ جو نيرن ٻوٽن وارو ڀرت-ڀريل چولو،  
نيري آر لڳل، گلابي ٻوٽن واري جاپاني شال وائل جي  
گندي مٽي تي، ٽن ستارن واري جهانجهر پيرن ۾ ڪچي  
۾ پاتل سڄي ارهه تي پڪڙيل چنڊن هار، ڪنن ۾  
ست ست واليون سون جون، نڪ ۾ گيري لڳل چٽاڻون  
بولو، عمر پندرهن سورهن جي مس. هو الهڙ ڳوٺاڻي  
ڇال سان پير سڻندي، جهانجهر وڇاڻندي به پاڻوڙا کڻي  
اچي حاجي ۽ جي پير ۾ بيٺي. رانجهي ۽ قتن جا دودا



ڦاٽي ويا. تيسٽائين ا ڪيون ڇنڀيائون ٿي ڪونه، جيستائين هوءَ پاڻوڙا پراڻي موٽي نه ويئي. هن جي ويندي ٿي رانجهي ۽ ڦٽوءَ هڪ ٻئي ڏي ائين ڏٺو ڄڻ چوندا هجن ”ڪيئن ٿو پائنئين؟“ هڪ ڏينهن نٿل، مٿان گرم گرم ڀٽ سان ڀريل پاڻوڙا هٿن ۾، ان تي وري ٽڪيءَ وڪ سان هل هلان. هوءَ پگهرجي پيئي. پگهر جا ننڍڙا ننڍڙا ڦڙا سندس نرڙ تي آهستي آهستي وڌا ٿيندا ويا. ٿمندا ويا. ٻر گرميءَ جي پرواه ڪرڻ بنا، هوءَ اير پير ڪندي رهي. ديڳ خالي ٿي ويئي. رانجهو ۽ ڦٽن خالي ديڳ کي ڪانواڻيءَ ۾ لڙڪاڏي. ڪلهو ڏيئي چني ڏي ٻي ديڳ ڪٽڻ پڳا. ڇچ مان نڪري رانجهي ڦٽ ڪاڌو، ”يار واھ جي آهي.“

”ڪير؟“

”ڪارو ٿئي منهن. هيڏي ساري حور ڪانه ڏٺي؟“

”اڙي هاڻيار. واھ جي آهي.“

”خير اٿئي ته ڪٿان آئي آهي؟“

”نڪو. پانيمان ٿو ته شاهپور وارن مڙمانن مان آهي.“

”شاهپور کان ڪير آيا آهن؟“

”گلارمن وارن جا ماماڻان آهن. پانيمان ٿو ته

انهن مان آهي.“

هو ٻي ديڳ کڻي وري ڊڪندا ڇچ ۾ پهتا. ساڳيون

ڇوڪريون، ساڳيا پاڻوڙا، ساڳي ڇچ، ديودوڻان. رانجهي

ڪيترائي ڀيرا چاهيو ته ڪنگهڪار ڪري سندس ڌيان

چڪاڻي، پر حاجي گلڻ جي ڪري ائين ڪري نه سگهيو. تن ديڳن کان پوءِ سواءِ هڪ ٻن چوڪرين جي، ٻيون ويهي کائڻ لڳيون پر هوءَ اڃان به رهيل ڪهيل مائين کي ڪارائيندي رهي. پاڙوڙا حاجيءَ جي هٿ ۾ ڏيئي هوءَ بيهي رهي. ۴ پونيءَ جي پلئه سان منهن تان پگهر اگهي شوڪارو پريائين ته الاڻي ڪيئن رائجي جي وائان نڪري ويو، ”سوٽ ڪجهه پاڻ به ڪائيندين يا رڳو ٻين کي ڪارائيندين؟“ هوءَ چرڪجي پيئي. اڪيون وڃي رائجي جي اکين ۾ اٽڪيس. بت مان درڙي نڪري ويس. رائجي جون واڳون ٿڙي ويون. ۴ هوءَ پاڙوڙا کڻي پير سئيندي موٽي ويئي. پر موٽندي الاڻي چو هوءَ ساڳي نه رهي هئي. سندس قدم ان برابر ڪڇڻ لڳا. ماضي جتي ڏيئي هيس. ان کان به وڪون اڳتي نڪري ويئي ته پويان سڏ ٿيس. ”اڏي امان ايڏانهن ڪٿي ٿي وڃين. ايڏانهن ته سڀني کاڌي آهي. اسان کي ڏي.“ سڏ تي چڻ چرڪي پئي. ڦڪائيءَ کان مرڪڻ جي ڪوشش ڪندي پوئتي موٽي. پاڙوڙا خالي ڪري وري اچي ديڳ تي بيئي ته حاجيءَ کانئس پاڙوڙا وٺي پاسي ۾ رکي، ديڳ جو منهن بند ڪري ڇڏيو.

”چوري ڪان مهل ڪان پئي ڏوٿين، هڙون پئي ٻڌائين ڇا- پٽ ڪونهي وڃي ويهي ره.“

هوءَ ڏڪرن ۾ اچي ويئي. منهن جو پنوئي لهي ويس. حاجيءَ تان نظر هٽائي اوچتو رائجي ڏانهن ڏٺائين.

هن کان سندس حالت سٺي نه ٿي. هڪل ڪيائين.  
 ”حاجي ماني ڏي چوڪريءَ کي، ديگ گهر کڻي  
 ويندين ڇا.“ پنهنجيءَ حمايت تي هڪ دفعو وري هن  
 ٿورائين نظرن سان رانجهي ڏي ڏٺو.

”چار ديگون ڇڄ ۾ هليون، اڃان به ڏيان!“  
 ”نهيو، هيءُ پيرو ته ڏينس، پوءِ کڻي نه ڏجانءِ.“  
 حاجيءَ پاڻوڙا کڻي ڀرڻ شروع ڪيا.  
 ”ماڻهو نه ماڻهوءَ کي سڃاڻ حاجي. ههڙن ماڻهن  
 کي پٽ پاڻوڙي لاءِ موٽائبو ڇا؟“ هوءَ شرم کان ڳاڙهي  
 ٿي ويئي. جملي جي نوعيت کي محسوس ڪندي حاجي  
 ڪجهه ڪهرو ٿيو.

”مشڪري نه ڪريو چورا، مشڪري نه ڪريو  
 ته هٿانوَ نه موچڙا.“ حاجيءَ کان پاڻوڙا وٺي، ڪنڌ  
 هيٺ ڪري هوءَ پنهنجي ٽوليءَ ۾ وڃي ويهي رهي.  
 گهره ڪڍندي لمحي لاءِ رانجهي ڏانهن ڏٺائين، جنهن کيس  
 اڳي کان ئي ڏٺو پئي، ٻنهي کي محسوس ٿيو ته اها  
 نظر ڪا خير صلاحتي نه هئي. رانجهي ڊگهو ساه کڻي  
 ديگ واري کاڌيءَ کي ڪلهو ڏنو. وڪ هلي، بهاني  
 سان بيهي منهن ورائي وري کيس ڏسڻ جي ڪوشش ڪيائين.  
 ”ماني ته ڪنهن کي ڪانه ڪپي نه؟“ حاجيءَ کيس  
 پٺن کان هلاڪي مڪ هندي ٻاهر ڌڪيو:

”ڪانه ٿي ڪپي ماني. هلي ٻاهر، لاهيو گوڙ مائين مان.“  
 رانجهو ڇڄ مان نڪري ته آيو، پر ويسو ونجي

سگريٽ جو سوٽي تي سوٽو، آفريٽل ڏيکي جيان شوڪارن جو سٽڪو. ڇا جا منڊل، ڇا جو رونشو. ٻئيءَ تي راڌارن جي ٽپڙن ڀرسان ٻهي ٻيو.

”رانجهو ڪٿي آهي. ڳولي اچوس ته ڳوٺ ۾ ماني ڏيون.“ ٻي رانجهي جي ڪا خبر ئي نه پوي. نيٺ ڳوليندي ڳوليندي ڦٽن اچي مٿان بيٺس.

”واه دلبر واه. هوڏانهن حاجي ڪلڻ تنهنجي پويان وارنڊ ڪڍيو وڃي، تون هتي لڪو ويٺو آهين. هل ته ڳوٺ ۾ هلي ماني ڏيون.“

”پنهنجا ڪم لهي ويا ٿئي ڦٽن، ٻيو ڪو جوڙيوال وڃي ڏس.“

”ڇو، ڇا ٿيو ٿئي؟“

”بس. پاڻ ڪنم آهيون بابا. پاڻ پلاند هجيئي ته بئڪ ڪر. پاڻ آهيون گهڙي گهڙيال جا مڙمان.“

”اڙي سڃا ڳالهه ته ڪر ته ڪا ٻڪي چڪي ڪريانه....“

”ڳالهه وري ڪهڙي ڪريان. ڪير ته سڄي قصي جسي اٿئي. هاڻي همرون ڀرون ٿو بچڙائي ڪرين ته تنهنجي مرضي.“

”صفا ائين ڇا؟“

”ها بابا. صفا ائين“

”پوءِ اتي راڌارن وٽان ڇا ملندي. اتي ته ڪو هٿ پير هٿون. من ڪو بلو ٿي پويئي.“

”جڏ يار، اسان کي آهي سر جي، تو کي لڳو پوڳ.“  
 ”لانت آهي پوڳ واري تي - دل وڌي ڪر چورا  
 هم هي نه ڪيا گم هي.“  
 ”ايمان سان ....؟“

”بيو نه نه ....“  
 ”يار اهڙي ڪا مڙسي ڏيکار نه ته آئون هٿن مان  
 ٿو وڃانء.“

”ات نه هلون ٿا شاڪ تي . ڪچهري به ڪريون  
 ڪا ٽهي هڻي هڏ به ٺاريون، ڪلها چاندي ڪري ويا  
 ڊيگهون ڏيوئي - حاجي پاڻهي پيو منهن ڏيندو پت کي.“  
 رانجهي سگريٽ جو ڦٽڦٽڙ ڦاڙ سوڻو هنيو نه، ڦٽن  
 رڙ ڪئي :

”ڦوڪ نه پراه، رڳو پاڻ ويٺو چڪين . ڪم تو  
 وارو وري به مون وڌان ٿيندئي.“

”اڙي ڦوڪ ڇا، توتان سڄا پاڪيت گهور آهن،  
 رڳو منهنجو ڪو بلو ڪر.“ سگريٽ ڏيندي رانجهي  
 پوڳ چرچي ۾ مطلب واري ڳالهه چوري :

”هاڻو پلا دلبر، پوء ڇا سوچيو ٿمي؟“  
 ”سوچيو ٿم ته سڀ کان پهرين اهو واڻ سواءِ  
 ونجي نه هيء بلان آهي ڪٿي جي ....“

”ڏس ڏس ڦٽن . حور کي ٿو بلان چوين . پر  
 حيف ٿئي.“

”ادا حور هوندي تولا. اسان لاء ته واسينگ آهي،

پري کان پٺي ساڙي. پر هاڻي وچ ۾ نه ڳالهائڻ .... ها،  
 پوءِ پڇيو ته بچيل آهي، يا ڪنهن جوڳيءَ جي مرلين  
 منڊي وڌو ٿس. پهرين اها پڪ ڪجي، ته پوءِ وري  
 اڳتي وڌجي. ڪيئن؟

”بس ڀاڻو، مون کي لڳي ٿو ته مون وارو ڪم  
 ٿيندوئي تنهنجي هٿان. وڌيڪ لاءِ تنهنجي مرضي.“  
 ”ڦڪر نه ڪر. پر تون به ڪا ڦاٽائي وٺ. ائين  
 گوڏ ٻڌي گرگلو ٿيو وينو هوندين ته ڪير پڇندئي.“  
 ”حڪم ڪر، ڇا ڪريان؟“

”سنوارت ڏنوارت ٺاه. ڪپڙا ٺاهوڪا پاه، چار  
 ڏوڪڙ ڪيسي ۾ کڻ، ڪرچ ڪر ته راڻو به راضي ٿئي.“  
 ”حڪم تمهारा استاد، چئين ته سچ لٿي کان اڳي پينپور  
 کي باهيون ڏيئي ڏيڪاريانءِ — هلي ٿا وڏون مون واري  
 منجيريءَ جو پاسو، وڏونس ٿا روپين ڳپل. پوءِ ڦٽين ۾  
 پيا ليڪا ٿيندا. باقي ڪپڙن جو دڳو پيو آهي ماشوق.  
 عطر جو ٻڙو تون ڏجانءِ، پوءِ گهٽ نه ڪمي.“  
 ”يلا تنهنجو ڪم جي ڪري ٿو وجهان، ته پوءِ  
 منائي لڳندئي ڊپل.“

”پر ڳالهائون ڪهڙيون ٿو ڪرين، منائي چاهي،  
 پاڻ ته رت ڏيڻ وارا مڃنا آهيون. آزمائي ته ڪبر پوي نه.“  
 ”گهٽ پاڻ به نه ڪندا سون. وڌيڪ لاءِ تنهنجو  
 پاڳ. يلا ٻي ڪبر ڏي، چاڌي ٻاڌيءَ جي نيت ٿئي  
 ڪين رڳو ....“

”گالهيون ته ڪهڙيون ٿو ڪرين. اسان کي لڳي پئي آهي سر جي. توکي آهي مشڪري تون. پهرين پڇي پڪ ڪر، جي آهي ڪو آسرو ته پوءِ ڇڏيس ڪونه. پئسا چوندا ته ڏوڪڙن ۾ توري وٺيس. اها سڃاڻي ته سدائين اسان سان آهي، پر مهل ڪري وينداسون.“ هائي هيئن ٿا ڪريون، جو توکي تيار ڪري هلي ٿا لهون ڇڄ ۾. هونئن جي بل نه لڳو، ته سينديءَ تي نه ڪيئن به ڪري هلي بيهنداسون مڇن کي مروڻو ڏيئي، گهور وارو وڻو کڻي گهوت تي بيهجانءِ. پوءِ پاڻهي کير پوندي ته پڪيءَ جي ڪهڙي مرضي آهي.... جي سمجهين ته ”ماڻيءَ کي جن نه ڪن، ادي جن کي عشق اندو ڪيو.“ ته پوءِ اتي ئي کڻي پير جهلجانءِ نه پاڻ ڏٺو ٿي، نه پئي کي ايزم ڪر. جي پهلي ڏسين ته سنگل ملي ٿو، ته پوءِ سر لڳي.“

”ڦٽن مون پنهنجي آڳ واکڻ ڏني تهنجي هٿ ۾ هائي مارين، جيارين، وس وارو آهن - باقي پئسي ڏوڪڙ جو ڦڪر نه ڪر. سمجه، ته کيسا پُر آهن.“

گهٽ پهچي رانجهي پنهنجي زميندار سان ڦٽيون ٻولي سڻ سڻ وارا پنج نوت وڌا کيسي ۾. سنوارت ٺاهي، ڪپڙا بدلائي، عطر جو پڙو ڪن ۾ رکي مڇن کي تيل جي مک ڏيئي، ڦٽن سان گڏ چني ۾ لهي پيو. ڊبل گهوڙا بوسڪي جي قميص جي کيسي مان گلابي نوٽن گولن جي روشنيءَ ۾ پري کان ئي نجيلا پئي ڏٺا.

ٻنهي ڄڻ هيڏانهن هوڏانهن جون گالهليون ڪندي، چڪر  
ڏيندي گهٻل وقت گذاريو. مينديءَ تي هلڻ جو پڙهو  
ڏٺائون ته هو گهوت سان هٿ، هٿ ۾ ڏيئي ڪنواريتن  
ڏي هليا — گولن جي روشنيءَ ۾ ٿلهي جي وچ تي  
رڪيل ڪٺ تي گهوت ويٺو ته لنگهياڻي گهور وارو  
وڻو ۽ موڙ ڪٺي آڻي. هن اڃان گهوت کي موڙ پئي  
ٻڌا ته رانجهي وڻو ڪٺي وڏي وات رڙ ڪئي:

”اچو بابا گهور تي. دير نه ڪريو.“

”ابا صبر ته ڪر. ميندي لائڻ ته ڏي، گهور

پوءِ ٿيندي.“

رانجهو ڍرو ٿي ويو — گهوت جي اڳيان گهوت  
وارا مرد ۽ پويان عورتون ميڙاڪو ڪري بيٺيون. گهور  
۽ مينديءَ وارا خاص سهر شروع ٿيا، گهوت جي وڏي  
پيٽ ميندي جي ٿلهي ڪٺي، سهرن ۽ نازين جي ڏمچر  
۾ گهوت جي هٿن ۽ پيرن کي ميندي لڳائي. ۽ گهوت  
جي ڀر ۾ ويٺل ڦٽن کي به ميندي لائي ڇڏيائين. ان کان پوءِ  
گهور شروع ٿي ويئي. ان سان گڏ سهر به بداجي ويا.  
گهورون گهوريندي هلو چاچي اڏل جا

لمڪت ٿيندي هلو چاچي سهڻل جا.

رانجهو وڻو ڪٺي گهوت جي ڪلهي سان بيٺو.

”اچو بابا. بسم الله ڪري گهور ڏيو. شاباس....“

وري عورتن ڏي منهن ڪري پنهنجا پ واري رعب  
سان ڇيائين:



”اوھين پنھنجو ڪم ڪريو. سھرا ڳايو. ڏسو ڇاٿيون.“ ان وچ ۾ نموني سان هن ڏانھن بہ ڏسي ورتائين. محسوس ڪيائين تہ اوڏانھن بہ گھٽ نہ هئي... گھور شروع ٿي. هرڪو گھوت مٿان نوت گھوري وئي ۾ وجهندو پئي ويو. ۽ سندس ڏنل رقم وڏي وات رائجھو پين کي ٻڌائيندو رھيو. مرد گھور ڏيئي نڪري ويا، تہ عورتن جو وارو آيو. گھوت جي پين نوت گھوري وئي ۾ وڏو تہ رائجھي رڙ ڪئي.

”ڪن پنھنجو ڏھين جو نوت، پاڻ ني سڙ تہ ٺھيو پنجاه بہ نٿي گھورين.“ گھوت جي پين بہ ساڳئي وات ورائيس:

”تو ڪھڙا ڪرانا ڏنا جو مونکي ٿو چوين. تنھنجو تہ سنگني آھي.“ رائجھي ڪسي وجھہ ملي ويو. ھئي کيسي ۾ ھٿ سڙ سڙ وارا پنج ٿي نوت ڪڍي، انھن مان ھڪ نوت چڪي گھوت تان گھوريائين، جيئن سڀ ڏسي سگھن تہ ھو سڙ روپيا گھوري پيو. اھا ھيل تائين سڀ کان وڏي گھور ھئي. عورتون حيران ٿيون، ”ھوءَ“ بہ حيرت ۾ پئجي ويئي.... وڏڙيون پنھنجي گھور پيا گھورينديون رھيون ننڍيون نيٽيون پنھنجي گھور، گھوت جي ماءُ ھٿان موڪلي لڳيون. ھوءَ گھوت مٿان نوت گھوري، ڪنھن عورت جو نالو وٺي، نوت وٺي ۾ اڇلائي، وري ڪنھن ٻي عورت کان نوت وٺڻ لاءِ موٽي ويندي ھئي. ان حرڪت تي رائجھي کي

چوچڙي لڳي ويئي.

”چاچي حاجيائي اهو ڇا ٿي ڪرين: ڏوڪڙ ٻيا ڏين، گهورين تون ٿي — هر ڪنهن کي کڏا اڪيون ڏنيون آهن، پاڻ ڇو نه ٿيون گهورين.“

لاچار باقي مايون پاڻ اڳتي وڌيون. نيٺ ”هن.“ جو وارو به آيو. هڪندي هڪندي اڳتي وڌي. ۴ ڏهين وارا به نوت گهوت مٿان گهوري وئي ۾ وجهي تڙ ٽڪڙ ۾ وڃڻ لڳي ته رانجهي چرڪائي وڌس.

”سوٽ نالو ته ٻڌاء، ته ويه، روپيا ڪنهن ڏنا آهن.“

”شهناز“ هن ويندي ويندي چيو. گهوت جي ماءُ

پري کان واکو ڪيو:

”حاجي بهرام شاهه پور واري جي ڌيءَ شهناز

ويه روپيا ڏنا.“

خبر ناهي ڪهڙي جذبي ڪري رانجهو ڏڪڻ لڳو.

گهوت جي ڀر ۾ ميندي لڳائي ويٺل ڦٽن هڪل ڪيس:

”هٿ سنڀال وائڙا، وڏو ٿو ڪري ٿي. بار وڌي ويو

ٿس ڇا؟“ ڦٽن جي چرچي تي چڱو ٽهڪڙو ٿيو.... گهور

پوري ٿي. رانجهي ٿي دفعا پئسا گڏيا، ٿيئي دفعا پلجي

پيو. نيٺ گهوت جي وڏي ڀاءُ کڻي ٻڌايو ته چار سؤ ٽيهه

روپيا ٿيا، جن جو ذري گهٽ چوٿون حصو رانجهي

ڏنو هو. هو گهوت جي ڀر ۾ ٿي ويٺو، ٻن سندس

اڪيون ڪنهن جي آس پاس پٽڪنديون رهيون: سمجهڻ

واريون شوقينڙيون سمجهي ويون ته انهن اکين ۾ ڪهڙا

پيغام هئا، ڪنهن جي لاءِ هئا. شرارت وچان سهرو به  
اهڙوئي ڪنڀائون :

منڊوئڙا دل ٽولاءِ مانڊي آهي

چتونئڙا من ٽولاءِ مانڊو آهي.

الا منهنجي ليليٰ مڃي ڪي ٿو ڪيئن موهيو

الا منهنجي قيس ڪڇلي ڪي ٿو ڪيئن موهيو.

خير سان مينديءَ واري رسم پوري ٿي. هو ٻاهر

نڪتا. پر سڪ ڦٽي پين. اهو رانجهو اهو ڦٽن. ڇا

ڪڇي ڇا نه ڪڇي. سنهيون ڳالهيون، ڪنن ۾ سس پس

وري صبح لائين ويل ديدار جي اميد. پر صبح به جڏهن

ٿئي. هتي ٽه ساعت به سال برابر هئي .... خير، رات

گذارڻ جو بهانو به هٿ ڪري ورتائون. شاهپور مان

آيل مهمانن سان ڪچهري ڪرڻ جو بهانو.

ٻئي ڄڻا اوطاق ۾ لهي پيا — مهمان کائي پي،

بسترا وڇائي آرام سان ويٺا هئا. ڪي سمهي پيا، ڪن

سمهن جون تياريون ٻئي ڪيون. گوڙ ختم ٿي چڪو

هو. رڳو ٿوري سس پس ۽ هڪڙا ٿڪ ڪيڏي ڪيڏي

مهل گونجي ٿي ويا. هو وڏي ڪنڊ وارين کٽن وٽ

ٻهٽا، جتي به آبائتا مڙس ويٺ ٻڌيو ويٺا هئا. رانجهي ۽

۽ ڦٽن سلام ڪيو. هو ويٺ ڇوڙي کٽن تي اٿي بيٺا

ٿورو جهڪي، پاڪر پائي ساڻن مليا .... حال احوال ٿيا.

ورعين جي دڙ ۾ لٽيل ماڻهيون چنڊ جي ڦوڪجي نڪتيون

دوريون هڻجي ويون، قربتون وڌي ويون. وجهه وٺي

رانجهي ڳالهه چوري:

”چاچا، ورهين کان پوءِ اسان جي ڳوٺ ۾ پير پاتو ٿو. اسان نه رڳو اوهان جو ڳالهائون ٻڌندا هئاسون. ڏاڍي اڪير هئي ملڻ جي. سڀاڻي اسان وٽ دعا جا پير گهمائي وڃو. گهر وارا به گهرن پيا ته ڪچهري ڪجي.“

”حاضر ابا، ضرور اچبو. پنهنجا آهيو. اوهان کان پڙدو ڪونهي. سڀاڻي صبح وارو ويلو ته پٽ وارن جو آهي، منجهند جو وري حاجي بچل، ڦٽن واري پيءُ وٽ ماني آهي. ماڻهو آهن قربائتا، وڃڻو پوندو. باقي رات واري ماني تو وٽ ڪاٺبي.“

”ٺيڪ آهي، ڦٽن به پنهنجو ڀاءُ آهي، ڀلي اتي وڃو. پوءِ رات واري مانيءَ جو بندوبست آئون ٿو ڪريان. اهو ٽير ڪنهن ٻئي کي نه ڏجو.“

”تون الڪو نه ڪر ابا، اول خير.“

”رات جو ڳپل حصو گذري ويو. مهمانن کي نند جا جهوٽا اچڻ لڳا ته رانجهو ۽ ڦٽن موڪلائي اٿيا.... باقي رات ان هورا ڪورا ۾ گذاريائين ته ڇا ڪجي. ڪيئن ڪجي جو ڦٽن وارن کان وڌيڪ سندس لاءِ ٿئي.... سچ اڀرڻ سان ئي دوڪان تان وڃي سيٽو وٺي آيو. پنجاهه پنجاهه روپين وارا، چيلي جيڏا به، ڀانگا وٺي ڪٽ سان ٻڏي ڇڏيائين. ’منجهريءَ‘ جي گهزان استيل جا ٿانوَ ٽپا به گهرائي رکيائين — سڀ نياريون ڪرڻ کان پوءِ جو نظر ڪيائين ته، گهر جهڙو پاڻو لڳو پيو

هو. چو طرف ڦهليل پساڻ پتر، ڪڪ ڪهچر، ڪپڙا  
 لاهي، گوڏ ٻڏي ٻهر جو ڦريو ڪڍي شروع ٿي ويو.  
 گهر جي اکيان پويان جتي ڪچرو نه هو، اتي به ڦريو  
 ڦوڪارو ڪري ورتائين. ڪچرو ڪڍي چو طرف نظر ڪيائين  
 ته صاف سٺو ماحول وٺڻ لڳس. وهنجي سهنجي ڪپڙا  
 پائي ڪجهه ياد ايندي ئي تڙ ٽڪڙ ۾ ٻاهر وڃڻ لڳو،  
 ته مائٽس پڇيس:

”ڪيڏنهن ٿو وڃين؟“

”لائنن تي ٿو وڃان، مٿان گهوت دل ۾ نه ڪري.“  
 ”تون الڪو نه ڪر. گهوت خير سان گهمي گهر  
 پهتو. حاجي وڃي گهرن پيڙا ٿيا. توکي هاڻي سار ٿي....!“  
 هو ماءُ ڏي نهاري ٿڌو ساه ڪڍي، مٿل وڪڻ سان  
 پوئتي موٽيو. ديدار جو چڱو وجهه هئس، نصيب نه ٿيس  
 خير.... منجهند کان ئي شام جو انتظار ڪرڻ لڳو، پر  
 شام به وقت تي اچي هئي. ڪو ڦٽن ته نه هو جو سڏ  
 ڪري گهران ڪڍي ڪچيءَ کان جهلي هوٽل ۾  
 ويهاريس ها.

وڃينءَ مهل جڏهن پاڇا ٻکها ٿيڻ لڳا، ڏينهن ٽريو.  
 هلڪي هلڪي هير گهلي. تڏهن رانجهي جي گهر ڄاڻ  
 پهتي ته ”سنيري ويهو، مهسان اچنو ٿا.“ رانجهي جي  
 هورا ڪورا وڏي ويٺي. ويهن نه پيو اچيس. ڪڏهن  
 ڪٿ تي ويهي شوڪارا پري ته ڪڏهن ٻاهرئين در تائين  
 وڃي واءُ سواڻ وٺي. نيٺ ڦٽن جي ماءُ جي اڳواڻيءَ

۾ مهمان اچي پهتا. اڳيان اڳيان ڦٽن ماءُ، پويان حاجي بهرام، ۽ شوال، انهن کان پويان وڏين پوتين جي ٻڪل ۾ ٿي عورتون به ننڍا ٻار — رانجهي وڏي مردن کي ۽ عورتن وڏي عورتن کي ٻڌا پاڪر پائي آڌرپاءُ ڪيو. مهمانن جي ويهندي ٿي رانجهو چري ڪٿي ٻاهر نڪتو، ٻنهي ڪڪڙن کي حلال ڪري وڌائين. سندس پاڇائي ۽ ننڍي پيمڻ وڃي لڳيون بورچي خاني کي وٺ وٺان ٿي ويئي. رانجهو ڪڪڙ ڪٽي، رڇلي هٿ ڏوئي اچي مهمانن جي ڪچهريءَ ۾ ويٺو. رکي رکي ”هن“ ڏانهن به ڏسي ٿي ورتائين، جيڪا چپ چاپ ماءُ ۽ ڇاچيءَ جي وچ ۾ ڪنڌ جهڪايو ويئي هئي. رانجهي ڪيترائي ڀيرا چاهيو ته ڪنهن بهاني هن سان به ٿورو ڳالهائي وٺي، پر وجهه ٿي نه مليس....

سچ لهي ويو. اپ ۾ تيارن ٽمڪڻ شروع ڪيو. کتون ورائندي مان ڪڍي ٻاهر ٽلهي تي رکيون ويون. سڀني گڏجي ماني کائڻي. چانهن جو دور هليو. ٿڌي مٺي ڪچهري شروع ٿي.

”ادي حاجياڻي اسان سمجهيو ته هتي قرب گهٽ آهي. ٻاهر چڱا رهنداسون، پر فرق اتي به ڪونه پيو، ڳوٺ نه راج، رڳو اڍائي گهر جهنگ ۾. سڪ ڏک ۾ ڪنهن کي سڏجي — بنيون ته خدا ڪوڙ ڏنيون آهن، پر آهن پڇڙيءَ ۾، پاڻي جو ڏڪار آهي.... فصل ڪڏهن لڳي ته ڪڏهن سچ — مڙئي پيا وقت گذاريون.“

”ادا لٽ هنئي پاڻي ڪونه ڇڄندو آهي پاڻت ۾ سنهيون ٿلهيون ڳالهائون ٿينديون ئي آهن. رت وري به رت آهي. اوهان جي نڪري وڃڻ جو ڏک اسان کي نه هو، پر چيو سون ته پنهنجا ڀائر ڀائٽيا ڪونه ٿا پرچائين، اسان جو وڃڻ ڪونه ٺهي. ماڻهو چوندا ڪهڙو لاچار ٻين جو هي پويان پيا اٿن. رانجهي جو پيءُ ويچارو سدائين ڏک ڪندو هو ته اهو چڱو ڪونه ٿيو. ڪڏهن تنهنجن ڀائرن کي چئي به ڏيندو هو ته ڏنگا آهيو، وڃي مڙس کي پرچائي وٺي اچو. پر ادا، ڪير ٿو ڪنهن جي ٻڌي.“

”بس ادي، انهن ڳالهين ڪري ته اسان به دل پلي ويناسون.“

”ادا ڳالهه ڪرڻي سولي آهي، دل پلڻ ڪو سولو ڪونهي. ماڻهو اڪيلو هجي ته ڏکيو سکيو وقت گذاري وڃي. پر هجي آڪهه وارو، ته پوءِ ته گذران ڏکيو ٿيندس... ٻارن جون شاديون مرادبون به ڪرڻيون پونديون آهن. ڌارين سان گڏجي سگهندو ڪو؟“

”ها... ائين ته آهي.... مون به وڏي نياڻي ڌارين ۾ ڏني. ماڻهو ڏاڍا لائق ڏسبا هئا. پر گڏجڻ کان پوءِ ڀڄتاڍوسون. نه سک چوڪريءَ ڏٺو، نه اسان. هاڻي سوچيم ته ننڍي چوڪري پنهنجي ڳوٺ ۾ ئي پرڻايان. سڪي يا ڏکي، پنهنجن ۾ ته هوندي.“

”لڪ جهڙي ڳالهه ڪئي اٿئي ادا.... اسان جو پاڻ

خيال هو ته توکي اهڙي صلاح ڏيون. چڱو جو تو پاڻ  
 ڳالهه ڪئي — شهناز اسان جي پنهنجي آهي. اسان وٽ  
 هوندي نه ڏک ڪونه ڏسندي. سڄي گهرجي آڳ واک  
 هٿ ۾ هوندس. رانجهي جهڙو چوڪرو به ستن ڳوٺن  
 ۾ ڪونه ڏسندو.”

”سڄي آهين پيئڻ، پر تو آڳ ۾ ڳالهه ڪانه ڪئي.  
 هاڻي ته شهناز جو بار مٿي نان لاهي به ڇڏيو اٿم.“  
 ”هان....!!!“

”اڄ حاجي بچل وارن جي گهر وياسون ته هنن  
 ڦٽن لاءِ ڳالهه چوري. اسان جو خيال ته اڳئي هو،  
 ڪئي ”ها“ ڪئي سون .... پڪ پڪاڻي ٿي ويئي. اسان  
 جي وڃڻ تي اچي مڱڻو ڪري ويندا....“

رانجهي جي دل ڦسي پئي. حاجيائيءَ جو رت  
 سڪي ويو. هوءَ شوڪارو ڀري ويڙهيل هنڌ جي ٽيڪ  
 تي ڍرڪي پئي .... ڪي گهڙيون موت جهڙي مان  
 ڇانيل رهي. رانجهي کي ويهڻ وه، ٿي آيو ڪنڌ هيٺ  
 ڪري ٻاهر نڪري ويو — گهٽيءَ مان لنگهندي ڦٽن  
 منهن چڙهيس، پنهي جي دٻين ۾ چڻ ناڪواريءَ جي  
 ڪا چيٽ چڙهي ويئي. زندگيءَ ۾ پهريون ڀيرو هڪڙي  
 جي ڀر مان اٿواڦن وانگر، بنا ڳالهائڻ جي گذري ويا....\*



## سنگرام

هر ايندڙ ڏينهن، گذريل ڏينهن کان وڌيڪ پوائنٽو ۽ پيمانڪ — موت اڪين آڏو، مري به نه سگهڻ. شهر ڇڏڻ جي خواهش، ڇڏي به نه سگهڻ. کاڌو حرام، پاڻي بند — هر گهر ۾ جيئرن جا گندڙ انسانن جا هڏاوان ڀانڄا — شهر مٿان هنتر جيئن ۽ هيليڪاپٽرن جا لامارا — همسجي، هراسجي گهرن جي ڪنڊن، ڪڙڇن ۾ لڪي ويٺل عورتون ۽ ٻار.... هائو هٿ ۾، ساهه مٿ ۾....!!

ويران رستن ۽ روڊن تي ٿلهن ٿائرن واريون گاڏيون، جن تي خودڪار مشين گنون ۽ رائيفلون ٺاهي ويٺل پوائنٽا ماڻهو، منهن تي فتح منڊي جي اڻ وٺندڙ مرڪ — پارڪن، چوواڻن ۽ چوسولن جي ڪناري ڪناري گلن سان جهنگهيل ٻوٽا، گهرن ٻوٽن ۽ ٿلهن ٿائرن هيٺان لتاڙجي ڪاهجي، ٻه، ٽي ويا — گلن جون پنڪڙيون ۽ ڪچڙيون ڪڙيون ٺپوڙجي، پيسجي دڙ ٿي ويون....!!

شهر مٿان بارودي دونهين جا ڪارا ڪڪر — تماڪن ۽ ٺڪائڻ جا لاڳيتا آواز، جيڪي موت جهڙي مات ۾ اڃا به وڌيڪ پوائنٽا ٿا لڳن.

اڃ، بڪ، دهمشت ۽ ڏهڪاءُ کان هراسيل ۽ همسول

سائرن جون کير ڀريون ڇاٽيون، تـڙ جـي رڀڻن جيان  
 سڪي ڏوٽ ٿي ويون — شهر جا سوين ابهر، ٽڇ لاءِ  
 ڇڙيون هڻي هڻي کيرا ٿي پيا آهن — بيوس مائرون،  
 ڏرا ڏنل اکيون، چپ خشڪ، پيٽ خالي، ڪٿان اچي  
 کير....!!! آئينده جي امينن کي هنج ۾ لڇندي ڏسي،  
 رڳو اکين جا بادل ٿي ته وسائي سگهن ٿيون. پر لڳاتار  
 وسڻ جي ڪري، هاڻي ته سندن اکيون به دهي جي  
 پاڻيءَ جيان سڪي ويون.

ٻاهر ڇاڻو وهي واهري؟ ڪاٺي خبر ڪانهي — شهر،  
 شهر ناهي، ڄڻ دنيا کان ڪٽجي ويل، بارود جي سمنڊ  
 ۾ گهريل هڪ ننڍڙو ٻيٽ آهي.

دنيا ڇا ٿي چوي؟ ڪا ته خبر پوي! ڪو ته آئت  
 ملي!! ريڊيو اڳيان ٻنل انسانن جو ننڍڙو ميڙاڪو.  
 ”شهر جون حالتون پرسڪون آهن.“ مقامي ريڊيو  
 جي خبر — چهرن تي حيرت. ڇڻ تي ان وٽندڙ لفظ.  
 گاڏين جي اچڻ جو ڄاڻل سڃاڻل ڏٺڪو. ريڊيو بند.  
 ميڙاڪو ختم — خطري جو سائرن! لڪي وڃڻ جو  
 حڪم — هانوَ هٿ ۾، ساهه مٿ ۾ — گهرن ڏانهن  
 ڊوڙ — خاموشي. وحشتناڪ ۽ ڏنگيندڙ ماٺ....

در کي ڌڪو. هٿيار بند جتو اندر.  
 ”هٿ مٿي ڪر.“ حڪم جي بجا آوري ڪرڻ.  
 ”اڳيان ٿي هل.“ اٿي هلڻ — گهر وارن جو  
 هراس وڃان گونگو ٿي وڃڻ. اکيون ڦاڙي ڏسندو رهڻ —

هر ٻئي گهر ۾ ساڳي حالت...! هر ٽئين شخص سان  
ساڳيو سلوڪ....!!

اڇانڪ پير واري گهر ۾ روج.... خوف هوندي به  
هاڙي وارن جو، درن ۽ درين جي روئين مان ليئا پائڻ،  
ديوارن تان آرهائي ڏسڻ، ڪنهن ڪپروءَ جو رت ۾  
وهنتل لچندڙ جسم....!! در کي زوردار ڌڪو! هٿيار بند  
ٿولو گهر ۾....!! لچندڙ جوان کي چوڪنيو ڪٽي گاڏيءَ  
۾ سٿڻ، ۽ گم ٿي وڃڻ ڪنهن اڇاٽل منزل ڏانهن....  
گهر ۾ هانوَ ڦاڙ رانپاٽ. دل ڌاريندڙ منظر

آهستي آهستي دروازن جو ڪلڻ. گهرن ۾ باندي  
بمائل ماڻهن جو رستن تي نڪري اچڻ — بئير هٿن ۾!  
نعرن جا دس!! اڳتي وڌڻ، وڌندو رهڻ — تعداد ۾  
اضافو ٿيڻ، ٿيندو رهڻ — رستن تي ڪلاب جي پتڻن جيان،  
ريڻي رت جي ڦڙن جي ورڪا. رت جا چمي ويل دها —  
مکين جا ميڙاڪا — چووائن تي پڪڙيل تازا لاش —  
ويجي ويل هٿ، آگرڀون، چنگهون چيون — گهٽيون،  
روڊ، رستا، رت ٿي رت — انساني رت جي چيندڙ بوءِ....  
مغز کي چڪر، هانوَ تي بار نفرت، ڪرهن، بيزاري!  
انتشار!! بغاوت!!!! نظر نهار تائين مچريل انسانن جو  
قافلو....

”شهر جون حالتون هرڪون آهن.“ مقامي رپڊيو

جي خبر.

هيلڪاپٽرن جون هيٺانهيزءَ تي اڏامون، حڪمن ۽

۽ ڏسڪين جا ڪرندڙ پمفليت — گاڏين جا ڌڻڪا —  
 ڳوڙها آئيندڙ گمش جا شيل، زهريلو دونهون — چنجهيون  
 اڪيون، پوريل اڪيون، پاڻيءَ ۾ پسيل رومال اڪين  
 تي ....

وڌندڙ وڪن جو اڳتي وڌڻ، وڌندو رهڻ، ٿڌندي،  
 ٿاڙندي به هر قدم، اڳتي قدم — نعرن ۾ تيزي، جوش  
 ۾ اضافو — خودڪار هٿيارن جو ”آرڊر“ ۾ اچڻ،  
 انسانن کي ڦٽل جيان ڀڄڻ. مڃين جيان بولائين ڪاٺي  
 ڪرندڙ انسانن جو، روڊن تي سٽجي وڃڻ — افراتفري،  
 مارا ماري، رڙيون، چيٽون. ڪيهون ۽ ڪيڪرائيون.  
 ڌپ، بدبوءِ. انساني رت ۽ ماس جي سڙڻ جي. هٿيارن  
 ۽ طيارن جي زهريلي دونهين جي.  
 ”شهر جون حالتون پرسڪون آهن.“ مقامي ريڊيو

جي خبر.

ٽينڪن ۽ بڪٽر بند گاڏين جو، هجوم جي چوڌ طرف  
 گهيرو — بارودي باهه جا آلا — ٽرانسپورٽ گاڏين جون  
 قطارون ....

بڪرين جيان واڙيل انسانن جو گاڏين مان لهي،  
 سنگينن جي پهري ۾ جيل جي ڦاٽڪ تي ميڙاڪو ڪري  
 بيٺن — جيلر طرفان، ”هائوس فل“ هجڻ جو اطلاع —  
 ميڙ کي وري ساڳين گاڏين ۾ سٽجڻ جو حڪم — اڃ،  
 بڪ، گرمي، خوف ۽ هراس کان هر فرد ڇڻ جيئرو  
 لاش!! وقت وقت جي ڳالهه. پنهنجي ئي ديس ۾

پرديسي — پنهنجي ئي وطن ۾ جلاوطن — پنهنجن جي ئي  
هتان ۾ رعمال بڻيل عالم، فاضل، شاگرد، پورهيت ۽  
مزدور .... روشن ۾ جي شهر تي موهن جي دڙي جو  
گمان ....!!!

شهر جا نڌڪا جانور ۽ رولو ڪتا، خوف ۽ دهشت  
کان هراسجي، چوسول ۽ چوواڻا ڇڏي، ويران جاين جي  
ڪنڊن ڪڙڇن ۾ وڃي لڪا آهن. اڃ ۽ بک کان  
ساڻو ٿيندي به ٻاهر نٿا نڪرن — آزاد پکي ته علائقو ئي  
ڇڏي، وڃي جهر جهنگ ڀيڙا ٿيا ....

جن فضائن ۾ ڪيوترو ۽ پاريل اڏامندا هئا، تن ۾  
هيليڪاپٽر، سپر سانڪ ۽ سپر جيٽ، ڦلابازيون کاڌي،  
ڪرتب ڏيکاري رهيا آهن — جن رستن ۽ ميدانن تي  
ننڍڙا ٻار، پتڪڙن هٿن ۾ بمٽ کڻي، ”چونڪا“  
۽ ”چڪا“ هڻندا هئا، ڊوڙون پائي، رنسون ٺاهيندا هئا،  
اڃ اتي فولادي ٿينڪون، بڪٽر بند گاڏيون، هٿيارن  
سان ڀريل جيبون ۽ توپون ائين ٿيون ڏسجن، ڄڻ بڪايل  
بگهڙ، آدمخوڙ، گورپٽ ۽ ڪجهون، پر پڪيڙيو، چنبا  
ڦهلايو، وات ڦاڙيو، انساني ماس پٽڻ، رت ڀيڻ ۽  
هڏيون ڪرڻ جي اوسيئڙي ۾ هجن !!

اخلاق، همدردي، خلوص، نيڪي محبت ۽ رواداري ۽  
جهڙيون سموريون امله، صفتون هاڃي ۾ هجي ويون —  
هر دل هيرو شيما آهي، هر ذهن ناگا ساڪي آهي —  
هانو ٿو ٻڌي، سام ٿو منجهي — گهٽ، سوڙه،

هوسٽ. نفسا نفسيءَ جي حالت — زمين تنگ ٿي پئي آهي. ڌرتيءَ جو گولو، هوا نڪتل ڦوڪڻي جيان سُسي ويو آهي. ڪائنات محض هڪ تنگ ۽ تاريخ ڪال ڪوٺڙي پئي لڳي — زندگي زهر ٿي پئي آهي — ساهه کڻڻ جي قوت نه رهي آهي — معصومن جون ميتون، سرٿينگ مائرن جي گود ۾ سُڪن پيون. ڪفن ڪير آڻي؟ ڪٿان آڻي؟ قبر ڪير ٺاهي؟ ڪٿي ٺاهي؟؟

هر شخص خودڪار هٿيارن جي منهن ۾ ٽارگيٽ بڻيل آهي. ڪير مدد ڪندو؟

ڪنهن کي پڪارجي؟  
 ”هل من ناصر“ ينصرنا؟

(آهي ڪو مددگار، جو اسان جي مدد ڪري؟)  
 يزيدي لشڪر جي گهيري ۾ اچڻ بعد، حسين رضه جي تاريخي صدا، جيڪا هر ويڙهاند ۾ مظلوم جي پڪار بڻجي ويئي آهي.

”اغثني يا الله العالمين، انا لست بخاطيءَ“ خالق ڪائنات کسي مدد لاءِ آخري پڪار، پر بشري صدا، وايو منڊل ۾ پڪڙيل زهريلي دونهين، ڏپ ۽ هوسٽ ۾ گهٽجي، ڦٽڪي، عرش جي بلندين تائين پهچڻ کان اڳ ئي واچوڙي جي دز وانگر وڪري ختم ٿي ويئي .... ڪجهه نه ٿي سگهيو ....!!!

ڪاريهر جيان ڏنگيندڙ، ٿانڊن جيان ساڙيندڙ،

راڪاس جيان پيانڪ رات، اکين اکين ۾ گذري ويئي —  
 آپريشن ٽيميتر سان شڪست کائي نڪرندڙ سرجن جيان،  
 مشرق جو رتوڇاڻ سينو چيري نڪتل سچ، ڪائنات  
 اڳيان ڪنڌ جهڪائي بيهي رهيو. يرقان جي مريض  
 جي چهرهري جيان بي ست، نپل ۽ پيلو پيلو سچ ....  
 اوجاگيل اکين جو ڪائناتس پهريون سوال :  
 ” ڇا ٿيو؟؟“

سڪل ڏوٽ ڇپن ۾ ڪرپناڪ ڏڪڻي. نستي ۽  
 نحيف آواز جو دل شڪن پٽڪو .... فضائين ۾ روج!  
 گهرن ۾ ماتم !!  
 ”شهر جون حالتون پرسڪون آهن.“ مقامي خبر.  
 باغرين خبر:

”رڻ گجهيو، راڙو ٿيو!!!“

هنتر جيئن جون قلابازيون — ٽينڪن جا ڌڌڪا —  
 توڻن جا ڌماڪا — گهر، گهٽيون، روڊ. رت ٿي رت !!  
 انساني رت !!!

آخر عي وڃڻ هاندي، هي جنگڻ، عسيءَ سنگرام  
 ڪڏهن ختم ٿيندو؟ ختم ٿيندو به يا نه ....؟؟ ڪجهه  
 نٿو چئي سگهجي .... ڪجهه نٿو چئي سگهجي ....!!! \*

## هالندي هالندي

ڊسمبر جي آخري ڏهاڙن ۾ لاهور ۾ جيڪو سيءُ  
 پوندو آهي، سو سنڌ وارن جي تصور ۾ به نٿو اچي  
 سگهي. انهن ڏينهن ۾ غريب غريبو ته ڇا، چڱن ڀان جو  
 زور به لنڊا بازار تي هوندو آهي. هرڪو پنهنجي حال  
 آهر پرائڻا ڪمبل، ڪوٽ، جرسينون، گرم جوراب ۽  
 دستانا وغيره ٻچن لاءِ وٺي ويندو آهي (جان بچائڻي جا  
 ٿي) مان به لنڊا مان ڪوٽ، سوئٽر، ۽ ڪمبل نه وٺان  
 ها ته شايد اهو هفتو به لاهور ۾ نه گذاري سگهان  
 ها — ان ڏينهن صبح کان وٺي جيڪا ٿڌ هئي، تنهن  
 جو اعتراف نه ڪرڻ ته خير زيادتي ٿيندي، پر شام جو  
 جڏهن سج لٿو پئي، سيءُ اصل ڪاهجي پيو هو. خاص  
 ڪري مون جهڙي اوقتنو سان جيڪا ويڌن هئي، سامان ئي  
 محسوس ڪري ٿي سگهيس.

مان ريلوي اسٽيشن جي پليٽ فارم نمبر ۷ تي بيٺل  
 عوامي ايڪسپريس لاءِ بڪ ٿيندڙ ٽن گاڏن مان وڃڻ  
 گاڏي ۾، هيٺين ۽ برٽ سيٽ تي ويڙهيو ويڙهيو  
 هئس، ۽ شهر جو الوداعي منظر ڏسي رهيو هئس. ڪي  
 مسافر پنهنجو سامان کنيو بڪ ٿيل سيٽن جي ڳولا ۾



هئا، ۴ ڪن کي سندن سیتون ملي ويون هیون. ڪي ته گاڏيءَ ۾ چڙهندي سیتن تي سفري بسترا ۽ ڪمبل وڇائي سمهي پيا هئا. جيئن ته هيءَ گاڏي ننڍين اسٽیشنن تي نه بيهندي آهي، ان ڪري ڊگهو سفر ڪندڙ مسافر ئي هن ۾ چڙهندا آهن. ٿوري دير کان پوءِ پنڊيءَ کان ايندڙ عوامي ايڪسپريس کي انهن گاڏن کي پاڻ سان شامل ڪري اڳتي وڌڻو هو....

ٿرين اچي ويئي. ڦلین ۽ مسافرن ۾ پڇ ڊڪ مڇي ويئي. منهنجي ڀر واريون سیتون اڃا خالي پيون هیون. هڪ پوڙهي ڦليءَ وڏي بيگ ۽ پلاسٽڪ جو ڇپو کڻي اچي منهنجي سامهون واري سیت تي رکيو. خوش ٿيس ته گهٽ ۾ گهٽ ڪا ڳالهائڻ واري پهر ته آئي. ڦليءَ پويان ايندڙ ٽيهن ٻنهن سالن جي هڪ صحتمند عورت اچي پنهنجو سامان سنڀاليو. ساڻس پنجن ڇهن سالن جي گڏيءَ جهڙي ٻيبي پڻ هئي. ۴ سگهوئي به پيا ”ملان ٽائپ“ مسافر به اچي ويا ۽ امان کان مٿي ٿاپ وارين سیتن تي سمهي پيا. وچ واريون ٻئي فولڊنگ سیتون اڃان خالي پيون هیون.

ٿرين هلڻ لڳي. پليٽ فارم تي بيٺل ماڻهو هٿ لڏي ۽ رومال ڦڙڪائي پنهنجن عزيزن ۽ دوستن کي الوداع چوڻ لڳا. ڪي اهڙا شوقين، جيڪي رڳو لقاءُ ڏسڻ آيا هئا ۽ جن جو ڪوبه مٿ مائٽ گاڏيءَ ۾ سوار ڪونه هو، سي گاڏيءَ ۾ ويٺل ٺاهوڪڙيون

چوڪريون ڏسي ايڏي ته جوش ۽ جذبي سان هٿ لوڏي رهيا هئا، ڇڻ سڄي گاڏي سندن ئي عزيزن سان ڀريل هئي! گاڏيءَ هلائڻ جي ڪري ٿڌي هوا تيزيءَ سان اندر اچڻ لڳي ته مون دري بند ڪري ڇڏي. منهنجيءَ سميت ٽي اڻواقف عورت جي بيگ کلي پئي هئي. ڪجهه گرم ڪپڙا بيگ کان ٻاهر پکڙيا پيا هئا. ۽ هو ۽ پنهنجيءَ سميت ٽي ڪمبل وڇائي رهي هئي. مون کي عجب لڳو ته ’هيءَ ڪهڙي عورت آهي جو ايڏي حجت پئي ڪري. منهنجي سميت ٽي پنهنجو سامان رکڻ کان اڳ گهٽ ۾ گهٽ رسمي اجازت نه وٺي ها!‘

”معاف ڪيو، مان بسترو وڇائي، سامان کڻي وٺنديس.“ مان دل ۾ ڏاڍو ڦڪو ٿيس. پر ڪجهه چئي نه سگهيس. بيگ کڻي پنهنجي سميت ٽي رکي، وري بيبيءَ کي کڻي بيگ واريءَ جاءِ تي ويهاريائين. مان وري به حيران ٿيس. هيءَ ڪري ڇا ٿي! بيگ مان ڪي شيون ڪڍندي ائين ٻڌو ڏي ڏٺائين ڇڻ مون ڪجهه چيو هجي.

”مان بيبيءَ کي به پاڻ وٽ ويهارينديس، رڳو سامان سولو ڪري وٺان.“ منهنجا ته ٽاڪ لڳي ويا. عورت آهي يا جن! اندر جو حال پئي پروڙي!! هڪ غضب جو سسيءَ. ٻيو سفر ڊگهو، ٽيون وري ههڙي چپ پاسي ۾، شل ڪو خير ٿئي....!

بيبيءَ کي کڻي پاڻ وٽ ويهاريائين، پر مان ڪجهه

حیرت ۽ ڪجهه خرف سان کيس ڏسندو رهيس. هن ست ڏيئي سیت ھيٺان رکيل پلاستڪ وارو ڇبر چڪي ٻاهر ڪڍيو ۽ ان مان چانهه جو ٿرمارس ڪڍي، پھريون ڪوپ ڀري مون ڏي وڌايائين.

چانهه پيئو ته سيءَ کان ڪجهه بچاءُ ٿيو.“  
 نه ڄاڻ نه سڃاڻ، پوءِ به هيڏي حجت! نئين اسلامي قانون جو خيال ايندي ئي ڏکي ويس. اسان اڳي ئي ڦوڪ تي آڏام وارو جوان، اسي ڦٽڪا ڪير جهلي....! جان ڇڏائڻ لاءِ بهانو ڪيم:

”مهربانسي، مان اجهو هاڻ بي آيس. اوهان ڀلي پيئو.“ پر منهنجي ڳالهه اڻ ٻڌي ڪري ڇڏيائين.  
 ”گهر جي ٺهيل چانهه اٿو، ٿرين ۾ ههڙي ڪانه ملندو— وٺو ته....“ مرندي ڪسندي ڪوپ ورتي—  
 ٿرمارس رکي ڇهي سان ٺاڏائون جو ڦوڪ ٽي جهڙو وهائو ڪڍي وات سان ڦوڪي، پييءَ کي ان تي سمهاري ڇڏيائين.

”شڪر آهي جو اڄ سيءَ گهٽ آهي. نه ته سفر ۾ الائي ڪهڙو حال ٿئي ها.“  
 ”جي....!“

مون کان رڙ نڪري ويئي.  
 ”اوهانجي خيال ۾ هن کان به وڌيڪ سيءَ پئجي سگهي ٿو؟“  
 ”نه رڳو پئجي سگهي ٿو، پر پوندو رهيو آهي.“

لمحي لاء مون ڏي ائين ڏٺائين ڇڻ سڃاڻڻ جي  
 ڪوشش ڪندي هجي.

”اوهان شايد هتي جا نه آهيو؟“  
 ”جي ها.“

سندس نرم لهجي جي ڪري خوف ڪجهه گهٽ،  
 ٿيو ڳالهائڻ جو حوصلو مليو.  
 ”مان نواب شاه جو آهيان، اتي ايڏو سيءُ ڪونه  
 ٿو پوي.“

”نواب شاه ڪٿي آهي؟“  
 پورٽائيءَ مان پڇيائين. مونکي سندس معلومات تي  
 رحم اچڻ لڳو.  
 ”نواب شاه سنڌ جو چوٿون نمبر وڏو شهر ۽ مشهور  
 ضلعو آهي.“

”اڃا.... ته توهان ’سنڌي‘ آهيو....!“  
 اهڙي مثل لهجي ۾ چيائين، ڇڻ منهنجي سمورين  
 مدعين جي کيس اڳيئي خبر هئي، رڳو صورت ڏسڻ جي  
 آرزو هيس، جيڪا اجهو پوري ٿيس.  
 ”جي ها.“

هن جي چهري تي ناگواريءَ جون ريڪائون اڀري  
 آيون. ڪن گهڙين ٺاڻين ته چپ چاپ مون ڏي ڏسندي  
 رهي. منهنجي اندر ۾ ڪنهن اڃا تـل خوف وري ڪر  
 موڙيا. ماڙي ڪري ڪمبل ويڙهي ڪانٽس لاتعلق ٿي  
 ويهي رهيس. ڏنم ته رڪي رڪي چور نظرن سان مون ڏي

ڏسائين پئي. ڳچل دير تائين ماڻ رهڻ کانپوءِ نيٺ  
ڦاٽ ڪاڏائين.

”سنڌين بابت مون کي عجيب ڳالهيون ٻڌيون آهن.“  
مان چرڪي پوس! جنهن ڳالهه جو ٻي هئم، نيٺ  
ان سر ڪڍيو!! منهن تان ڪمبل هٽائي، سندس چهري  
۾ ڏسي اندازو لڳائڻ چاهيم ته آخر هن جي خيال ۾  
ڪهڙيون ڳالهيون ”عجيب“ ٿي ٿي سگهيون. پر چهري  
مان هوءَ مون کي هڪ پڙهيل ڳڙهيل باوقار خاتون  
نظر آئي، دل جهلي پڇيم:  
”مثال طور؟“

”نه هو سياسي طور اڃان سجاڳ نه ٿيا آهن. تعليم  
ڏانهن به توجهه ڪونه اٿن. ڪمائي ڪاٺڻ بدران چورين  
ڪري، ڌاڙا هڻي، ٻين جا حق هضم ڪن ٿا. پنهنجي ئي  
ضلعي جي ڪنهن شهر ۾ ويندا ته چوندا، ’پرديس ۾  
آيا آهيون‘. ڇا اهو صحيح آهي؟“

”محترم اوهان هڪ ئي سوال ۾ چار مختلف سوال  
پڇي ورتا آهن. هر سوال پنهنجي جاء تي ڀرپور سياسي  
& اقتصادي پس منظر رکي ٿو. مونکي ڪجهه وقت  
عنابت ڪري سگهو ته شايد مان پنهنجو نقطه نظر واضح  
ڪري سگهان.“

”توهان ائين نه سمجهيو ته خدانخواستہ مون پنهنجي  
طرفان اهو ’الزام‘ هنيو آهي. توهان کي شايد تعجب  
لڳي ته مون ڪڏهن ’سنڌ‘ ڏٺي به ڪانهي. مون ٻڌل

گالھ، ڪمي آهي.“

”مان عرض ڪري وڃان ته اوهان تصوير جي صرف هڪ رخ بابت ڪجهه ٻڌو آهي، جنهن ۾ ٻين ڪجهه صداقت آهي ته ڪجهه وڌاءُ — در اصل هيل ٽائين ڪنهن به حڪومت سنڌ جي گونائين مسئلن کي سنجيدگيءَ سان نٿي ڏسي جي ڪوشش نه ڪئي آهي. سنڌ جي بچيت جو وڏو حصو ته رڳو ڪراچيءَ تي خرچ ڪيو وڃي ٿو. باقي رقم مان ڪامورن ۽ ليڪيدارن جي ”ڏي وٺ“ کان پوءِ وڃي نالي واري مصرع بچي ٿي. جنهن مان ڪو ڪم نٿي ٿئي ته ته تعلقي ليول ٽائين مس ٿو پئجي. گونائين علائقن ڏانهن ته مڙهي خيڙ آهي. نه اسڪول، نه اسپتال، نه بجلي، نه رستو. ظاهر آهي ته اهڙي علائقي ۾ رهندڙ ڪو شخص ورهين کان پوءِ ضروري ڪم سانگي ڪنهن شهر ۾ اچي ٿو، ته شهر جو چهچتو ڏسي حيرت ۾ پئجي وڃي. مرڪيوري بلبن ۽ ٽيوب لائينن جي ڇمڪ، فلڪ بوس عمارتون، الٽرا ماڊرن چوڪريون، لارين ۽ موٽرن جون ڊگهيون قطارون ۽ ماڻهن جا انبوه ڏسي ڏندين آڱريون اچيو ويٺس....!! ڏک جي گالھ، ته اها آهي جو انهن هارين ۽ مزدورن کي ”ٻهراڙيءَ جا ڄڻ“ چئي شهر وارا مٿن ڏنوليون ڪندا آهن ۽ مختلف طريقن سان کين ڦريندا آهن — هاڻي اوهان خود انصاف هڪڙو ته اهڙي ماحول ۾ هڪ سادو انسان پنهنجو پاڻ کي پرديسي نه سمجهندو

تہ ٻيو ڇا سمجهندو....

هن جون اڪيون حيرت سان ڦاٿل ڏسي سمجهي ويس تہ ڏک سنڌائتو لڳس.

”جيڪڏهن سچ ٻچ ائين آهي تہ اها وڏي زدياني چئبي.... ڇا توهان کي اهڙن علائقن ۾ وڃڻ جو اتفاق ٿيو آهي؟“

”اتفاق ڇا، مان تہ رهائڻي اهڙي علائقي ۾ ٿو....! اوهان جي ٻين سوالن جا جواب پڻ ڏئي ٿو سگهان. خاص ڪري سياسي سجاڳيءَ واري نقطي لاءِ صرف ايترو چونڊس تہ ملڪ جي ويجهڙائي واري سياسي دؤر تي هڪ غير جانبدارانه نظر وجهڻ سان ان سوال جو جواب مليو وڃي. اهي سنڌ جا سياستدان ئي هئا، جن پيٽرول طبعي کي پيٽرولنڊڙن اڳيان ڪنڌ کڻي ڳالهائڻ جو شعور بخشيو.“

”پر ان جو نتيجو؟“

سوال ٻڌي هڪ ڪر تہ ڏکي ويس. لمجن جي خاموشيءَ کان پوءِ مناسب سمجهيم تہ اهڙي اڳري سوال جو ڪوڙو جواب ڏيڻ بدران، تاريخ کولي سندس اڳيان رکجي.

”محترم، اها ڪا نئين ڳالهه ڪانهي — مسلمان ملڪن ۾ سامراجي اشارن تي ائين هميشه ٿيندو رهيو آهي. ويجهڙائي واري دؤر تي ئي نظر وجهو. انڊونيشيا جي سوئيڪارنو کي معزول ۽ معتوب ڪيو ويو،

سعودي عرب جي شاه فيصل کي سندس ئي ڀائٽي هٿان  
 شوت ڪرايو ويو. بنگلاديش جي شيخ مجيب الرحمان  
 ۽ افغانستان جي سردار دائود کي ٻارن ٻچن سميت،  
 سندن ئي قومن هٿان ماريو ويو. ايران جي رضا شاه  
 پهلو کي جان بچائڻ لاءِ تخت ڇڏي ڪٽنب سميت  
 جلاوطن ٿيڻو پيو. مصر جي صدر سادات کي اسلامي  
 دنيا کان چني ڌار ڪيائون، ايران جي بني صدر کي  
 سوڙهو ڪيائون ته ملڪ ڇڏي ڀڄي ويو. ايران ۽ عراق  
 کي پاڻ ۾ لائي تباه ڪري ڇڏيائون. ايران ۾ ته  
 اندروني طرح به ڪوس وجهرائي ڇڏيائون. ياسر عرفات،  
 قذافي، حافظ اسد ۽ خومينيءَ جي پويان به لڳا پيا آهن....  
 در اصل وڏيون طاقتون نٿيون ڇاهين ته اسرندڙ  
 ملڪ، خاص ڪري اسلامي ملڪ سک جو سامه ڪڍي  
 سگهن. اسرندڙ ملڪ، وڏين طاقتن جي ٺاهيل هٿيارن  
 جون بهترين مارڪيٽون آهن. جيڪڏهن اتي امن ۽  
 سکون هوندو ته پوءِ هنن جي هٿيارن جو ڇا ٿيندو....؟  
 ڇا هنن جي معيشت تباه نه ٿيندي؟  
 ڳالهه پوري ڪيم ته مرڪي ڏٺائين.  
 ”اوهان شايد ليڪچرار آهيو؟“  
 ”جي نه، مان پرائمري ماستر آهيان.“  
 ”جي.....!!“  
 ائين رڙ ڪيائين، ڇن مڻن اڪيون پوري ڪوڙ  
 ڳالهايو هجي.



”اوهان يقين ڪريو، مان پراڻمري ماستر آهيان. سنڌي ادب ۾ ايس. اي ڪري چڪو آهيان، هائي پولٽيڪل سائنس ۾ ڪريان پيو. پر رهنڊس اهوئي ماستر.“  
 پنهنجي آئيندي کان مايوس هجڻ جو اعتراف ڪيم.  
 ”اها ته اوهان سان وڏي زيادتي چئي.“

”زيادتي ته منهنجي دوست غلام حسين سان آهي، جيڪو P. H. D. ڪري ڊاڪٽر نه ٿيو آهي. پر اڃان تائين ماسٽر ٿي آهي. اهڙا ٻيا به ڪوڙ مثال آهن.“  
 ”اسان ٻڌو ته سنڌين ۾ تعليم آهي ئي ڪانه، اوهان ته ڳالهه ٿي بي ٻڌائي آهي.“

”اوهان جو به ڏوھ ناهي، اسان ۾ هيڏانهن اچڻ جو رجحان ٿي ڪونهي. نه وري ڪڏهن اچڻ ڏنو ويو آهي. دراصل جيستائين اڄ وڃ ناهي، ميل ميل ڪونهي، هڪڙي علائقي جي سياسي، سماجي ۽ ثقافتي حالتن کان ٻيو علائقو ٻي خبر ٿي رهي ٿو. اهو مسئلو اڄ به حل طلب آهي.“

”جناب سچ پچو ته، مان اوهان جي حقيقت پسنديءَ کان ڏاڍو متاثر ٿي آهيان — هونءِ به اهڙا ماڻهو اتفاق سان ٿي ملندا آهن، جن کان متاثر ٿجي .... سچي ها! اسان هيتري دير کان ڳالهائيندا پيا اچون. پر واقفيت نه ڪانه ڪرائي سون .... مونکي عروج چوندا آهن. يو. بي. ايل ۾ اسسٽنٽ مئنيجر آهيان. ننڍيءَ پيڻ جي شادي ڪراچيءَ ۾ ٿي آهي، ان سان ملڻ پئي وڃان —

اوهان ٻڌايو ... ؟”

”مونکي دوست علي چوندا آهن. پيشي بابت ته اوهان کي ٻڌائي چڪو آهيان، نواب شاه کان ٿورو پرتي هڪ ننڍڙي گهٽ ۾ رهندو آهيان. هتي هڪ قيدي دوست سان ملڻ آيو هئس.“

”دوست علي صاحب، اوهان سان ملي ڏاڍي خوشي ٿي. خاص ڪري سنڌ ۽ سنڌين بابت ڪي اهم ڳالهون معلوم ڪري، معلومات ۾ چڱو اضافو ٿيو آهي. ڪيڏي نه خوش قسمت هوندي اها ”خاتون“ جنهن کي اوهان چونڊيو هوندو....!“

”معاف ڪجو، مون اڃان تائين اهڙي غلطي ناهي ڪئي.“

”جي ...!!“

”مون اڃان شادي نه ڪئي آهي.“

”واقعي؟؟“

”ها.“

”سبب؟“

”پنهنجي معاشي بدحالي ۽ غير يقيني روزگار.“

”انهن جو اوهان جي شاديءَ سان ڪهڙو تعلق؟“

”نه رڳو تعلق آهي، پر ڏاڍو گهرو تعلق آهي—

مان هڪ تعليم يافتہ ۽ صحتمند نوجوان هوندي به ايترو

نتو ڪمائي سگهان جو پنهنجي پوڙهيءَ ماءُ ۽ ٻن ڀينرن

سان گڏ سڀو ڏڪر کائي، سڪ سان سمهي سگهان....

۴ سچ پڇو ته هن انڌي منڊي نوڪريءَ تي به ڀروسو ڪونهي ته، جاري به رهندي يا ڪنهن جمعي اشاري تي ڪسجي ويندي. ان ڪري نٿو چاهيان ته قوم جي ڪنهن بي گناه، نياڻيءَ کي شاديءَ جي بهاني ڦاسائي، بڪون ڏيئي سندس جيئڻ حرام ڪري ڇڏيان. اڃا به ائين ڇو مناسب ٿيندو ته هنن حالتن ۾ مان پنهنجي نسل کي جنم ڏيڻ کان قاصر آهيان....!“

”عجيب سوچ آهي اوهان جي.“

مون پنهنجيءَ شخصيت کي بحث جو موضوع بنائڻ مناسب نه سمجهيو. گفتگوءَ جو رخ بدلائڻ جي ڪوشش ڪيم:

”اوهان پنهنجي ’مسٽر‘ بابت ڪجهه نه ٻڌايو آهي.“

ائين نهاريائين، ڇڻ مون ڪو ناقابل بحث موضوع ڇيڙيو هجي. ڊگهو ساھ، کڻي، اکيون جهڪائي ڇڏيائين. ”ان جي ڊيٽ ٿي وئي....“

ڏک ۾ ٻڌل آواز ٻڌي، ڏکي ويس. ههڙي عورت کي، هن عمر ۾ ’بيوه‘ ڪري آخر قدرت کي مليو ڇا؟ هي ته تصور کي حقيقي روپ ۾ ڏسڻ جا ڏينهن آهن. خواهشن کي تڪميل تائين پهچائڻ جي عمر آهي. خوابن جي تعبير ماڻڻ جي وهي آهي. پر قدرت نه سٺو. ”ڇا ٿيو هئس؟“

”بلڊ ڪينسر — هزارين روپيا علاج ٿي ڳاري

ڇڏيائين، ملڪ کان ٻاهر به ويو، پر سڀ فضول.... به

سال ٿي ويا اٿس.

لڙڪ پنبڻين ۾ اٽڪي پيس.

”عروج بيبي، انسان ويچارو ڏاڍو بيوس آهي، هو  
ڪنهن کي ڏڪندو ڏسي، ڏکي نه سگهي ٿو، پر ڏک  
ورهائي نٿو سگهي.“

هن گهٽ ڏيئي، اڪيون اگهيون - بهتر سمجهيم ته  
نه رڳو اهو - موضوع ترڪ ڪجي، پر في الحال مرڳوئي  
ڪٿي ماٺ ڪجي - هن بيبيءَ جي منهن ۾ چٽاڻي ڏٺو.  
۽ سندس منهن تي وڪريل وارن کي هٿاڻي ڳل تي  
ٽپڪي ڏنائين -

”ٻن سالن ۾ اوهان کي ڪڏهن اڪيلائيءَ جو  
احساس نه ٿيو آهي؟“

لاشعوري طور وري به ساڳيو موضوع چيڙي وڌو.  
جهريل نگاهون ڪٿي ڏنائين.  
”اوهان ڇا ٿا سمجهو؟“

اڌورو جملو سندس اندروني ڪيفيت جو چڻ  
ايڪسري پرنٽ هو، جنهن ۾ ذهني انتشار، باسيت ۽  
تشخص جي ٻهي ٻوڻ جون سموريون ڪيفيتون نمايان  
هيون. جملو مڪمل ڪري ها ته شايد اهوئي چوي ها  
ته ’ساڻيءَ کان وڇڙي زندهه رهڻ کان بهتر آهي ته  
مري وڃجي!‘

ماحول ڏاڍو گنپير ٿي ويو. مون شيشي مان ٻاهر  
ڏٺو، ڪنهن ايندڙ شهر جي ’ڪچي آباديءَ‘ جون

جڳههون ۽ جهوپڙيون نظر آيون. گاڏيءَ جي رفتار  
زري ٿيڻ لڳي.

”ڪهڙي اسٽيشن آهي؟“

مون دريءَ مان منهن ڪڍي، ريل جي پاسي ۾  
اڳل بورڊ ڏانهن ڏٺو.

”ميان چنون آهي.“

گاڏي بيهندي ئي گهورڙين جي پوري ٽيم گاڏن  
۾ ڪاٽجي پئي. گوڙ تي بيبيءَ جي اک کلي پئي.  
سائس ڪيس چڪي پنهنجي پاسي ۾ ويهاريو.

”امان ڪراچي اچي ويئي؟“

بيبيءَ اڪيون مھتيندي، پليٽ فارم جون بتيون  
ڏسي پڇيو.

”نه پٽ، اڃان گهڻو پري آهي.“

هن ست ڏيئي سيٽ هيٺان رکيل پلاسٽڪ واري  
چهي مان وڏو ٽفن ڪڍي، سيٽ تي کولي رکيو.

”اچو ماني کائون.“

”مهرباني، مونکي طلب ڪانهي. اوھين پلي کائو.“

”اٿين وري ڪيئن ڪاٽينداسين — جناب هيئر اسان  
هڪ ئي گهر جا ڀاتي آھيون ڏک سک ۾ ساٿ ڏيو  
آھي.... اچو اچو، نه ته اسان به نه ڪاٽينداسين.“

هن بيبيءَ کي هنج ۾ ويهاري، ٻئي طرف منهنجي  
لاءِ جاءِ ڇڏي. اسانکي شروع کان وٺي ايڏو گهرو ڏسي،  
آس پاس وارن مسافرن کي پڪ ٿي ته اسان پنهنجا پاڻ

۾ آهيون، ان ڪري اسان جي گالهين ڏانهن ڏيان ڪونه پئي ڏٺائون. ۽ نه وري ٻين جي موجودگيءَ جي ڪري اسان ڪو حجاب ٿي ڪيو.

”مون سوچيو سفر ڊگهو آهي، ريل ۾ چڱي شيءِ ملڻ جي اميد ڪرڻ ٿي بيڪار آهي، ڇو ته گهر جي ماني ڪٿڻجي.“

مون سندس دورانمديشيءَ جي تعريف ڪئي. ماني کائڻ بعد هن چڱي مان پيٽي جون ڪجهه چليل ڦارون ڪڍي رکيون.

”ماني کائڻ کانپوءِ، پيٽو کائڻ اڃان به وڌيڪ فائديمند آهي.“

”ها، واقعي پيٽو کاڌي کسي گاريندو آهي. ان ڪري ئي ته پوڙهين منهن جي گوشت رڌڻ وقت پيٽي جو ذرو به ڊيگڙي ۾ وجهي ڇڏبو آهي ته جيئن گوشت جلدي گهري وڃي.“

”رڌ پچاءُ ڪرڻ ته عورتن جو ڪم آهي، توهان کي ڪيئن خبر پئي؟“ هڪڙو ٽهڪ ڏيندي چيائين.

”هو اهو چڙو مرد، جيڪو گهر کان ٻاهر نوڪري ڪندو هجي، رڌ پچاءُ جو سمورو ڪم سگهي وٺندو آهي.“

”ان جو مطلب ته جنهن خوش نصيب کي اوهان جي شريڪ حيات هجڻ جو ’شرف‘ حاصل ٿيندو، سا رڌ پچاءُ جي معاملي ۾ به رس گائيد نه ٿيندي!“

”اهو آهي ته صحيح، پر .... في الحال اهڙا آثار

ڪونه ٿا نظر اچن.“

”جي آثار پيدا ٿي پون ته....؟“

مون کي ائين لڳو، ڇڻ ڪانپياڻيءَ ۾ ڳوڙهي وانگر گهمائي گهمائي ڪنهن مون کي اڇلايو هجي. هوءَ اکين ۾ شرارت ڀري، جواب طلب نگاهن سان گهوريندي رهي.

”شايد.... شايد ان سوال جي جواب سان مان هيٺيئر انصاف نه ڪري سگهان....“

هن ڏانهن نهارڻ کان سواءِ چيس. ۽ ڄاڻي ٻجهي ڪتاب کولي مصروف ٿيڻ جي ڪوشش ڪيم.

”آخر اهو ڪهڙو ڪتاب آهي، جنهن ۾ ايڏي دلچسپي وٺو پيا؟“

اهڙي ڪروڌ مان چيائين، جو سمجهي ويس ته منهنجو انوائٽل ڪيس ڇڱو نه لڳو.

”بال جبريل آهي اقبال جو.“

”ڇڻبو ته شاعريءَ سان ڏاڍو لڳاءُ اٿو؟“

”ها— شاعريءَ سان به لڳاءُ اٿم — منهنجي خيال ۾ هر پڙهيل ڳڙهيل ماڻهوءَ کي ادب جي سڀني صنفن جو مطالعو ڪرڻ گهرجي. مطالعي سان اصولن ۾ پختگي اچي ٿي ۽ زندگيءَ ۾ حسن پيدا ٿئي ٿو — مطالعي جو ذوق نه اوهان کي به هوندو؟“

ڪيس نئين موضوع سان لڳائڻ جي ڪوشش ڪيم.

”ها.... ڪنهن زماني ۾ هو. تڏهن ڪچا ڦڪا شعر به لکندي هيس. پر دوست علي صاحب، جڏهن دل جا

زخم جھري پوندا آهن، تڏهن سموريون دلچسپيون ختم  
ٿي وينديون آهن....“

هوءَ ڏکاري ٿي ويئي.

”زخمن جي جھري پوڻ کان پوءِ ئي صحيح معنيٰ  
۾ تخليقي عمل جي ابتدا ٿيندي آهي عروج، ذهني عذاب  
۽ پيڙائون پوکڻ وقت، تخليقڪار جي قلم ۾ مس بدران،  
جگر جو خون ڪم ڪندو آهي. ۽ خون جگر سان  
لکيل تحرير، گلن جيان معطر ۽ صبح جي ڪرڻن جيان  
پوتر هوندي آهي، جيڪا تخليقڪار جي تصور جو عڪس  
بنجي، کيس امر ڪري ڇڏيندي آهي. هڪ سچو  
تخليقڪار پنهنجي دؤر جو امين هوندو آهي. وقت جي  
هر گهڙي، هر لمحو کانئس انصاف جو طالب هوندو  
آهي. ايندڙ نسلن لاءِ هڪ قابل قدر ادبي ورثو ڇڏڻ  
لاءِ ضروري آهي ته اوهان پنهنجين جامد تخليقي صلاحيتن  
۾ سنڌوءَ جي ڇولين جهڙو ٿرڻو ۽ هماليه جي آبشارن  
جھڙي رواني پيدا ڪريو — منهنجي خيال ۾ هڪ  
تخليقڪار جو اهوئي ادبي ۽ سماجي ڪارج ٿي سگهي  
ٿو....“

هن ڊگهو ساھ کڻي ڪنڌ جهڪائي ڇڏيو.  
”دوست صاحب، اوهان ته مون کي چرڪائي ڇڏيو  
آهي.... سچ پچو ته اوهان جي سامهون ليڪڪ سڏائيندي  
مون کي ته لڄ پئي اچي.“  
”ائين نه چؤ عروج. مان ته ادب جو هڪ ادبي



’قاري‘ آهيان ۽ قاري ڪيڏو به ڪٿي با ذوق چوند هجي،  
 پر ’سرجههار‘ جي پيٽ ۾ ٿانوي حيثيت رکي ٿو.“  
 ڪجهه چوڻ بدران هڪ لمحي لاءِ هن منهن ڪٿي  
 گهوري ڏٺو.... اوجاڳي، سفر ۽ سڀءَ جي ڪري سندس  
 منهن لٿل ۽ اڪيون گوريون پئي لڳيون.  
 ”اوهان کي شايد ننڊ پئي اچي.... پلي آرام ڪريو.  
 رات به ڪافي گذري وئي آهي.“  
 هن ڪوبه جواب نه ڏنو. مان ڪمبل ۾ ويڙهجي  
 سيڙهجي ويهي رهيس.

”ٿاڻير ڇا ٿيو؟“

جيتوڻيڪ وٽس به گهڙي هئي.... يا ٿي سگهي ٿو  
 ننڊ جي گهيرت ڪري پنهنجي گهڙيءَ جو خيال نه رهيس.  
 ”ٻارهن پنجيتاليهه ٿيا آهن.“

هن جون اڪيون نه چاهيندي به ٻونجڻ لڳيون.  
 سميت تي بيبي ستي پئي هئي. هن جي سمهڻ جي گنجائش  
 ئي نه هئي. شايد ان ڪري سمهڻ نه پئي چاهيائين.  
 ”اوهان کي اتي سمهڻ ۾ تڪليف ٿئي ته مان اچي  
 اتي ويهان، جي اوهان منهنجيءَ جاءِ تي سمهڻ چاهيو ته؟“  
 ”نوهان کي ننڊ نٿي اچي ڇا؟“

زوريءَ اڪيون پئي ڳالهائين.

”في الحال ته ڪانه ٿي اچي، جي ايندي به نه ويٺي ويندي  
 جهٽڪڙي ڪاڻي وٺندس. پر اوهان کي ويهڻ ۾ تڪليف  
 ٿيندي— اچو، هن پاسي اچو....“

مان بيبيء وٽ وڃي وينس ۽ هوء منهنجيء سيٺ  
 تي ٻهي پئي .  
 ”دوست.“  
 ”جيء.“

”گاڏي ڪيڏي مهل نواب شاه پهچندي؟“  
 ”شايد صبح جوئي ڪنهن وقت پهچندي. صحيح  
 وقت جو اندازو ته مون کي به ڪونهي.“  
 هن جون اکيون پورجي ويون. ۽ مون ’بال جبريل‘  
 ۾ اکيون کپائي ڇڏيون. پر اندر ۾ ٿيندڙ اٿل پتل جي  
 ڪري پڙهي نه سگهيس. ڪڏهن اکين ۾ لفظ ترورا  
 ٿيو ٿي ويا ته ڪڏهن ذهن ۾ اڻ ڏٺا عڪس چٽجيو پئي ويا  
 ته ڪڏهن وري ننڊ کان اکيون پورجيو پئي ويون. ڪتاب  
 بند ڪري سوچڻ لڳس ته گاڏيءَ ۾ وڪ وڪ تي ماڻهوءَ  
 هوندي به ڪيڏو نه سڪون آهي. ڪيڏي نه ماڻار  
 آهي! اهڙي سڪ، اهڙي سڪون لاءِ ورهين کان واجهائيندو  
 رهيو آهيان. اهڙن مخلص ۽ ملنسار انسانن جي تلاش  
 ۾ هنڌ هنڌ ٺوڪرون کائيندو رهيو آهيان، پر سواءِ  
 مايوسي ۽ محروميءَ جي ڪجهه نه مليو. آرزو وري به  
 پوري ٿي ته ڪٿي؟ ٿرين ۾! ڪيڏو نه سٺو ٿئي جيڪر  
 سڄي زندگي ٿرين ۾ ئي گذري وڃي....!! هر ايندڙ  
 مسافر جي مرڪي آجيان ڪجي، هر لهندڙ مسافر کي  
 خوشگوار يادن جي خزانن سان سالا مال ڪري  
 موڪلجي.... اسان جي سوسائٽيءَ کان ته عوامي ايڪسپريس

بهتر آهي. جنهن ۾ گهٽ ۾ گهٽ اهو حيال نه ڪونه  
 ٿو اچي ته ’هوءَ‘ سيٽ والارجي، هن جيءَ سيٽ تي  
 قبضو ڪجي.... سوسائٽيءَ ۾ ته ماڻهو ڪرسيءَ تان سر  
 ڏيندا آهن. ڪي ڪرسي ڪسڻ تي نه ڪي ڪرسي  
 بچائڻ تي. ڇڻ اصل شيءِ ڪرسي آهي ۽ انسان ان جو  
 محض هڪ نمڪ حلال چوڪيدار....! ڪاش اهڙو ڪو  
 دؤر اچي، جو ڪرسيءَ بدران انسان ڪي ئي ’اصل شيءِ‘  
 مڃيو وڃي. ڪاش اهڙو.... ڪاش....

....                      ....                      ....

پنيءَ تي هلاڪي ٽپڪي محسوس ٿي. جاگي پيس.  
 سامهون عروج چانهن جو ڪوپ کنيو بيٺي هئي. ڪانڊس  
 ڪوپ وٺندي گهڙيءَ ڏانهن ڏٺم. ساڍا چار ٿيا هئا....  
 ڪمبل مٿي تان لهي ويو هو، ڪتاب هيٺ ڪري  
 پيو هو، جيڪو عروج کڻي منهنجي پاسي ۾ رکيو.

”توهان ڪيڏي مهل اٿيون آهيو؟“

”اجهو هاڻي....“

”بيبيءَ لاءِ چانهه رکي اٿو؟“

”چانهه گهڻي آهي، ڪراچيءَ تائين ڪانه ڪٽندي —“

سيءَ لڳيو ٿو ته ڪمبل ڏيانو؟“

”نه، مهرباني. اها پيشه ڪش ته پاڻ مان توهان کي

ڪريان ها.“

هن ننڍاڪڙن نيمن سان نهاريندي، منهن تي ڪريل

وارن کي جائيتو ڪيو.

”هاڻي توهان پنهنجيءَ سيٽ تي وڃي ٿورو آرام ڪريو. سڄي رات ويٺي گذاري اٿو.“

”نه، هاڻي ته ڏينهن ٿيڻ وارو آهي، نمڊ ڪٿان ايندي.“  
 هوءُ منهنجي پير ۾ ويهي رهي. سيٽ جي ٿيڪ تي پاڻ کي ڀرو ڇڏي ڏنائين.  
 ”دوست.“

”جيءُ.“

”مان سمجهان ٿي برپتن ۾ ڪي اهڙا گل به ٿڙندا آهن، جن جي خوشبوءِ باغن ۾ پليل گلن کان وڌيڪ موهيندڙ ۽ رنگ وڌيڪ پرڪشش هوندا آهن. اوهان جو ڇا خيال آهي؟“

”عروج — مان اها گجهارت پهچي نه سگهيو آهيان. مون سان اهڙيون گالهليون نه ڪر، جن جي نه، نائين پهچڻ جي جا ڪوڙ ڪندي پنهنجي زندگي ڪپائي ڇڏيان، پر پهچي نه سگهان....!!“

ڪجهه چوڻ کان سواءِ هن مون ڏي گهوري ڏٺو. ۽ پرس مان وزيتنگ ڪارڊ ڪڍيائين.

”هي پاڻ وٽ رکيو. ڪڏهن لاهور اچڻ ٿئي ته ياد ڪيو.“

مون ’ٽئنگهيو‘ چئي ڪارڊ ڪيسي ۾ وجهي ڇڏيو. هوءُ ائين نهارڻ لڳي ڇڻ مون وٽان به ڪنهن ڪارڊ ملڻ جي اميد هجيس. جڏهن پائمرادو اها اميد پوري نه

ٿيس ته چئي ڏنائين :

”اوهان پنهنجو ڪارڊ نه ڏيندو؟“

”مان ڪهڙو وڏو ماڻهو آهيان جو ڪارڊن جي ضرورت پوي.... خير، اوهان کي خط لکڻ مهل ائڊريس ضرور لکندس.“

”انسان جي عظمت کي عهدن جي سامهه ۾ نه ٿورو آهي دوست! اوهان جيڪا عزت ٻين کي ڏيو ٿا، سان توهان جي عظمت آهي، ۽ ان جي عيوض اوهان اڃان به وڌيڪ جا مستحق آهيو.“

”ڪاش هر انسان اوهان وانگر سوچي!“

هڪ دفعو وري خاموشي ڄاڻجي ويئي. ائين ٻئي لڳو ڄڻ اسان وٽ يا ته ڳالهائڻ لاءِ لفظ نه رهيا، يا ڳالهائڻ جي طاقت ڪسجي ويئي — اوچتو هڪ ننڍڙي اسٽيشن تي نظر پئي. ميٽائين رنگ جي بلڊنگ تي ڪارن اڪرن ۾ ”ٻانڌي“ لکيل ڏسي ڏکي ويس. ايڏو ڊگهو سفر ايترو جلد ڪيئن ڪٿي پيو!

”عروج!“

”جيءُ.“

”سمجهان ٿو ته منهنجي اسٽيشن ويجهو اچي وئي آهي!“

ڄڻ قبر مان مردي پڙڪيو.

”نه ته!“

هو ڇرڪجي پئي.

”بس ڪي پندرهن ويهه ميل مس هوندا.“  
 هو ٽپي ۽ ۾ پئجي ويئي. لمجن جي خاموشيءَ کان  
 پوءِ پاسو ورائي پڇيائين:

”اوهان جو ڳوٺ شهر کان ڪيترو پري آهي؟“  
 ”پندرهن ميل کن.“

”ڳوٺ تائين ٽرانسپورٽ جي سهوليت آهي؟“  
 ”ڏهن ميلن تائين نه آهي، باقي پنج ميل کن پنڌ  
 ڪرڻو پوي ٿو.“

”نواب شاه کان ڪراچي تائين ڪيترو مفاصلو آهي؟“  
 ”هوندو ڏيڍ سؤ ميل کن — ڇو؟“

”ائين.... ٻيلا صبح مهل ڪراچيءَ لاءِ ٽرين ملي  
 سگهندي آهي؟“

”ها، پر توهان اهي سوال ڇو ٿيون پڇو؟“  
 ”ائين ئي معلومات لاءِ.“

هن جي بيچيني وڌندي ويئي.  
 ”دوست.“

”جيءُ.“

”.....“

هو ڪالهاڻي نه سگهي.

”ڇو، ڇا ٿيون چوڻ چاهيو؟“

”ڪجهه نه. بس ائين ئي....“

مان لهڻ وارو آهيان عروج. پر هي منهنجي زندگيءَ جو  
 اڻ وسرندڙ سفر آهي.... حيران آهيان ته جن چهرن جي

نلاش ۾ جوگي بڻجي در در ڀٽڪڻو ٿو پوي. ته به ڏسڻ  
 نصيب نٿو ٿئي، سي هلندي هلندي ڪيئن مليو وڃن!!“  
 مون ساهيون ڪندي، وقفا ڏيندي جملو پورو ڪيو.  
 جي لفظ اجهن ها ته شايد اڃان به ڪجهه چوان ها — هن  
 ڊگهو ساهه کڻي، بيبيءَ کي ننڊ مان پٽي اٿاريو.  
 ”لبنئي.... لبنئي.... انڪل وڃي پيو، اٿي ’ڏا ڏا‘  
 ڪرينس پٽ!“

بيبيءَ اکيون ملي، پنهنجا پٽڪڙا هٿ کڻي مون کي  
 ’ڏا ڏا‘ ڪيو. مون جهڪي ڪيس ’پڇي‘ ڏني ۽ بڻگ  
 کڻي در ڏانهن وڌيس، ته عروج سڏ ڪيو.  
 مان مڙي سندس اڳيان اچي بيٺس.  
 ”ڇو.“

”وڃو پيا....“

پنل اکيون کڻي ڏٺائين.

”وڃڻوئي پيو.“

”ٻڌو، مون شروع شروع ۾ سنڌين بابت ڪجهه  
 ٻڌل ڳالهائون اوهان سان ڪيون هيون، ياد اٿو؟“  
 ”ها — ڇڱيءَ طرح.“

”مان اهي لفظ واپس ٿي وٺان.“

اڪيون ٽمي پيس. مون ڏک ٻڌي سندس منهن ۾  
 ڏٺو. پنهنجا لڙڪ ضبط ڪندي صرف ’ٽٽڪيو‘ چئي

تيزيءَ سان گاڏيءَ مان لهي ويس. ويندڙ گاڏيءَ مان  
 نظر نهار تائين عروج دريءَ مان نهاريندي، هٿ لوڏيندي  
 رهي ۽ گاڏي ٿٽل تاري جيان نظرن کان غائب ٿي ويئي.  
 مونکي ائين لڳو جهڙوڪر منهنجي وجود کي نهن  
 کان چوڻيءَ تائين ڪرڻ سان چي-ري، ٻن حصن ۾  
 ورهايو ويو. هڪڙو حصو پليٽ فارم جي پٿرائين بينچ  
 تي پيو هو ته ٻيو حصو گاڏيءَ ۾ رهجي ويو...!!! \*



## هو، جيڪو سڌري نه سگهيو

هو جڏهن ڪراچي مان نڪتو هو. تڏهن نه ته ايڏي تعداد ۾ هيڏيون اوچيون اوچيون بلڊنگون هيون، نه وري ماڻهن ۽ گاڏين جي هيڏي پيڙ هي. هاڻ جڏهن لڳ ڀڳ پنجن سالن کان پوءِ موٽيو آهي ته پنهنجو پاڻ کي اڻڻو ڀيو سمجهي.

پنجن سالن ۾ ته ڪراچيءَ جو مھاندوئي مٽجي ويو آهي. سڀ پئسي جا ڪرڻا آهن. پئسو هٿ ۾ هوندو آهي ته هٿ هروڀرو به ڇرڻ لڳندا آهن. ان ڪري ئي ته رٽز، مئجسٽرڪ، پيراڊائيز ۽ ڪمپيٽل جهڙيون وچ شهر ۾ ٺهيل سٽيمائون ٻاهري، سڀر مارڪيٽون ٺاهيون ويون آهن. ڪو دؤر هو جو ماڻهو شوق ڪري سٽيمائون ٺهرائيندا هئا ۽ اڄ هرڪو سٽيمائون ٻهرائي پيو ڪو ڪاروبار شروع ڪرڻ جي چڪر ۾ آهي. وقت بدلجي ويو حالتون بدلجي ويون، سوشلزم کي رد ڪرايو ويو، اسلام ڏانهن ماڻهن جو ڌيان ڇڪايو پيو وڃي ۽ اسلام ۾ تصوير ڪشي گناهه آهي، ان ڪري سٽيمائون جي اهميت آهستي آهستي ختم ٿيندي پئي وڃي. هن جو ڪاروبار به ته سٽيمائون سان واسطو رکي ٿو.

سٺنيمائڻن جو اهو حشر آهي ته هن جي ڪاروبار جو ڇا ٿيندو؟ اهو ته ان مان به ظاهر آهي ته هن وارو ادارو ئي ختم ٿي ويو. ان جاءِ تي ڪا ”ريڪروٽنگ“ ايجنسي ڪلي ويٺي آهي. اڄ ڪلهه اهو ڪاروبار پنهنجي عروج تي آهي. خاص ڪري ڪراچيءَ ۾ ته اهڙو ڪو ٻيو ڌنڌوئي ڪونهي. ايجنٽن جا سڪڻا دلاسا به سون جي ساهمي ۾ ٿيا نٿن! ڪنهن جي پياڳ سان ريس ناهي.... اصل مسئلو آهي پئسي جو. پئسو، پئسي کي ڪمائي ٿو.

هو ’ڪريم سينئر‘ وڌان ٿيندو، محبوب مارڪيٽ کان ڦري ايلفيءَ ڏانهن مڙي ٿو.... ايلفي اڄ به ايلفي آهي! توڙي ڪٿي سوين سپر مارڪيٽون ٺهن، پر ايلفيءَ جي صحت تي ڪو اثر نٿو پئجي سگهي. اڄ به اهي ئي دل لپائيندڙ جلوا، من موھيندڙ منظر آهن. نظر نهار تائين رستي جي ٻنهي پاسي ڪارون ٿي ڪارون آهن، پر سڀ پرايون آهن. هن جو ته ڪجهه ڪونهي. ڪجهه اٿس، ته فقط اهي ڏوڪڙ، جيڪي اڃا ڪيسي ۾ باقي اٿس. جيڪي گذريل ڪجهه ڏينهن کان ٻرندڙ ميڻ بڻي ۽ جيان آهستي آهستي گهٽ ٿيندا پيا وڃن. ۽ ڏينهن ٻن ۾ گهٽجي گهٽجي بلڪل ئي ختم ٿي ويندا، پوءِ وٽس ڪجهه به نه رهندو. هڪ دفعو وري سڄو ٿي ويندو. پاڻي پاڻيءَ لاءِ واجهائيندو. ناحق آيو آهي. هروڀرو به ٿي سؤ خرچ ڪيائين، ڌڪا به کائائين، دل به سڪايائين.

پنڌڻي اجايو ويس. مطلبي محبوبه وانگر ڪراچيءَ به  
 ڪانٽس منهن موڙي ڇڏيو آهي. احساس ئي ڪونه ٿيس  
 ته هن به ڪي ڏينهن سندس خدمت ۾ گذاريا ڪيس  
 بي مانو نه ڪري ....  
 ”هيلو ....“

چرڪ ڀري سامهون ڏسي ٿو. سرمي ساڙهي ۴  
 سليوٽيس بلائوز ۾ ملبوس ڪا سانوري سلوٽي قدآور  
 عورت سندس اڳ جهليو بيٺي آهي، منهن تي عجيب  
 مسڪراھٽ اٿس۔ هو واٽڙو ٿي بيهي ٿو رهي. هوءَ  
 ڀرون ٿاڻي، ڇهن ڪي عجيب ادا سان موڙو ٿي ڏئي.  
 ”آءُ ٿنڪ يو آر مسٽر فيض قريشي.“

هو تھان ئي وڌيڪ حيران ٿي ٿو وڃي، گيتون  
 ڏيندي پڻڪي ٿو:

”بيس .... بيس مٽدم. بٽ .... بٽ آءُ ايم ساري،  
 آءُ ڪانٽ آئڊينٽفائيو!“

موت ۾ هوءَ وات تي هٿ رکي هلاڪڙو ٿڪ  
 ڏئي ٿي:

”فيض، مان خاور آهيان. ڪونه سڃاتو؟“  
 ”اڙي ....!!“

هن جي وات مان بي اختيار نڪري وڃي ٿو، پر  
 اهو ”اڙي“ رکڻ ٽن حرفن وارو ڪو ننڍڙو لفظ نه  
 رهيو، بلڪ هڪ اهڙي ڪنڊيڙي بلجي ويو جنهن ۾  
 ۱۸۲۵ ڏينهن ٻڌل هئا، هو حيرت گادڙ خوشيءَ مان

چوي ٿو :

”سڃاڻندي ڪمال ڪري ڇڏيو آٿو. سچ پچ ته مون نوهان کي نه سڃاتو.“

هوءَ ٻئي هٿ اهرم تي ٻڌي ڪنڌ هڪ طرف ٿورو جهڪائي، لپائيندڙ ادا سان پڇي ٿي :

”ڪيڏانهن پيا وڃو؟“

”ائين ئي ٿورو ڇڪر....“

”اچو ته ٿوري دير هلي ڪٿي ويهون، تڪڙ نه ڪانه اٿو نه؟“

”ايڏي نه ڪانهي.“

هوءَ تـريـل تـڪـيـل قـدمـن سان، ٻيل جيان ٿلندي، ساڙهيءَ جو پلمه ڪلهي تي ٺاهيندي اڳيان اڳيان هلڻ لڳي ٿي ۽ هو اهو سوچي ته ’ماڻهو ڇا سمجهندا ته هو هن جو ڇا لڳي؟‘ مٿل مٿل وڪن سان سندس پويان هلي ٿو. ۽ ۽ ۽ ويهن ٿا.

”ڇا هلندو؟“

”جيڪو اوهان چاهيو.“

هوءَ ويتر کي آرڊر ڏئي ٿي. ۽ منهن تي لڙي آيل ڪٽيل وارن کي جائيتو ڪندي پڇيس ٿي :

”ڪٿي آهيو. سالن کان پوءِ ڏسڻ ۾ آيا آهيو؟“

”نوهان کي شايد خبر هجي ته مان انهن ئي ڏينهن ۾ ڪراچي ڇڏي گهٽ هليو ويو هئس. پنج سال کن

تہ اني گاڏو رڳھليم، پر مزدو نہ آيو. وري موٽي آيس. اڄ هتي چوٿون ڏينهن اٿس. هڪ ٻہ ٻراڻا ساڻي مليا به تہ نہ ملڻ جهڙا... ماڻهن جي هلڻ جا انداز ئي بدلجي ويا آهن. ويس جو پنهنجي پراڻي آفيس ڏانهن، تہ اني تہ دنياڻي بدلجي ويئي آهي. ڪا ”ريڪروٽنگ ايجنسي“ ڪلي آهي. اسان واري اداري جو تہ ڪو نالو نشان ئي باقي نہ رهيو. ڏاڍو ٻس هارٽيڊ ٿي پيو هئس، جو اڃانڪ اوهان سان ملاقات ٿي ويئي.

”ڪراچي ڏاڍو ظالم شهر آهي فيض صاحب. هيءُ جهڙي تهڙي ماڻهوءَ کي تہ ائين ٻاهر ٽڙي ڇڏيندو آهي، جيئن سمنڊ جون چوليون مثل جانور کي....! ڪراچيءَ ۾ رهڻ، ۽ رهي ڪمائن لاه دل گردي جي ضرورت آهي. توهان کي ياد هوندو تہ ڪنهن زماني ۾ سان ڪمپنين ۾ ڌڪا کائيندي هيس، ڪا لفٽ ٿي نٿي ملي. پر مون حالتن جو مقابلو ڪيو. وقتي ناکامين ۽ مايوسين کان هار نہ قبوليم. اڄ خدا جي فضل سان مون وٽ سڀ ڪجهه آهي.“

خاور لفظ ”سڀ ڪجهه“ تي ايڏو زور ڏنو، جو فيض اڃاڻي دهجي ويو. هو رڳو اکيون ٽمڪائي کيس ڏسندو رهي ٿو. خاور سينڊ وچ کائي، تشو پيپر سان هٿ آڳهندي هن ڏانهن ڏسي ٿي.

”هاڻي ڪهڙو پروگرام اٿو؟“  
 ”مطلب؟“

”مطلب ته سروس وغيره جو ڪو بندوبست ڪيو اٿو...؟“

”نه، اڃا ڪونه ٿيو آهي. ۽ شايد ٿئي به نه.“  
 ”دل وڏي ڪريو، ڇو ٿا مایوس ٿيو. اوهان جهڙي ڪم جي ماڻهوءَ لاءِ نوڪريون ڪوڙ-هي منهنجو ڪارڊ اٿو. ڪيڏي مهل به هليا اچو. منهنجي ”اداري“ جا دروازا اوهان لاءِ کليل رهندا.“ هو ڪارڊ وٺندي حيرت ۾ پئجي وڃي ٿو ته هاڻي هو ”پنهنجي“ اداري واري به ٿي ويهي آهي! ڪارڊ ڏانهن ڏسي ٿو.

خاور ماڊلنگ سينٽر

گلشن اقبال ڪراچي

فون نمبر .... ....

”ته هاڻي توهان ذاتي ادارو کوليو آهي .... سٺو، ڏاڍو سٺو.“

”بس، پيٽ گذر لاءِ ڪجهه ته ڪرڻو پوي ٿو نه. حالانڪ ان کان وڌيڪ انڪم ٻين ڌنڌن ۾ هئي، پر هن ڪم سان منهنجي دلچسپيءَ جو مسئلو به هو. پنج ڇهه سال ماڊلنگ ڪندي ٿورو ٿورو ڪاروباري تجربو به ٿي پيو، ان ڪري سنڀالڻ ۾ به آساني پئي لڳي.“

”ها- ڪنهن به ڪاروبار جي سلسلي ۾ سڙمائي کان وڌيڪ ان مالڪ جي ذاتي ڄاڻ ۽ دلچسپيءَ کي به وڏو دخل هوندو آهي. ٻئي ڪنهن ڌنڌي ۾ واقعي

اوهان جي دل نه لڳي ها. ۽ ظاهر آهي ته اهڙيءَ صورت  
۾ ڪاميابيءَ جي توقع به گهٽ هجي ها.

”ياد آڻو، هڪ دفعي اوهان چيو هو ته گندو ڪپڙو،  
گندگيءَ مان نڪري، زندهه رهي نٿو سگهي.“

”شايد چيو هوندو. پر اهو پنهنجيءَ جاءِ تي آهي  
به صحيح... ڪاروبار ڪيئن پيو هلي؟“

”تمام سٺو — وڏي ڳالهه ته پنهنجو آهي، ٻئي  
ڪنهن جي محتاجي ڪانهي اڳي ته ٿوريءَ ٿوريءَ  
ڳالهه، تان الائي ڇاڇا ٻڌڻو پوندو هو. هاڻي ان قسم جي  
جهڪ جهڪ کان چٽي پئي آهيان.... توهان اچي ته  
ڏسو، مزو ايندو.“

”ضرور اچيو، بلڪه سڀاڻي ئي اچيو، — در اصل  
شهر مان پئسي ميڙڻ جا ڍنگ، اوهان شهر وارن کي ئي  
آهن. اسان ڳوٺاڻا ته هر ڀيرو اچي هلاڪ ٿيا آهيون.“  
”توهان اچو ته سهي، توهان کي به شهري بڻائي  
ڇڏبو.“

”اها اوهان جي عظمت آهي جو ماضيءَ جو ايڏو  
احساس آڻو. نه ته ڏسڻا وائسٽا ماڻهو به ڏکڻي وقت  
۾ منهن موڙيو وڃن.“

”اهڙيون ڳالهيون ڪري ڇوٽا مون کي شرمندو  
ڪريو — پوءِ ڀلا.... اٿجي؟“

”ها ڪچهري به چڱي ئي آهي. اول خير، وري  
سڀاڻي مان حاضر ٿيندس“

ويتر کي بل ڏيئي. ساڙهيءَ جو پلڻ ڏاهي، لڏندي  
 لمندي هوءَ ٻاهر نڪري ٿي. ٻاهر روشنيءَ ۾ فيض کيس  
 لڳي نموني چٽاڻي ڏسي ٿو. هوءَ هيٺ اها ساڳي سنهڙي  
 سيپڪڙي سانورڙي خاور نه رهي، بلڪ هڪ ڀرپور ۽  
 مڪمل عورت ٿي پئي آهي.

ماسيرو بدن، ڀريل ڀريل هٿس، اپريل سينو، چنڊيل  
 منهن، جسم تي ٺهڪندڙ ساڙهي، هن کي ڏاڍي ڏاهوڪڙي  
 لڳي ٿي. — ڪا ڳالهه ياد ڪري پڙڪو کائي ٿو.  
 ”توهان بيهو، مان توهان لاءِ ٽيڪسي ڪري اچان.“  
 ”ڇو؟“

خاور حيرت مان کيس گهوري ٿي.  
 ”پنهنجي گاڏيءَ هوندي ٽيڪسيءَ جي ڪهڙي  
 ضرورت؟“  
 هو کڪو وڪو ٿي وڃي ٿو.

”معاف ڪجو. مون کي خبر نه هئي ته....“

”شوبز ۾ رهندڙ ٻرفارم هجي يا پروڊيوسر. جيستائين  
 پنهنجي گاڏي نه اٿس، ويليو نه ڪانه اٿس — ياد نه اٿو،  
 ان زماني ۾ منهنجي ڪهڙي ويليو هئي؟ ڪيترائي دفعا  
 پروڊيوسرن وٽ ويهي ويهي، اٿي ايندي هيس، سڪڻو  
 پچندا به نه هئا ته ڪيئن آڻي آهين. چانهن جو پچڻ  
 ته وڏي ڳالهه هئي!“

هوءَ ڳالهائيندي ڳالهائيندي روڊ جي پاسي ۾ پارڪ



ٽيل گاڏين ۾ لهي ٿي. ۽ هڪ چاڪليٽي رنگ واري  
 نئين ماڊل جي گاڏيءَ کي چاهي هئي در کولي ٿي.  
 درجو شيشو لاهي، آسودي مرڪ سان فيض ڏانهن ڏسي،  
 اسٽيريو جو بٽڻ ”آن“ ڪري ٿي. ۽ ”هٽي ٽيمرس“  
 ميوزيڪل گروپ جي ڊبل فاسٽ رڊوم واري رڊيون  
 شروع ٿئي ٿي.... فيض خوامخواه ڇپ ڦلها ڪري مرڪن  
 جو تاثر ڏئي ٿو.

خاور گاڏي روڊ تي سڌي ڪري بيهاري ٿي. ۽  
 آخري دفعو هن کي ڏسي، هٿ لوڏي ”ٿاڻا“ ڪري  
 گاڏيءَ کي امالڪ ڪڍي وڃي ٿي — هو هڪ بي مقصد  
 ڊگهو ساه ڪڍي، اتان چري ٿو، ۽ يادن جي ڏنڻ ۾  
 لهندو وڃي ٿو.

پنج سال کن اڳ، جڏهن ”ڪمرشل ورلڊ“ ۾  
 هو هڪ ذهين اسٽنٽ جي حيثيت سان مشهور هو،  
 پروڊيوسر ڊائريڪٽر رضوي صاحب، حجت ڪري کيس  
 پنهنجي اداري ”پرامائونٽ ايڊورٽائيزرس“ ۾ وٺي  
 آيو هو، ۽ سڄو ادارو سندس ئي تحصيل ۾ ڏيئي  
 ڇڏيو هئائين.

هڪ ڏينهن هو پنهنجن ساٿين سان گڏ آفيس جي  
 سامهون لان تي ويٺو هو جو رضوي صاحب ’هن‘ کي  
 پنهنجيءَ ڪار ۾ ڪڍي اچي لٿو هو. سڀني کي رضوي  
 صاحب، جي سليڪشن تي حيرت لڳي هئي. هو اڪثر  
 ڪري اشتهاري ڪمپنين ۾ نظر ايندي هئي. پر ڪنهن

ٻه چڱي اشتهار ۾ اچي نه سگهي هئي.

سهڙي سيڪڙي سانوري چوڪري، معمولي لباس پاتل، ڪنهن به قسم جي ڪشش کان وانجهيل، رڳو اڪيون ئي چڱيون هيس. ۽ شايد رضوي صاحب اڪين جي ڪري ئي کيس سليڪٽ ڪيو هو. شڪل صورت ته پنهنجي جاء تي، اٿل ويهن جو ڍنگ به ڇٽاڻو هئس. هلندي هئي ته سينڊل جو ڦهڪو قوالن جي ناڙيءَ جيان ستل پيو جاڳائيندو هو. لان تي پيل ڪرسيءَ تي جڏهن ويٺي هئي ته رڳو رسماً به ڪنهن کي سلام نه ڪيو هئائين. ماحول تي رڪل جهڙي خاموشي چاٽيل هئي. جنهن کي نيٺ رضوي صاحب ٽوڙيو هو:

”هيءَ اسان جي نئين ماڊل آهي مس خاور.“

تڏهن وڃي مس مس هن جي مک تي ڪا مرڪ آئي هئي ۽ ٿورڙو مٿو جهڪائي سڀني کي ”روش“ ڪئي هئائين.

”۽ هي آهن اسان جا اسٽاف ورڪرس. چيف اسسٽنٽ مسٽر فيض قريشي، ڪئميرامين مسٽر امتياز بخاري ۽ ميڪاپ آرٽسٽ مسٽر عرفان حسن.“

خاور اسان وٽ ڏاڍو پيارو ماحول آهي، ٿورڙي دلچسپي وٺي ڏسو، توهان کي بلڪل گهر جهڙو ماحول ملندو — اسان جي اداري ۾ ڪوبه ميمبر ننڍو يا وڏو ڪونهي. سڀ برابر آهيون. هر ڪنهن تي هڪ جيتري ذميداري آهي. هر ڪنهن جي هڪ جيتري دلچسپي آهي.

۽ اهڙي ماحول ۾ ٿيندڙ ڪم کي چئبو آهي ”ٽيم ورڪ“  
 اهو ٽيم ورڪ جوئي نٿو ٿئي، جو اڄ اسان جو ادارو  
 ملڪ جي سٺن ادارن مان هڪ شمار ڪيو وڃي ٿو.  
 مون کي يقين آهي ته اوهان به اسان جي اداري جي  
 رپيوٽيشن لاءِ اسٽرگل ڪندؤ، ۽ پاڻ سان گڏ اداري  
 جو به مان مٿاهون ڪندؤ.“

رضوي صاحب جي حوصله افزا ۽ نسبتاً ڪاروباري  
 ليڪچر ٻڌڻ کان پوءِ خاور کي اطمینان ٿيو ته هاڻي  
 کيس اهميت ملڻ لڳي آهي. هن دل ٿي دل ۾ خدا جو  
 شڪر ڪيو هو. ۽ رضوي صاحب جي اندازي پٽاندر  
 پهرين ئي مهيني جي اندر اندر هو ۽ اسٽاف سان فري ٿي  
 ويئي هئي. ايتريقدر جو مردن کان وڌيڪ هو ۽ ڪل  
 پوک ڪندي هئي.... جڏهن خاور جي موٽي وڃڻ جا  
 سمورا امڪان ختم ٿي ويا ته اسٽاف جي ڪن ميمبرن  
 ”اڳتي“ قدم کڻڻ جي ڪوشش ڪئي هئي. جيتوڻيڪ  
 زبان سان ڪنهن به اهڙو اظهار نه ڪيو هو، پر سندن  
 روپي مان خاور سڀ ڪجهه سمجهيو پئي ته هنن ڇاڻي  
 چاهيو. هو محتاط ٿيڻ لڳي هئي. نه اهي ڪچهريون، نه  
 چرچو پوک. رڳو ڪم سان ڪم. ۽ ان لڏي ۾ ڪو  
 ”صالح“ بندو سمجهيس ٿي ته رڳو فيض. ۽ هن پنهنجو  
 اٿل ويهڻ ان تائين محدود ڪري ڇڏيو هو. هو کيس  
 ڪيتريون ئي اهڙين چوڪرين جا قصا ٻڌائيندو هو،  
 جيڪي ان فيلڊ ۾ آيون ته وڏي ڌوم ڌام سان هيون،

پر سگهوئي ”سپ ڪجهه“ هارائي خالي هٿين موٽي ويون هيون۔ اهڙيون ڳالهائون ٻڌي خاور ڏکي ويندي هئي. ۴ رڳو فيض کي ئي پنهنجو همدر سمجهي، اڃان ئي کيس ويجهو ٿيندي ويندي هئي. ان سان ئي ڏک سور سليندي هئي....

ڪينجهر تي آئوت ڊور ڪندي هر هر فيض تي ياد آيس. سڄو ڏينهن اڀاڻڪي رهي هئي. هن جي ڪري سڀني جو موڊ آف رهيو هو. شام جو جڏهن موٽيا ته هرڪو بيمار پئي نظر آيو. فيض کي حيرت هئي. هن ان جا سبب معلوم ڪرڻ پئي چاهيا ته خاور کان رڙ نڪري ويئي هئي.

”آخر هن فيلڊ ۾ ڪو انسان به آهي يا سپ بکيا بگهڙ آهن؟“

ڳالهه کي سمجهندي فيض جي مک تي طنزيه مرڪ ڦهلجي ويئي هئي:

”سپ انسان آهن مڊم خاور. رڳو تون ئي آسماني مخلوق بنجن جي اجاڻي ڪوشش پئي ڪرين. تون به جيڪر ڌرتيءَ جي مخلوق ٿي پوين ته سموريون شڪايتون دور ٿي وڃنٿي.“

”مون کان اهڙي بي حياتي نه پڄندي ان کان ڇڱو ٿيندو ته مان هي فيلڊ ئي ڇڏي وڃان.“

”ناممڪن!“

خبر ناهي ڇو فيض فتويٰ ڏيڻ واري نوع ۾ ڇيو هو.

”هن فيلڊ ۾ اچڻ کان پوءِ يا ته مري هن کي ڇڏي سگهجي ٿو، يا وري خود فيلڊ ڪنهن کي ڪيڪ آٽو ڪري ڇڏي.... هڪڙي ڳالهه، ٻڌي ڇڏڻ خاور. گندو ڪپڙو، گندگيءَ کان ٻاهر زندهه رهي نٿو سگهي.“

”غلط. بلڪل غلط. بلڪل بڪواس – مان سمجهان پئي ته تون اهڙيون ڳالهيون چوڻو ڪرين.“

”مثلاً؟“

”بس، هاڻي منهنجو وات نه ڪول.“

”تو کي مون مان ڪو اهڃ پهتو آهي ڇا؟“

”پهتو ته ڪونهي. پر ڪجهه ڏينهن کان تون به ساڳيو نه پيو لڳين. تنهنجي اٿڻ ويهڻ کان وٺي، ڳالهائڻ جي ڍنگ تائين، سڀ ڪجهه بدلاجي ويو آهي.“

”۽ توتي ان تبديليءَ جو ڏاڍو برو اثر پيو آهي.“

”ائين نه؟“

”پيو نه ته.... اهو شخص، جنهن کي اڄ تائين پنهنجو دوست سمجهي، اندر اوريندي رهيس، اوچتوئي اوچتو بدلاجي وڃي ته ڏک نه ٿيندو؟“

”ڳالهه، ٻڌڻ خاور. تون اهڙيءَ دنيا ۾ رهين ٿي، جتي رنگ آهن، خوشبوءِ آهي، حسن آهي، جواني آهي، دولت آهي، شهرت آهي، جتي مرد ۽ عورت گڏجي ڪم ڪندا آهن، تڏهن به مرد کي ڏسي ڪنوار ٻوٽيءَ جيان سسپيو وڃين. پوءِ تو ۾ ۽ ان ڳوٺاڻي عورت ۾ فرق ڪهڙو ٿيو، جيڪا بلوغت کان اڳي ئي ڪنهن

جي نڪاح ۾ اچي لوڙهن ۽ ڪوٽن ۾ بند ٿيو وڃي. هن کي ناهي خبر ته عشق ۽ محبت به انسان ٿي ڪندا آهن، هن کي ناهي خبر ته زندگي رڳو ڪوٽن ۾ بند ٿي ماني پچائڻ ۽ ٻار ڄڻ جو نالو ٿي ناهي، پر زندگي نالو آهي آزاديءَ جو، محبت ۽ خوشي ماڻڻ جو.... سمجهي؟

تڏهن هوءَ ڄڻ ڪنهن سوچ ۾ پئي ويئي هئي، پر فيض رڳو ايترو چئي بس نه ڪئي هئي. هن ته سندس دل کي جهير ڏيڻ کان پوءِ، لوڻ جو ٻرڪو به ڏنو هو.

”سوچين ڇا پئي؟ وقت نه وڃاءِ، پنهنجو آئيندو ٺاه. .... اها ڪلڙن سان سرخي لڻي ته ڪير پڇندو به ڪونه. ياد رک خاور، وقت جي ديوي سدائين مهربان نه رهندي آهي. پنهنجو ڪو گهر گهات ڪري وٺ.“

هوءَ هلي ويئي هئي. ۽ لڳاتار ٽن ڏينهن تائين آفيس ڏي منهن ٿي نه ڪيو هئائين. تڏهن هڪ زبردست پارٽيءَ جي ڊانڊ تي رضوي صاحب هن کي گهرائڻ لاءِ فيض کي سندس گهر موڪليو هو....

”توهان جهڙي ماڻهوءَ جو هن معمولي گهر ۾ اچڻ، سچ پچ ته منهنجي خوش نصيبي ٿي آهي.“

”اهو تنهنجو ٽيلينٽ آهي جنهن هيڏانهن اچڻ تي مجبور ڪيو خاور! اها تنهنجي ڊانڊڻي آهي جو پچائون ڪندي ڪندي اچي پهتو آهيان. پر مون کان

خبرون ته پڇ ته آيس ڇو؟“  
 ”ٺڪڙ آهي ڇا؟ ويهو، ماني ٿي ڪريان، پوءِ ٿا  
 ڳالهايون.“

”ماني، تون ٿي مون کي ڪارائين؟ اهڙو پنهنجو  
 مقدر ڪٿي. اسان ته آهي بدنصيب آهيون، جو توکي هٿن  
 سان سينگاري سنواري دنيا جي اڳيان پيش ٿا ڪريون  
 اسان کي ته رڳو توکي چهي وٺل به نصيب ڪونهي.“  
 ”ڇوٽا غريبن سان مذاق ڪريو.“

”اڃا - اهو مذاق آهي؟ پنهنجي ڪم نصيبيءَ تي  
 ماتم ڪرڻ مذاق آهي ته مان يقيناً وڏو جوڪر آهيان.“  
 ”ڇڱو جوڪر صاحب، مان چانهن ڪڍي ٿي اڃان.“  
 چانهن پيئندي فيض کيس اچڻ جو مقصد به ٻڌائي  
 ڇڏيو هو. هن اول ته ٿورو نخرو ڪندي، منهن گهنجائي  
 چيو هو ”مون ته ڪم نه ڪرڻ جو فيصلو ڪيو آهي.“  
 پر سگهوئي راضي ٿي ويئي هئي.

”يلا آٿو ته هلون.“

”ائين ئي؟“

”پيو ڪيئن؟“

”چري! شوبز ۾ رهي ڪري به اڃان ڪجهه  
 نه سگهي آهين.... پهرين تياري ڪر، بلڪه تياريو ڪر،  
 باٽ وٺ، پڙڪيلا ڪپڙا پاء، ميڪ اپ ڪر، پرفيوم  
 جي اسپري ڪر، وارن کي ڊراءَ لڳاء.“  
 ”ان جي معنيٰ ته ميڪ اپ ئي اصل شيءِ آهي،

مان ڪجهه به ناهيان؟“

”تون ئي سڀ ڪجهه آهين. پر توکي به سوسائٽي مينرس کي فالو ڪرڻو پوندو. ورنه مان ته توکي بنا ميڪاپ جي به قبول ڪرڻ لاءِ تيار آهيان.“

هوءَ هڪڙو ٽهڪ ڏيئي نڪري ويئي هئي ۽ ڳپل دير کان پوءِ تيار ٿي اچي فيض جي سامهون بيٺي هئي. ”هلون؟“

هو بنا ڳالهائڻ جي اکيون ڦاڙي کيس گهوريندو رهيو هو.

”ڇا پيو ڏسڻ؟“

”پنهنجي نياڳ کي.“

”ڪيئن؟“

”اڏين، جو تون سورنهن سينگار ڪري منهنجي ۾ اچي بيٺي ته آهين، پر مون کي ڪهڙو فائدو؟“

”ابتي سوچ چوڻو رکين. اهو نٿو سوچين ته پراڻي ڌيءَ هار سينگار ڪري توسان گڏ بيٺي آهي. اهڙو ٿيندو ڪنهن جو پاڳ؟“

”اهڙي پاڳ کي گاسليٽ هاري تيلي ڏجي.“

موت ۾ خاور جو مترنم ٽهڪڙو پڪڙجي ويو هو ۽ هن ٿڌو شوڪارو ڀريو هو.

”تون ڪنهن ڏينهن چريو ٿيندين. پڪ ٿي پڪ.“

”هاڻي خدا جي واسطي منهنجي ڦٽن تي لوڻ نه

پُرڪ، ماڙڙي ڪري هل پنهنجي ڏاڏي وٽ.“



”ڏاڏو ڪير؟“

”رضوي، ٻيو ڪير.“

”ڏس ڏس. پنهنجي استاد لاءِ اهڙا اکر نه ڳالهائبا آهن.“

”ڪير ٿو چوي ته اهو چو هو. منهنجو استاد آهي!“

”تو کي سيڪاري جو ٿو.“

”سيڪاري! هو ته پاڻ مون کان ٿو سگي — سينئر

استادن جو سيڪاريل آهيان دلبر!“

”ڇاڇا ڇيڻ.... اهو آخري لفظ واپس وٺ.“

”ها ها، نه ته ڇا ٿي پوندو؟“

”خبردار جو وري ڪو اهڙو لفظ ڳالهائڻو اٿئي.“

”ٺهيو، هاڻي مٿو نه ڪاه، نه ته آفيس بدران گاڏيءَ

جو منهن ٿو ڪريان سپر هاءِ وي ڏانهن. هلي

ڪيندوسان پنهنجي ڳوٺ.“

”پليز فيض، اهڙيون ڳالهيون نه ڪر، نه ته مون

کي مٿي ڏسندين.“

”ڪونه ٿو نيانه، ساڻم چو ٿو وڃئي. ڏاڍو ڪپ

آهي ڳوٺ ۾ تو موئل جو“

”اوئي هوئي! ڳوٺ ۾ ڪا هڪڙي به اٿئي مون

جهڙي!“

”چوري تون چاهين ڳوٺ وارين! ڳيان. شاباس

آهي انهن کي جو ڏک سگ ۾ به پاڻ کي جهليو اچن.

تون نه هڪڙي ڏينهن هلي ڦٽيون چوندين يا لبارو

ڪرين، ته ٻئي ڏينهن پاروڻي وانگر جهڙو ٻوٽ ٿي وڃي.

”ڇا مان توکي هن روپ ۾ سٺي نٿي لڳان؟“

”مون کي ڇا لڳين ٿي، ڇا نٿي لڳين. ان قصي کي ڪٿي ڇڏ، نه ته گهڻي ۾ وڃي پونداسين.“

”ٻڌ.“

”ڇو.“

”پنهنجي گاڏي ڇو نٿو وٺين؟“

”پهرين دعا ڪر ته ايڏي حيثيت ٿيڻ.“

”ڇو! گاڏيءَ جيتري حيثيت به ڪانه اٿئي؟“

”مون کي ملي ٿي ڇا ٿو به هزار ٿي ته ملن ٿا، جيڪي پاڻ ڪاوان، گهروارن کي موڪليان يا گاڏي وٺان....“

”رڳو به هزار!“

”ٻيو نه ته.“

”ان کان ته مون کي به ڇڏا پئسا ٿا ملن. پهرين ايڏ“ جا به به هزار مليا هئا. هاڻي ته رضوي صاحب ٽي هزار خوشيءَ سان ٿو ڏئي. پر مان جي ضد ڪريان ته پنج به وٺي سگهان ٿي.“

”پوءِ تنهنجي ختم ۾ منهنجو پير پوندو؟“

”ڇو نه رضوي صاحب کي ته پگهار وڌائي ڏئي ٿي. گهٽ ۾ گهٽ ٽي هزار ته توکي ملڻ گهرجن.“

”ها، مون به اهوئي سوچيو آهي، جي نٿو وڌائي ته پوءِ نوڪري ڇڏي ڏيندس.... گهر کان پري، عزيزن کان دور، اڪيلائيءَ جو عذاب پوکيندي به رڳو به

هزار ملن، ان کان تہ ڳوٺ موٽي وڃان، تہ آئي بہ سڳيو ڏڪر کائي سگهندس. هونئن بہ هاڻي هتي دل نٿي لڳي. ڳوٺ ڏاڍو ٿو ياد اچي.“

”ڪراچيءَ مان نڪري، ڳوٺ ۾ رهي سگهندين؟“  
 ”ها، ڇو نہ.“

”نا. مڪن. گندو ڪيڙو گندگيءَ مان نڪري، زندهه رهي نٿو سگهي.“

”اڃا، تہ هاڻي منهنجائي جملا، مون تي پيا استعمال ٿيندا.“  
 موت ۾ گڏيل ٽهڪڙو — ۽ اهي ٽهڪڙا ۽ خوشيون ڇڏي، هو ڳوٺ هليو ويو هو. پر ڪٿي خشڪ ڳوٺاڻو ماحول، ڪٿي ڪراچيءَ جون رونقون! پنهنجو پاڻ تي جبر ڪندي بہ پنج سال کن مس گذاري سگهيو، ان عرصي ۾ سمنڊس هليوئي مٽجي ويو ۽ ٻين ۾ ڪم ڪندي، آس ۾ سڙندي رنگ ڪارو ٿي ويو اٿس، ڳال تان ماس روڙجي ويس. وارن جا قلم اڃا ٿي ويسا اٿس — جيئڻ جون راهون بند ڏسي، لاچار پوئتي پڳو.... ٽن ڏينهن تائين تہ شهر ۾ جهوتون هنيائين پر فضول، اوچتو هڪ ڏينهن خاور سان ملاقات ٿي ويس. هن جو ڏنل وزيتنگ ڪارڊ ڪٿي، ٻئي ڏينهن ڏنل انڊريس تي پهتو.

مادرن قسم جو ڊبل اسٽوري بنگلو. لائيت گرین ڪلر تي، هلڪي چاڪليٽي رنگ جي پٽن وارو ”خاور هائوس“ پنهنجي ڪنسٽرڪشن ۽ آرڪيٽيڪٽنگ جي ڪري علائقي ۾ منفرد — هو اڳتي وڌي ڪال بيل

کي پُش ڪري ٿو ۽ ڦڌار پٺاڻ چوڪيدار دونالي  
 بندوق ڪلهي تي کنيو، در کولي سندس سامهون اچي  
 بيهي ٿو. هو سراپجي وڃي ٿو.  
 ”ييس سر؟“

”ميدم خاور سان ملڻو آهي.“  
 ”جناب جو نالو؟“  
 ”فيض“

چوڪيدار اندر وڃي ٿو ۽ ٿوريءَ دير بعد، کيس  
 اندر اچڻ جو اشارو ڪري ٿو. هو اڳتي وڌي ٿو  
 سامهون لان تي رکيل ڪرسين تي ٻن نوجوان جوڙن  
 سان گڏ خاور ويٺي آهي. وٽندڙ مرڪ سان سندس آجيان  
 ڪندي تعارف ڪرائي ٿي.  
 ”هي آهي منهنجو تمام پراڻو ۽ پيارو ساٿي  
 فيض صاحب.“

هو ويٺن کي سلام ڪري ٿو. اخلاقاً هو به کيس  
 روش ڪن ٿا. ۽ ان ئي لمحي خاور کان موڪلائي،  
 ڪارپارڪنگ ۾ بيٺل چئن گاڏين مان، ٻن تي سوار  
 ٿي نڪري ٿا وڃن. خاور هن سان مخاطب ٿئي ٿي:  
 ”سٺو ٿيو جو توهان اچي ويا آهيو — هيءُ آهي  
 پنهنجو ننڍڙو ڪاروبار. ڪوبه ٻيڇڻ آڪڻ وارو ڪونهي.  
 آرام سان ويٺا هوندؤ. بئسي ڏوڪڙ جو ڪو فڪر نه  
 ڪري، اهو مون تي ڇڏي ڏيو — هڪ ٻه ڏينهن رهي  
 ڏسندؤ ته مزو اچي ويندو.“

”ٿڻه ڪيو.“

”ڪو سخت ڪم به ڪونهي. رڳو آفيس تي نظر رکيو ويٺا هجڻو. فون موجود آهي، اسسٽنٽ چوڪريون نوڪر ۽ چوڪيدار به آهن. ڪم پاڻهي پيا ڪندا، اوهان رڳو مٿن نظر رکو. بلڪل مالڪ واري نظر. هونئن ته مان به گهڻو ڪري هتي ئي هوندي آهيان. پر اتفاقاً ٻاهر ڪيڏانهن وڃان ٿي ته نوڪر، ڪسٽومر کي پراپر ريسپانس ڏين، جنهن جو بزنيس نسي ظاهر آهي ته برو اثر پوي ٿو ۽ سون ڪي پڪ آهي ته اوهان جي موجودگيءَ ۾ ائين نه ٿيندو.“

خاور جون ڳالهائون ٻڌي هو سوچي ٿو ته آخر ڪاروبار ڪهڙو ٿي سگهي ٿو، جيڪو بظاهر ته نظر ٿئي ٿو اچي. هو ان ٻڌڻ ۾ ئي آهي ته خاور، فوزيه نالي هڪ چوڪريءَ کي ڪهرائي، نئين سيڪريٽري جي حيثيت سان هن جو تعارف ڪرائي ٿي ۽ کيس پوري بلبلنگ گهمائڻ لاءِ چوي ٿي.

هو چئني طرف جهومندڙ خوش رنگ گلن، ٻوٽن ۽ سر سبز لان کي غور سان ڏسندو هلي ٿو. گراڻونڊ فلور تي پهچي، فوزيه ڳالهائڻ شروع ڪري ٿي:

”هيءَ توهان جي آفيس آهي. مان توهان کي اسسٽ ڪنڊيس. ٽيليفون وغيره سڀ ڪجهه موجود آهي. هي ڀر وارو ڪمرو ”گيسٽ روم“ آهي. هن سان لڳ ”ميڪ اپ روم“ آهي. ميڪ اپ گرل مس ٿينا ۽

مس فرحت شفقت وائيز ڪم ڪنديون آهن. صبح جو مس ٿينا ۽ شام جو مس فرحت جي ڊيوٽي هوندي آهي. ميڪاپ روم جي بلڪل سامهون ”وارد روم“ آهي، جتي مختلف قسم جا لباس موجود آهن. وارد روم انچارج، مسز منيزه خان پاڻ به هڪ بهترين ڊزائينر ۽ ٽيلر آهي. هو سامهون ”پلي گرائونڊ“ آهي، جتي ”انسڊور ڪيمس“ ڪيڏيون وڃن ٿيون. شام جو سڀ گڏجي اتي ڪيڏندا آهيون. اچو ته هاڻي مٿئين فلور تي هلون....“

”هي پهريون ڪمرو مٿي جو آهي. هن جي ڀر ۾ جيڪي به ڪمرا آهن، تن کي ”وي. آءِ. پي رومز“ چئبو آهي. اهي ڪڏهن ڪڏهن ئي ڪلندا آهن، جڏهن ڪي خاص مهمان ايندا آهن. هو سامهون ”ٽيلمينٽس روم“ آهن، جتي ماڊل چوڪريون ويهن ٿيون. ههڙا پنج ڪمرا آهن.“

فيض حيرت ۽ خاموشيءَ سان فوزيه جون سموريون ڳالهائون ٻڌڻ کان پوءِ، پنهنجي هورا ڪورا لاهڻ خاطر ڦاٽ ٿو کائي:

”هي جو هيٺريون ساريون ڳالهائون اوهان ٻڌايون، تن مان ”پروڊڪشن“ بابت ته ڪو ذڪر ئي ڪونه هو، سواءِ ميڪاپ روم ۽ وارد روم جي آخر ته هيڏو سارو ادارو آهي، هن ۾ لئب هئڻ گهرجي. اسٽوڊيو هئڻ گهرجن، لائون ۽ ڪئمراون هئڻ گهرجن. اهي سڀ ڪٿي آهن؟“

فوزيه حيرت مان کيس گهوري ٿي:  
 ”توهان کي مئڊم ڪجهه نه ٻڌايو؟“  
 ”مئڊم چيو ته ايڊورٽائيزنگ ايجنسي ۽ ماڊلز جي  
 ٽريننگ جو مرڪز آهي. مون سوچيو ته پبلستي فلمون  
 ٺهنديون هونديون، هتي ته....“  
 ”ته پوءِ بهتر ٿيندو ته توهان پهرئين مئڊم سان  
 ڳالهائي وٺو. نه ته شايد....“  
 هو هڪ معنيٰ خيز نظر، فوزيه جي چهري تي وجهي  
 ٿو ۽ ڊگهو ساه کڻي، مئڊم خاور سان ملڻ لاءِ مڙي ٿو....  
 هن جو سوال ٻڌي خاور کان ڪيل نڪري ٿي  
 وڃي، کيس وڏڙن وانگر سمجهائي ٿي.  
 ”فيض صاحب، بنهه ٻاراڻو سوال پڇيو اٿو. اوهان  
 کي ته انب ڪاٺڻ سان ڪم، وڻ سان ڪهڙو واسطو؟“  
 ”معاف ڪجو مئڊم، مان اهڙي ڪاروبار ۾ شريڪ  
 ٿي نه سگهندس. مان وڃان ٿو....“  
 فيض کسي ويندو ڏسي، خاور جي منهن تي طنزيه  
 مرڪ ڦهلجي وڃي ٿي. سگريٽ جو ڊگهو ڪش هڻي،  
 چپن کي سڀيئي وڇاڻڻ جيان گول ڪري، سمورو دونهون  
 فيض جي پويان، پاڻيءَ جي گرڙهيءَ جيان اڇلائي، ائين  
 ٿي ڏسي، چڻ چوندي هجي: ”تون به نه سڌرئين ٻچا!“  
 ”خاور هائوس“ جي ڦاٽڪ مان نڪري، پير زمين  
 تي زور سان سڙي، هو ڊگهو ساه کڻي ٿو. چڻ ڪنهن  
 وڏي ڌڻ مان بچي نڪتو هجي!! \*

## ڪٽيرو

اڄ پنهنجي پوڪيل پٽ جي ٻن پلڙن مان، هڪ کي ڪنڊو هڻي، ٿورو زور ڏنائين، ته مڊ گڏو هو هڻي ٻاهر نڪتي. ڇڻ پلڙو نه هو، ڪو سٺا ٻڪريءَ جو سنگيل ٿڻ هو! منهن خوشيءَ مان بهڪي پيس. هيڏي هوڏي لڙڻا هنيائين، ڪا پهر هجي ته اها خبر ان کي به سٺائي، پر ڪوئي ڪونه هو. وري ٻئي پلڙي کي جهلي ڏسڻ لڳو. اهو به رَس سان سميتو پيو هو.... اوچتو ٻاهران ايندڙ پٽس ميرخان تي نظر پئجي ويس.

”نڪڙو اڄ، نڪڙو.“

”خير....؟“

ميرخان وڪ وڌائيندي، پسيءَ جي ڀر ۾ اچي بيٺو پٽس پلڙي جي هڪڙي ڪٽڙيءَ کي ڪنڊو هڻي، زور ڏنو، ته پهرين وانگر مڊ ڇانئون هڻندي نڪري ويئي.

”ڏٺمي....؟“

هن بهڪندڙ منهن سان پٽ ڏي ڏٺو.

”اسان جو ٻيڙ خير سان سامانجي ويو آهي. پلڙا مدجي ويا ٿس!“

”پوءِ ڇا ٿي پيو.“



مير خان ڪالهه ڪي اهميت نه ڏيئي، وٽان ڏانهن  
مڙندي چيو — هو چڻ ٿڌي ويو. پٽ ڏانهن ڪروڙ  
مان ڏسندي، ڊگهو ساهه کڄي ويس.

”تو ڪي چاهي.... ڪڏهن ٻيهر ڏٺا هجڻي نه قدر  
ڪرين. تو ڏٺا آهن بڻهه ۽ بوسا، ڪڙ ۽ ڪٽر. تو ڪي  
ڪهڙي خبر نه سچا مال ڇا ٿيندا هن — مدليل پلاڙا نه ڏه  
سير روز سڻا مينهن چري، نه کير سان نثار وانگي  
وهي پوي.“

”ڏه سیر اچن ڪٿان، تنهنجي ٻيهر ته رڳو به داڏا  
جهليا آهن..“

”هي ويچارو اڃا ڪچو پروڙو آهي. ڪراچيءَ  
جهڙي شهر ۾ اسان وٽ پنهنجي ملڪ جي سوکڙي  
آهي.... مون کي ته تنهنجن پيٽن کان به وڏي ٿو —  
خدا وڏي ڄمار ڏيس، ڪڏهن هن جي چانو ۾ کٽولو  
وجهي نٿيون ڪندس....“

مير خان وڃي لڳو مينهن جي چاڪريءَ ۾، هن  
جي سوچڻ جو ابابيل، پڙڪو ڏيئي اڏري ويو....  
ڪو وقت هو، جو رين جي ولرڙي سان ٻيلي ۾  
ساڻو هڻندو وٽندو هو. اڀريون سپريون ريون به، روڙون  
۽ چاٿان چري، توڙيون ٿي پونديون هيون. بري چيليءَ  
جيان پوڙ روڻ ڪنديون هيون. هن جي دل پئي ٽڙندي  
هئي — گهر ۾ بي فڪري هئي، برڪتون هيون. اُن جون  
گنديون. لسيءَ جون چاڙيون ۽ مکڻ جا پنوڙا هئا.

افراڻي کان سواءِ ماني نه کاهندي هئي.... شام جو ڦرڙا  
 ڇڄڙائي، ڏوپ ڪري، ماني کائي، مٿان ڪچي لسيءَ  
 جو کوٽو ڏوڪي ڇڏيندو هو، نه سڄي ڏينهن وارو ٿڪ،  
 پر ڪري اڏامسي ويندو هئس — ترَ جو ذات ڀاڳيو  
 سنگتي هوندو هئس. باريون هيون، دوستيون هيون. اڃان  
 به هونديون. رڳو هوئي ڇڄي ويو آهي — هتي نه زاري  
 آهي زاري.... جنهن کي ڏس، پئسي پويان ور کنيو  
 پيو ڊوڙي. نه يار، نه دوست، نه مٽ، نه مائٽ،  
 پئسوڙي پئسو — خود غرض ۽ مطلبِي ماڻهو ههڙا نه  
 ڳولئي نه لپن. ۽ هن سڄا سارا ٿيڻ ورهيه هنن ۾  
 گذاري ڇڏيا....!

”دل ٿي چوي ڳوٺ هليو وڃان....“

”هان....!“

”هانو — هتي هاڻي رهيو نٿو ٿئي.... ويهارو کن  
 رڍون وٺي ڦيرائيندس پيو — هي مُد آهي. هيٺ ڪٿيري  
 ۾ ڀاڳين جا ميڙا لڳا پيا هوندا....“

”هيترا سال ٿي ويا، ڪڏهن ڪونه ڪڇئين، اڄ  
 ڪيئن پور پيو ٿئي؟“

”پور ته سدائين ٿي پيا. ڪنهن لاچار کان ڪڇيس  
 ڪونه ٿي.... اڄ ٻيهر ۾ رتل پلڙا ڏنا ٿم، دل اٿيو پئي  
 وڃي. پراڻا ڏينهن پيا ياد اچن.... وڃان ٿو. مزو آيو ته  
 واه، نه ته مُد اڪاري، شونقڙو پورو ڪري موٽي ايندس.“  
 ”شونق! هن عمر ۾....!! ڇو اچي بٽال ٿيو آهين....“

”شونق جو ملهه ڪونهي ابا. جڏهن ٿئي، تڏهن ڪار.“  
 ”تڏهن ته ماڻهو چوندا آهن ته، پوڙهو ۽ ٻار، ٻئي  
 هڪڙي آچار.“

”جيئن سمجهين — مون توسان دل جي ڳالهه ڪئي  
 آهي .... حالي ته وڃي گهمي ڦري ٿو اڃان. ڳالهه وٺي،  
 ته موٽي اچي رين لاءِ ڏوڪڙ کڻي ويندس .... ڪيئن؟“  
 ”تنهنجي مرضي — اني رهي ڪونه سگهندين. اها  
 ڳالهه منهنجي به ٻڌي ڇڏ.“

”ائين نه چئ. منهنجو مڙهه مقام اتي ئي آهي. هتي  
 ته ڪڇي جي ٿاڙڙ ڍور وانگي، ٿاهه کائي اچي نڪتو  
 آهيان. نيٺ ته ساڻيهه جي سڪ به ٿيندي يا نه ....؟“  
 ”راز جو راڻو آهين. دشمني به اٿئي ....“

”مون ۾ هاڻي چاهي جو دشمن ماريندم — مڙهو  
 مڙس، پاڻهي پنڌ ۾ آهيان .... هونئن به قبر جي رات  
 ٻاهر ڪانه پوندي.“

”تنهنجي مرضي ....“

هو سڄي رات سوچن جي گهاٽي ۾ پمڙجندو رهيو،  
 پر ارادو بدلائي نه سگهيو .... ڪجهه ڏوڪڙ ڍور ۾ هڻي  
 لٽ ۽ ڏاڙهيءَ کي تيل جي مک ڏيئي. چڙهي پيو  
 لاريءَ ۾ .... سنجها ٿاڻي اچي ڳوٺ پيڙو ٿيو ....

ڳوٺ تائين پهچندي، اوسي پاسي نظر ايندڙ هر شيءِ  
 کي ڌيان سان ڏسندو آيو ته اها اصل ڪيئن هئي. هاڻي  
 ڪيئن آهي. اڳي کان چڱي حال ۾ آهي يا .... پر مزو

نه آيس - گهوٽ ۾ جيڪي نمڻ، ٻيڙن ۽ ٻيڙن جا گهاٽا وٺ هئا، نظر ئي ڪونه آيس. پاڻس جي گهر ۾ وڏي سرينهن هوندي هئي، سا به ڏسڻ ۾ نه آيس، چؤطرف اداسي ۽ ويراني ڦهليل هئي... البت هڪڙي چڱي ڳالهه نظر آيس، گهوٽ ۾ لڳل بجليءَ جون تارون ۽ ٽنڀا - ان ستاري بابت ڪجهه سوچي، يقيناً خوش ٿي ها، پر سوچڻ جو وقت ئي ڪونه مليس. پنهنجي گهر تي نظر پوندي ئي هانءُ مٿ ۾ اچي ويس....!! ٻاهرين پٽ ٻهي پٽ پئجي ويئي. ڇت جو اٿ، ڪري پيو، اڌ ڪرڻ تي هو. رهيڙ ٻنهي مينهن ۾ ڳري گهرڪي، لڙهي ويا. ديوارن ۾ ڌار پئجي ويا. آڳر وارو چيڪي مٽيءَ جو آڇو آجرو ٿلهو، ڪاري ڪلر جو دڙو ٿي پيو، جنهن ۾ ٻي نسري پيا. البت ڪرف لڳل ڪڍڻ اڃا صحيح سلامت هو، جيڪو پري کان ائين پئي لڳو. ڇڻ ڪنهن قتل ڪچيءَ قبر تي پڪيءَ سر جو ڪتبو....!!! اڳتي وڌي گهر کي ڏسڻ جي همت ئي نه ٿيس. دل تي پٿر رکي، پري کان ئي مڙي ويو وڏي ڀاءُ جي گهر ڏانهن.... گهوٽ جي وچين گهٽيءَ سان هلندي، مڃڻ ۾ ئي نه پئي آيس ته ڪو اهو سندس ئي گهوٽ هو... هر طرف ٻڌل ڀڳل گهرن جا ڪنڊر هئا. گهٽيءَ جو موڙ مٽي، جيئن ئي ڀاءُ جي گهر تي نظر پيس، ته ڏرڙي نڪري ويس.... جنهن گهر کي هميشه ٻيڙ ۽ ڇاڱر جي ڊينگرن جا اُٺ جيڏا لوڙها ڦريل هوندا هئا،

گهوڙيسوار جو مٿو به نظر نه ايندو هو، ان گهر جي چائنٽ به لوڙهي کان نظر آڻي پئي. آڳر ۾ ويٺل مايون ته چٽيون پٽيون پئي ڏٺيون — سمجهي نه سگهيو ته ائين ڇو ٿيو. ملڪ مان ڏينگر سوڪلائڻي ويا، يا مڙسن مان غيرت نڪري ويئي....!!!

لوڙهي جي منگهي تي وڃي بيٺو.... رڳو لنگهه، ٺهيل هو. باقي منگهن جو نالو نه نشان — سڏ ڪرڻ جي سڏ ڪيائين، ڪري نه سگهيو. ڪنهن کي سڏي. ڪير ڪيس سڃاڻندو....؟ ٻڌتر ۾ هو، جو اوچتو سڏ نڪري ويس. وات مان هڪ اهڙو نالو نڪتس، جنهن جي لاه اڄ به سندس دل ۾ عزت هئي، احترام هو. پر جنهن جي جيئري هجڻ يا نه هجڻ جي ڪيس پڪ به نه هئي.

”حاجيائي موران ....!!“

سڏڪندي جسم ۾ سڃاڻو ڊوڙي ويس.... ڪي گهوڙيون ته ڪٺائيندو رهيو، پر جواب ڪونه مليس. ٻيهر اڃان به ٿورو زور سان سڏ ڪيائين.... ڪنهن عورت، گهر جي ڪنڊ کان لڙي ڪيس ڏنو ۽ بنا ڳالهائڻ جي موٽي ويئي. هي گهوڙيءَ لٺ جي ٽپڪ تي هلندي سڃاڻ جهونڙي نڪري آئي.

”ابا ڪير آهين....؟“

هو ڪچيو ڪونه. ڪيس ڏسندو رهيو. ڊوڙهي ۾ اچي بيٺس.

”ابا ڪير آهين؟“

”جيڪڏهن ڪونه سڃاڻي؟“

ڏڪندڙ ڇهن مان ڀڳو نڪتس. پوڙهي اڃان به ويجهو ٿي بيٺي. سندس اکين ۾ ليڻا پائي، سڃاڻڻ جي ڪوشش ڪرڻ لڳي.

”شادمان ته ڪونه آهين....!!“

هن کان سڏو نڪري ڏيو. منهن مونن ۾ هڻي، پاڇائيءَ جي پيرن ۾ ويهي رهيو. پوڙهيءَ جون اکيون ڀرجي آيون. هن جي ڪلهي تي هٿ رکي ويهي رهي. ”ابا.... اهڙي جدائي.... مون توکي ڀڄو ڪري تاتيو.... وئين ته.... وئين ته وري جانچ به ڪانه ورتي ته مڙهي جيئري آهي جان....“

هو ڪنڌ جهڪائي، پونڙي سان اکيون اڳهندو رهيو. ڇڻ ڳالهائڻ جي قوت ڪسجي ويس....

”اڇ گهر هلون.“

ننڍڙي ٻار جيان پاڇائيءَ پويان اٿي هليو.... گهر جي سامهون ٿلهي تي عورتون ويٺيون هيون. ڳالهائون به ٻڌي ڪيائون، ته ساڳ به ٻڌي سوڻيائون. هن کي ڏسي اٿي بيٺيون ۽ ساڄي هٿ کي پونيءَ جي پلڻ سان ڍڪي هن جي هٿ کي جهلي. ان جي پٺ تي احترام سان چمي ڏيئي ڪيڪاريائون، هن هر هڪ جي مٿي تي شفقت ڀريو هٿ رکي، کيس مان ڏٺو.

”ڇاڇو شادمان ٿو امان، ملڻ آيو ٿو—هي منهنجون ننهرون آهن ادا—هيءَ ماڻي الهه ٻڇائي سڀني کان وڏي

هيءَ مرادان. هيءَ عالمان، سڀني کان ننڍي. هي ٻئي  
 ٻار مائٽي بچائيءَ جا آهن. مرادان خير سان اميندواري  
 آهي، عالمان جي شاديءَ کي سال کن ٿيو آهي. خدا هن  
 کي به پنهنجو ڀاڱو ڏيندو.“

”چاچا خوش آهين، ٻار بچا پڙ اٿئي؟“ بچاڙيءَ  
 وڏي هجڻ جو ثبوت ڏنو.

”هاڻو ابا. الله جا لک شڪرانا آهن. سڀ خوش  
 آهن. دعائون ويٺا ڪن.“

”انهن کي به وٺيو اچين ها، هڪ ٻئي کي ڏسون ته ها.“  
 ”هاڻو، انهن کي به ڪڏهن آئيندس. سلامن جون  
 ڀريون ٿي چيائون.“  
 ”اڪين تي.“

پوڙهي، ڪٿ جي پيرانديءَ کان ويهي، هن جي  
 منهن ۾ نهاريندي، هٿ جي لوڏ سان خوش خير عافيت  
 ڪرڻ لڳي.

”ادا خوشڙو آهين، ٻار بچا، پٽ پوٽا خوش ٿئي؟  
 مڙهي ساران خوش آهي؟“

”ادي شڪر آهي. سڀ خوش آهن. مڙهي ويچاري  
 نه گهڻا ڏينهن اسان کان موڪلائي وئي.“

”مڙهي موڪلائي وئي....!!! الله — ڄاڻ به ڪانه  
 موڪليئي.... اسان ته ويچاريءَ جو منهن به ڪونه ڏٺو....  
 ڏاڍي چڱي مائٽي هئي. قربن جا ٻنهنس ٻنن — توهان توڙ  
 ڪري ڇڏيائين. مٽ مائٽ سڀ ڇڏي نڪتي، وري هيڏانهن

منهن ئي ڪونه ڪيائين — سڃاڻيون اهي چئبيون ابا....”  
 ”هن ته برابر چمڪ ڪري ڇڏيو، گهٽايو مون به  
 ڪونهي. مون به هن سان گڏ ڪڙم ڇڏيو، پرديس  
 وسايو.... پڇاڙيءَ ۾ به هزار خرچي ڇڏيم ته من بچي  
 پوي. پر مرحيات جي حياتي ايتري هئي. اسان جو  
 زور لڳوئي ڪونه....”

”سچو آهين ادا — پئسو، پئسو ٿي ويندو، ماڻهو  
 موٽي نه ايندو — توپان — قدرت خدا جي، ڪٿي ڄاڻي  
 نپني. ڪٿي وڃي ستي — ماڻهو ويچارو ڇا ڄاڻي ته  
 سڀاڻي ڇا ٿيندو؟ ڪير گڏيو، ڪير ڇڇندو....”

”بس منهنجي جيڪان، سک سان ته اسان به هتان  
 ڪونه نڪتاسون. سر تي آئي، نهڏهن ڪٿي منهن  
 ڪيوسون — ٺاهه جي آسري ۾ اڌ حياتي گذاري ڇڏي سون.  
 وارن ۾ اڃا پئجي ويا، شاديءَ جي وهي ڪاڻي وياسون،  
 پر ڳالهه اتي جو اتي بيٺي هئي. تر جو به فرق ڪونه  
 پيو.... ڪڏهن ڪڏهن اهڙا پور پوندا هئا، جو چوندو  
 هئس ته پلي ڪهاڙي ڪٿي، لهي پوان ساعورن ۾ بهٽڙيون  
 وهائيندو، منڊيون لاهيندو، هڪڙي ڪنڊ کان شروع ٿيان،  
 هي ڪنڊ تي وڃي بيهان. بٽيادڻ ختم ڪري ڇڏيان....!!  
 وري ٿي چيم ته شادو تون مڙ، بچڙي سان بچڙو نه  
 ٿيءَ....”

نيٺ مرحيات پاڻ نياپو ڪيو ته ’هنن جي آسري  
 تي سڄي حياتي گذري ويندي، شادي ڪانه ٿيندي.



اٿئي ڇاڙهو نه مڙسي ڪر، آئون نوسان ٻڌل آهيان .  
 پوءِ ته پاڻ به گهٽ نه ڪئي.... نه ته اشراف ماڻهو،  
 نياڻيءَ کي ڪار ڏيندو آهي هڪڙي. پوءِ پلي ڪئي  
 دشمنيون هجن، ڪهاڙيون لڳن، ته به نياڻيءَ جو مڙس  
 هڪڙو — اسان جي ته اهڙي دشمني به ڪانه هئي.  
 زمين ٻاري جو ڦڏو هو، ڪڏهن نه ڪڏهن چٽي وڃي  
 ها. گڻ ڪانه ڪيائون. اسان به لاچار کان ڪئي ڪڙي  
 ڪونري نڙيءَ مان لائي.“

”سو به ائين، جو وري گهمرو نه گهتو. ڪير مٿو  
 ڪير بچيو، ماڻهو حال حال ته وٺي—“

”حال حال ٻئي مليو. ڇهين ٻارهن مهيني، ڪو  
 نه ڪو ڪر جو ماڻهو گڏيو پئي— باقي پنهنجو حال،  
 سو ڪنهن کي ڪونه ڏنس— دنيا ۾ چار سڄڻ، چار  
 دشمن. ڪهڙي خبر ته ڪو ٻيل چٽي وڃي—!“

”هاڻو، اها ڳالهه به آهي— توکان پوءِ هتي وڏا  
 ڪلم ٿيا، ڪهاڙيون لڳيون، هڪڙا وڃي جتان ۾ پيا.  
 ٻيا وڃي اسپتال ۾ پيا ٿيا. ڀانئين ويڄاري کي ته پوليس  
 وارن آبتو ٽنگي ڪيو. ڌڪن وگهي اهڙو ڪريو، جو  
 وري اٿيو ٿي ڪونه، ڇهه مهينا کن جيل ۾ هو. گهڻيون ئي  
 ويڄاري دانهون ڪيون ته دوا ڪرايوم، نه ته مري  
 ويندس. پر پوليس کي ڪهڙو ڪهڪاءُ ايندو. وري جو  
 ضامن ٿي نڪتو، ته سدائين داخترن وٽ ويندو  
 هوندو هو. پر ڦاڻندو نه ٿيو، سو نه ٿيو. چٽي چٽي

ويو ويچارو موڪلائي. هو ته وڃي بهشت داخل ٿيو، پر هي دشمني اهائي چوٽن تي. هڪڙي پاسي پوليس جي سوچڙي جو زبڻ، ٻئي پاسي دشمنن جون ڪهاڙيون اڀيون. ٽڪن جون جهوليون چٽي چڏيون سون، ننڍيون حرام هيون. سالن کان پوءِ چڱهڙا اچي وڃ ۾ پئي، ڏنڊ ڀرياسون، راجوڻي ٿي، تڏهن وڃي زمين ڏري. نه ته ڇيرو پئي هريو ...

”جهيڙي جي ڳالهه ته مون به ٻڌي هئي، پر پاڻوءَ جي گذاري وڃڻ واري خبر، سڄي سال کان پوءِ پئي. پوءِ ته اسان ٻئي مڇي ڪرڙيءَ وانگي ڦٽڪياسون. پر اسان کي به هڏ تريون لڳل هيون، اچي ڪونه سگهياسون. روڻي ڌوڻي نيٺ ويهي رهياسون. وري جو راجوڻيءَ واري خبر ٻڌي سون، ته مڙهيءَ چيو ته موٽي هليون، دل ته منهنجيءَ به سٺ ڪاڏي هئي. پر تون جيڃان ويندي آهين ته دل ٻڌي نه سگهيس.... مون کي پڪ هئي ته اسان کي ڏسي رت نپي پوندن. جهيڙي کان ڪونه مڙندا. وري نئين سر پئون ڦڏن ۾، تنهن کان چڱو ته وڃون ٿي نه.... هونئن پنهنجو ڏندڙو به چڱو ٿي هليو، ڏکيو هجان ها ته موٽي به اچان ها.“

”ڏندو ڪهڙو ٿئي؟“

”الله جا شڪرانا آهن. مينهنون آهن پنهنجنون. به ٿي مع ڪير روز ٿو ڏي. تنهن کان سواءِ پنهنجيون جايون پنهنجا واڙا وٺان. بهاري لڳي پئي آهي.... هتي جا ڪهڙا

حال آهن؟

”شجر آهي. وختڙو گذري پيو، باقي .... خوشي ڪانهي .... ٻئي ٿوري، ڀاتي گهڻا، چوڪرا ٻين وٽ هاربو ڪرڻ عيب سمجهن. پوءِ ويٺا چڪيون ڪم کي سياري جي سوڙ وانگي. هيڏنهن ڪر، ته هوڏنهن ڪونهي، هوڏانهن ڪر، ته هيڏنهن ڪونهي.“

”ڀانيان ٿو زماني جو واھ لڳي ويوئن؟“

”هاڻو هاڻو ادا — جڏهن کان اها نڀاڳي بجلي آئي. ٽي ويون ۽ ٽيپ رڪاٽ آيا، هوٽل ڪليا، گهٽ جا شونقين ڪم کان چٽا، سڄو ڏينهن پيا هوٽل ۾ ڌڪا کائيندا. ڏينهن جو ڪن ٻئي راند ائون گانا ٻڌن. رات جو ڏسڻ ٿي وي. مال لاه گاه، پٺو به زالون ڪن .... اهڙا بيمان ٿيا هن، جو مڙساڻا اکرئي نڪري ويا تن، رڳو نالي ۾ نهال آهن.“

”بس جيڃان، ٻچاڙي زمانو آهي. اهي نشانليون آهن قيام جون .... وڏا ويچارا چوندا هئا، محبت موڪلائي ويندي، ڪلفت ڪاهي پوندي. مڙس ۾ غيرت نه هوندي، رت، رت جو دشمن ٿيندو. لوڙهو، لوڙهي کي کائيندو .... اهو وقت اجهو اهو ٿئي ....“

”سڄو آهين ادا، قيام اهو آهي. قيام کي سڱ ڪونه ٿيندا .... اڏي مائي، ڪو ٽڪر پور پڪو هجي ته چاچي مڙهي لاه ڪٽي اچو، بک لڳي هوندس ....“

عالم، جوئر جي ٿلهي ماني، ساڳ جي ٻنيءَ ذرو

جست جي وڌي ۾ وجهي کڻي آڏي. ماني ڏسي، هو سمجهي ويو ته پاڇائيهنس سچ ٿي چيو. همراهن وٽ مزو نه آهي.... ماڻڙي ڪري اڌ ماني کن کڻائين. مٿان وري چانهن جو پيالو ڀري ڏنائونس. چانهن ڇا هئي، ڪاري گڙ جو ڪاڙهو هو.... جوئن تيئن ڪري زهر مار ڪيائين. ٻه ڏاڪرون ڏيئي، مڇن تي هٿ هڻي، وري لڳو ڪچهريءَ ۾.

”مون وارن ساهورن جي ڪا خبر ڇا....؟“

”اهي ته سال ٿيا، هتان ڇڏي ويا.“

”سچي....!!“

”هاڻو.... وڃي ويٺا آدم جي ٽنڊي — چون ٿا اتي

واڻين جو هارپو ٿا ڪن — سڪ ڪونه ٿن، لولو ملين ٿو.“

”مون ته ٻڌوئي ڪونه. هتان ماڳهين لڏو پئي ويا —“

”اصل بنيون ٻارا وڪڻي، آسرو پلي ويا — ٻه اڍائي

سال ٿيا هوندين.“

”ابول.... ڪنهن ٿي چيو ته اهي وڇوڙا پوندا....

ٿوريءَ ڳالهه تان آندا وڃي پيا، قبرون ڇڄي ويون.“

”مقام مٽجي ويا — پنهني کي ڇا مليو....؟؟“

”ڳوٺ مان سڀ ڇڏي ويا ادا، رڳو ٻه ٽي گهر اسان

جا، ٻه ٽي لنگهن جا وڃي بچيائون. پاڙن جا پاڙا سڃا ٿي

ويا — هڪڙن وڃي نوان ڳوٺ ٻڌا، ٻيا مزوريءَ پويان وڃي

عربستان نڪتا. هتي پينگ ٿي وئي.... سچ لٿي کان پوءِ

ٻاهران ڪو سڏ ڪندو، ته ورندي به ڪانه ملندس.... مڙد

ماڻهو آهن گهمڻ بلي زانئون ڇا ڪن ڀلا۔۔۔“

”هي حاجي بچل وارا به ويا هليا ڇا؟“

”هاڻو. انهن وڃي جدا پنهنجو ڳوٺ ٻڌو پنين تي۔۔“

اڳي ته کير ڪند ٿيو ويٺا هئا. چون ٿا هاڻي انهن ۾ به اچي ڦيٽهڙو پيو آهي، نٿا ٺهن.“

”هاڻو جيڃان، ڪونه ٺهندا. ٺهن وارا زمانائي گذري

ويا. اهي ماڻهو ٿي موڪلائي ويا۔۔ هيٺ ھر ڪنهن کي ابلڻس ڪنڀو ٻڌو آهي... هاڻو هاڻو. ڇمبو ته مزد ملڪ مان ويو نڪري.“

”بس ڙي ادا، ويٺا وخت گذاريون. ڏکيو سڳيو

ويندو گذري.... ڀلا ڀي خبر ڏي، اچن ته خير سان ٿيو نه....؟“

”هاڻو هاڻو. خدا خير ڪيو. مڙئي وقت گهڻو

گذريو. اچن ٿيو ڪونه. پري جي ڏس پنڌ تي سڱ

ڪونه ٿي آيو. آخر ته هتي به پنهنجو رت اٿم. چيم ته

گهمڙو ڪري اچان.... ادي جن جي زارت به ڪري

اچان. پوءِ جي هوندي حياتي، ته موٽي ايندس. جي اچي

وٺي ساهورن ڪري جوڳي، ته گه-وري جان جتن

نان....“

”اڙي ادا، ڪهڙيون ٿو ڳالهائون ڪرين.... اهي

گيرتون، اهي جوڳيون، ملڪ مان ٿي موڪلائي

ويون. تون هرون ڀرون نوڙيءَ کي نانگ سمجهيو ويٺو

هين.... ادا، توکي پاء ته نٿو پئي اچي. گهڙي گهڙي

اڪيون ٻوڏجيون ٿيون وڃنهي. ڀلي سمهي پڻ. ولات کان  
آيو آهين، ٽڪل هوندين. اهي ڳالهون ته پوءِ به  
پيون ٿينديون

”هاڻو جيڪان. مڙهو مڙس، ميزل هڻي آيس. ننڊ  
زوريءَ پئي اچي.... اول خير، صبح جو سوير ڀرو اٿارجان  
ته نماز پڙهي، ويندس وڏي شهر (قبرستان) ادي جن  
کي ڏسڻ.“

هو رلي وجهي سمهي پيو. اڪيون پوريندي ئي ڇپر  
گهڙا ٿيندا ويس. ننڊ جا گهٽ اچڻ لڳس. اڃا اڌ  
جاڳ ۾ هو، جو وڏو ڀائڻهنس علي شير گهر ۾ گهڙيو.  
”هي ڪور ستل آهي؟“

”زمان آهي.“

”ڪير آهي؟“

”ڇاڇهين شادمان.... ورهين کان پوءِ مڙهي جي  
دل ست کاڌي، ويچارو ملڻ آيو آهي.“

”اسان لاءِ ته ننڊ نٿي آيس جو مٿس آيو.... آيو  
هوندو پئڻ ته ’پٽ ٿو پرڏيان، مدارت ڏيو‘ سڪ سان  
ٿوروئي آيو هوندو.“

”ڪونه ٿو گهري مدارت توکان. پاڻ سڪيو ستابو  
آهي. اسان کان گهڻو ٿس، تون الڪوئي نه ڪر.... سڄو  
ڪڙم هتي ٿس. سڪ لڳس، تڏهن آيو.“

”ڪڙم جي اهڙي سڪ هجيس ها ته سڀني کي  
بندوقن جي منهن ۾ ڏيئي، رن ڪڍي پڇي نه وڃي ها.“

اهڙي جي ڪن ڪري ها ته ابي جن جي ٻڌڻ جو ٻڌي، اره، تي هٿ هڻي اچي حاضر ٿئي ها .... ابو ويچارو ڇهه مهينا جيل ۾ هو ته ملاقاتي به ڪونه ٿيس. مري ويو ته ڪانڌي به ڪونه ٿيس. باقي ڪهڙو ڪتي جو پٽ پيارو ٿس .... توکي ٺاهي خبر امان. ماڻهو آهن. مطلب جا يار. اندر ۾ هڪڙي. ڇپن تي بي .... پاڻهي ڏسندڙن ته سڀاڻي پنهنجي مطلب جي ڳالهه ڪندو — آئون هجان ها ته گهر ۾ گهڙڻ ئي ڪونه ڏيانس ها. ٻاهران ئي گس ڏيکاري ....”

”ماڻ ڪر ماڻ. ماڻهجي مان نڪرو ٿو وڃين .... تنهنجو وڏو اهو آهي، ابي جي جاءِ تي ٿئي، عزت ڪرينس .... سڀاڻي مڙهي سان چڱي منهن ڳالهائجان، حال حوال پڇجائنس. موٽي اچڻ جي صلاح ڪرينس. ايندو هوندين ڪونه، دل ته خوش ٿيندس ته ڀائٽي جي دل گهري ٿي.“

ماءُ جي ڳالهه کي ٻڌو اڻ ٻڌو ڪري، ماني ڪاڻي هو وري نڪري ويو.... پوڙهو مهمان، ڀائٽي جون ڳالههون ٻڌي ڏڪرن ۾ اچي ويو. لفظ، ٻڌڻيون بڻجي، اندر چيرڻ لڳس. اکين مان گونگا لڙڪ ٿئي پيس، لمحي لاءِ ته اهڙو پور پيس، جو سوچيائين ته رات جا چار ٻهر به وڃي مسيت ۾ ٽڪي. پر ڪا ڳالهه ڳڻي، سور پي ويو. اندر رجھندو رهيس. ٿڌا ٿڌا شوڪارا پري، پاسا ورائيندي، رات جو وڏو حصو گذاريائين. فجر جي

ٻانگ کان اڳي ئي، نماز جي بهاني وڃي مسيٽ پيوڙو ٿيو. چانڊوڪيءَ ۾ مسيٽ ڏي ڏٺائين، اها به سندس قتل گهر کان مختلف نه هئي.... فرش، ڪلر جي ڪري اڙي پيو. پتين تان لپي جا ڇاپوڙا ڪري پيا نيلون شهيد ٿي ويون... اندر گهڙڻ سان جهرڪين جي پگڙل آن، وٺين ۽ چمڙن جي ڦولھڙين جي بدبو نهڪ ۾ چپي ويس.... محراب جي ڀر ۾ پيل ويڙهيل مصلو کنياڻين، ته ٻليءَ جا پونگڙا رڙيون ڪندي هيٺ ڪري پيا مصلو ڇڏي، پوئتي هٽيو. پوتڙو وڇائي، ان تي نماز پڙهي، اني ئي سمهي پيو.... سج اڀري ويو. پر ڪا به ٻيهر نماز لاءِ ڪانه آئي، نه ئي ڪنهن ٻانگ ڏني.... سج مٿي چڙهيو ته ڪلمو پڙهي اٿي ويٺو. منهن کي چنڊو هئي، ننڊ جو گهر لاهي، رخ ڪيائين ڪتيري جو.

رستي ۾ روھڙي ڪئنال جي ٻل وٽ، بس اسٽاپ تي بيٺل سڙوڪيون ڏسي، ڪنهن سوچ ۾ بيٺي رهيو.... ٻئي لمحي لڙو ڀر واري ڪڪائين هوٽل ڏانهن — صبح ساڻ ڪي واندا مڙس اڳي ئي ويٺا هئا. ٽيپ رڪارڊر تي ڦوٽي زرداريءَ جي ڪيسٽ ختم ٿي ته جلال چانڊڻي جي شروع ٿي.... هو اهي آواز ٻڌي ٻڌي بيمار ٿي چڪو هو. يا گهٽ ۾ گهٽ پنهنجي گهٽ ۾ انهن کي ٻڌڻ لاءِ تيار نه هو.

”اڙي ابا هنن کي ٻڌي ٻڌي ڪڪ ٿي پيا آهيون. چندر جي ڪا ڪافي ٻڌرايو، جيوڻي ۽ سونا خان هجن



تہ اهي ٻڌرايو.“

”چاچا اهي ڏينهن ويا ٿئي هي زمانو ٿئي جلال چانڊئي جو.... ماڻهو هاسيڪار فرماش ٿا ڪن تہ جلال ٻڌراء، توکي وٺي نٿو؟“

”ابا تہ ڇنڊر ۽ جيوڻيءَ کي ڪونه ٻڌو، نہ تہ ههڙن کي ڪن ٿي نہ ڏين ها — هتي نہ رڳو ڌڪڙ جو سٽڪو ٿو ٻڌجي چوي ڄاڻو، سو تہ سمجهه ۾ ٿي ڪونه اچي.... سونو ۽ چنڊر، موتين جهڙا گفٽا ڪيندا هئا. ٻار بہ ٿي سمڙو تہ ڄاڻو چوي — ڳاڻا اهي هئا ابا.... پلاڙي چنڊر تنهنجو راڳ. پر گهٽ سونو خان بہ ڪونه هو — ٻروچ ”ها“ ٿي ڪئي تہ ڄڻ لٽوڊ ڪلي ٿي ويا. سڌ پنڌ تائين تہ آواز کي جهل ٿي ڪانه هيس — اسين انهن جا ڪاريل آهيون ابا. هي پاڻ کي لڳن ٿي ڪونه...“

”تنهنجو ڏوھ ڪونهي چاچا. تو جواڻيءَ ۾ انهن کي ٻڌو، تنهنجي مغز ۾ اڃان تائين انهن جو آواز ويٺل آهي اسان جواڻيءَ ۾ وري جلال کي ٻڌو آهي، تڏهن ٿا هن جي نيڪي ڪيون — هونئن اڳي اسان وٽ نورجان ناهيد اختر ۽ عنات ڀٽي جا پنجابي ڪيسٽ هلندا هئا. جان وري انڊيا واري ڪشور ڪمار جا اڙڏو ڪيسٽ هوندا هئا. پر جلال جڏهن کان يڪتارو ڪنيو. ڳوڙن ۾ اڙڏو پنجابي ڪيسٽن کي پنجهو اچي ويو. هيئر جتي ڪٿي سنڌي ڪيسٽ پيا هلن. جلال جي صدقي تہ

مون جهڙن گهاٽن جا ڪيسٽ به ٻيا وڪاسن. سنڌين تي جلال جو اهو وڏو ٿورو ٿئي. اسان مڃونس به تڏهن ٿا.

”هوندو، پر پاڻ کي ڪونه وڻي.“

”مڙس جو بخت وري خدا اهڙو ڀلو ڪيو، جو چون ٿا ته يڪتاري جي ڪمائيءَ مان زميندار ٿي ويو آهي، اڳئين ڏينهن ڪنهن چيو پئي ته ڪراچيءَ ۾ سنڌين جي شاديءَ ۾ گهاٽائين. ٻن راتين ۾ لک روپين مليس. نه ته وڏا وڏا ڪانصاحب پلٽا هڻي هڻي مري ويا سگهيو ڏڪر به نصيب ڪونه ٿين.“

”بس بابا، سڀ رنگيءَ جا رنگ آهن. جنهن کي ڏٺي، جنهن کي نه ڏٺي.“

هو چانهن ۽ بسڪوٽن سان نيرن ڪري، واه جي پل ٽپي، پريئين ڀر روانو ٿيو ڪٿيري ڏانهن — هلندي بيهندي چوڌاري ڏسندو رهيو — ٽيهن سالن ۾ سڀ ڪجهه بدلاجي ويو. زمينون زور چڙهي ويون، جتي ڪٿي ڪلر جا ڦاٽا منهن ڪڍي بيٺا. فصل بيهي ويا. جن اڏاسن مان ڪڙڪ جون چوڪڙيون ڪڍي. ان قطارون ڪري نڪرندا هئا. انهن ۾ هيٺئر گرانٽ جيڏا مرڻينگ ڪڪا سلا بيٺا هئا، پيدائش پنهنجي جاءِ تي، ڀل به ڏٺين تي چٽي ....

ويچارن ۾ وهندو، ان وڏي دڙي تي وڃي بيٺو، جنهن تي ڪي سال اڳ سرينهن جي گهاٽيءَ چانوَ

۾ ريون ويهاريٺندو هو.

”ابو .... ل .... !!!“

نظر نهار تائين ڦهليل لوا ٿي لوا، سرن ۽ ڪنگورن جا ٻوڙا لائيءَ جا ٻوڙا لائيءَ جا ٿمها، سڄي پاڻيءَ جا دٻا، نه ٻيڙهه ٻيلو، نه ڏٺ، نه ڌنار، سڄي ئي سڄي. ڪيتري سان ڪربلا ٿي ويئي ... ٻيڙهه نالي لاءِ ڪونه بچيو نه ڪو واٽهڙو گهڙي ڪن چانو ۾ ويهي سامه ٻڌي، آسار ڪري — توپان ....

”هه ڙي قدرت تنهنجا ڪم. سڄي تر جو سڪ ڪسيو ٿئي، مال پٽاري جي روزي ڦري ٿئي، ڇا مليو ٿئي — پر ڪير چوي توکي — بي پرواه بادشاهه آهين، جيئن ٿو وٺئي، تيئن ٿو ڪرين — توپان —“

ڇا ته ڏينهن هوندا هئا ٻيلي جا، ڇا شان هوندو هو ڪيتري جو — پلٽڻ جي مند ۾ نه، وڻ وڻ ڪاڏي اچي گڏ ٿيندي هئي. هڪڙي پاسي بهرام جلباڻي ۽ صالح جلباڻي، سانوڻ فقير جي بيتن جي ريهه لايو ويٺا هوندا هئا. ته ٻئي پاسي طالب زرداري ۽ ننگر خاصخيلي جي چرچن جا ڪوڪريا هئا، ته ٽئين پاسي محمدي علي جمالي جي گججهارتن ۽ ڏورن جي لولي لڳي هئي هئي. ننڍن روڙن جو ته شمار ٿي ڪونه هو — روڙ به هلي پئي ته رڀڪ به هئي — لوڏجي ڇاڻي تي جهل پل ڪانه هئي، ايندڙ ويندڙ ڌنارن جو مال پيو گهڙيون ميڙيندو هو. جعفر ٻڪرار بدين جي ولسر سان ايندو هو، ته پري

کان ئي هڪل ڪندو هو ته 'يار، ڪلبيءَ ۾ ٿڌي پاڻيءَ جو ڍڪڙو آهي، جي پيئو ته....'

جعفر جو سڏ ٻڌندي ئي، روڙا ڏفڻ ٻهرن جي چوٽين تان، نوريمڙن جيان بانڙا ڏيئي لهي ايندا هئا. پاڻيءَ ڍڪ پي، هانءُ ٺاري. وري چڙهندا هئا.... آپري کان لٿي نائين هڻ هٿان هڻي. ۽ وڃينءَ کان پوءِ اٺ قطارون ڪري ايندا هئا پلڙا ڍوڻج. هيڏانهن شاه عنايت وارن زردارين جا، ته هوڏانهن ڪچي مان جلباڻين جا، ٻه ٻه پورا اٺ تي پورن وچ ۾ وري چادر جي چلي. پلسڙو هو ڪو رونشو — ٿڙن کي ڇڏي، مٿي جو نهاربو هو ته چوڌاري پلڙن جي ڇاڻ ٿي ڇاڻ هڻي ڇڻ ڪنهن خفتيءَ سڄي بيلي مٿان پوري بافتي جا ٽاڪيا وڇائي ڇڏيا—!!

سهانگائي هڻي. پلا پلا ٻهر، روڙ لاءِ ڏيڍ بن روپين ۾ ٽي مليا، ته مڻ پلڙن جو ملهه ٻه ٻه روپيا هو. نالي پلڙو هو. باقي هو نجو گيهه — شام جو جڏهن ٻانهياريون وٽائن ۾ لڪ بسملاهيون چئي، ڪونگ وجهي کير ڏهڻ ويهنديون هيون. ته مٺيا سڪي پوندا هئن، کير نٿي ڪٽو. سٺاڙيون ته هيون وهندڙ واٽر وانگي، پر ڪاهرون به نجا چوٽرا ڏهائينديون هيون.... مينهون ته مينهون، رين ۽ پڪرين به ڪونه ٿي گهٽايو. وهي پونديون هيون کير سان.

وقت هئا، برڪتون هيون. قرب هئا. سڀ ڪٽيري

سان گڏ ختم ٿي ويا. اهڙو ڪو ڦرڪو ڦريو، پيءُ، پٽ جو ٺاهي. پٽ، پيءُ جو ٺاهي. وسندڙ گهوٽ ڦٽي ويا — ماڻهو ته ماڻهو، زمينون ڦٽي ويون. پوريون ٻڌ زمينون سرڙيل ٿي پيون. هر طرف لوڻيا ٿي ڪلر جا ڦاڻا، ۽ سڄا دٻا، زمين جا ناسور ٿي پيا آهن. وگهندا ٿا وڃن، جن جو ڪوئي انت ڪونهي، ڇيهه ڪونهي.... اهي برڪتون، اهي محبتون، اهي قرب، ڏينهن قيام تائين وري ڪونه ڏسبا....

اوچتو ٻڪرين جو ولر وٽائڻس لنگهيو. سوچن جي سنگهر ڏٺي پيس، نراڙ تي هٿ ڏيئي، اکين تي ڇانو ڪري، ٻڪرين ڏانهن ڏسڻ لڳو.... ڪٽڪ ڪٽڪ سان لڳل ٻيچ لٽڪيل، اڀريون، بڪيون، ڌنڌيل ٻڪريون ڪڪ پٺن جي گولا ۾ چؤطرف جهوتون هڻندڙ، ڇڻ چولستان جي مڪڙن جو ڪٽڪ... ڪنهن جي جوتن جي کڙڪي تي منهن ورائي ڏنائين. ڪو ٻڪرار هو — ننڍڙي ڪهاڙي هٿ ۾، ميرا ڪپڙا پاتل، ور بڪين تائين ڪٽيل، اکيون ڏرا ڏنل، آس کان منهن ڪارائيل. جهڙيون ٻڪريون، تهڙو پاڻ.... ويجهو اچي سلام ورائائين. جواب ڏيڻ بدران هو کيس گهوريندو رهيو. ڇڻ حال جي ڪنڊرن ۾ ماضيءَ جي عمارت گولڻ جي ڪوشش ڪندو هجي....

”اي يار، جافر ته ڪونه آهن....؟؟“

”هاڻو هاڻو رئيس، جافر آهيان.... پر يار ماف ڪجان،

نظر جهڪي ٿي وئي ٿم. مون ڪونه سڃاتو مانئين  
 ”يار، اسان ننڍي هوندي کان گڏجي مال چاريو،

هٿڙا روڙيا.... اڃان ڪونه سڃاڻمي؟“  
 ”نڪو.... مغز هيٺو ٿي پيو آهي رئيس، ويسر وڌي  
 وئي ٿم. يادئي نٿو اچي....“

”آئون شادمان آهيان يار.... هاڻي ته سڃاڻمي؟“

”اڙي.... شادمان! منهنجو جاني يار!!“

هو خوشيءَ کان هڪين پئجي ويا. پاڪر ڪڍي،  
 هڪٻئي جا منهن ڏسي، وري پاڪر پاتاڻون.

”يار شادن، خدا جي قدرت ته ڏس، ورهين کان  
 پوءِ به ڪٿيري هر ئي ملاقات ٿي. هاءِ هاءِ.... توکي ڏسي  
 ڪٿيرو ياد اچي ويو!“

”ادا آئون ته سوڀر کان وٺي پار ويٺو ڪيان —  
 ڪٿيري سان ههڙو هاڃو ڪنهن ڪيو، ڪيئن ٿيو. توکي  
 ته سڄي خبر هوندي.“

”بس پياڏو، ڪٿيري جا سور ته مقام ۾ به ڪٺيو  
 ويندس. ڪٿيري اسان کي چورو ڪري ڇڏيو.... جنهن  
 زباني ۾ تون پڳو هڻين ته، انهن ئي ڏينهن پيلو ويچارو  
 ليلام ٿيو هـو— پهرين ته ماڻهن ڪالهيون ٿي ڪيون  
 ته پيلو ٿو وڃي، پر اسان کي مڃڻ هر ئي ڪونه ٿي  
 آيو. نيٺ واپارن ۽ ڏاڪرن اچي ڪيما ڪوڙيا. پوءِ ته  
 اسان جو سڪ ڦٽي پيو. ننڍون حرام ٿي ويون. ڪامورن  
 کي تارون ڪيون سون، درڪاشون مـوڪليون سون.“

مسيٽن ۾ دعائون گهرايون سون ته ٻيلي تان اها شامت ٿري، پر خدا به اسان جي نه قبولي. وي شروع ٿي وئي. رات ڏينهن ڪرڻن ۽ ڪهاڙن جا ڪڙڪا لڳا پيا هئا لوڊينگون وهيون ٿي. ڪي مهينا نه ڪاڻ ڏوٽو رهيو اسان جو زور لڳو ڪونه. ائين ڪٽيرو ويچارو بي گناهه قتلام ٿي ويو....“

”ان ڳالهه کي به ورهه ٿيا....“

”ٻڌايان ته ٿو.... ان کان پوءِ وري ٻيلي جي زمين پوک لاءِ ليلام ٿي.... ڪي سال ته وڻ پوکيائون.... پر وڻن ۾ به ٻيون جون پاڙون اهي ڦٽيون، جو وري ڪچڙو ٻيلو لڳي ويو. اسان خوش ٿياسون ته ٻه ٽي سال اڳي يا پوءِ ڪٽيرو وري تيار ٿي ويندو. پر ڪامورن، ڪي هئا پنهنجا پپ ڀرڻا، سو ڪچڙيون ٻهريون ويران ٿي، ناليون ڪٽائي، ٽالهيون ۽ ٻه باڪس جا وڻ پوکيائون.... لڪ لٽجي ويا، ڪجهه مزورن ڪمايا، ڪجهه ڪامورن کاڌا، پر ٽالهيون نه لڳيون. هيٺيون پاڻي مٿي چڙهي آيو. رسم ٿي وئي. وڻ سمورا سڪي ويا. نيٺ انهن سڪل وڻن کي به ليلام ڪري، ويران ٿي چڙهائون.... هاڻ اجهو ڏسڻ ٿو ته پڙپانگ دورو پيو آهي، نه ڪهن جو، نه ڏهن جو. چون ٿا ته وري آبادي لاءِ ليلام ٿو ٿئي. وڌيڪ رب کي خبر.... باقي ڪٽيري کان پوءِ اسان جو مال، ٻلڙن ۽ ٿاربن لاءِ ائين ٿو سڪي، جيئن چورا ٻار مانيءَ لاءِ ٿا سڪن. ڏي نصيب ٿي ڪونه

”تو ٿئين.“

”چئبو نه ڪٿيري سان وڏو جرجلو ٿيو پيو....“  
 ”جرجلي جي ڪا ڳالهه آهي. هجين ها ته پاڻ  
 ڏسين ها.... ڪٿيرو اسان جي دل تان نه لهي ٿي نٿو....  
 پرڻي کان وٺي، مرڻي تائين ڪا ڪپاڙي لاه پيلي  
 ڏي ٿي پچندا هئاسون. هيٺئر ڪا اٽلپ ٿي پيو آهي.  
 لڙها لاڏڻ ته پنهنجي هنڌ ٿيا. ختمي جي ديڳ لاه به  
 ڪاٺيون جتن کان ملهه وٺيون ٿيون پون.“  
 ”بس ادا، آخر فدا آهي. ڪٿيرو ويو، اسان به وڃڻ  
 وارا آهيون.“

”ڪهڙا منڊل هوندا هئا مد ۾.... ڪچي جا شر،  
 لڏا ڪڍي اچي ويهندا هئا. هڪڙي پاسي ننگر جو لڏو  
 هوندو هو. ٻئي پاسي دادوءَ جو. هيڏانهن هيسب جو  
 ڏڻ هوندو هو، ته هوڏانهن اولاديءَ جو ولسر، ڇهه  
 ڇهه ڏنار هڪڙي ڏڻ سان هوندا هئا. ڪچي جا  
 ڪٽوهڙ ۽ ڪاشڪيلي ساڻس ٻهر ۽ بانس جي چڙهن سان  
 سڄو ڏينهن ساڻو هڻي مال کي ڍاڻيندا هئا. وچينءَ کان  
 پوءِ پيلي کان ٻاهر پوئڻ ۾ رين جون اورڙون هونديون  
 هيون. ڦرڙن ۽ رين جا پيڪا ڪٿيرو مٿي تي ڪڍي  
 ڏيندا هئا. توکي به ياد هوندو....“

”هاڻو هاڻو. چڱيءَ طرح، ڀاڳيا ويچارا سنگتي  
 هوندا هئا پنهنجا.“

”يار شادن، ماف ڪجان، ٻڪريون وڃي پري



نڪتيون. ڪنهن ٻوڪ ۾ نه پون. ورائي ٿو اچان. پوءِ هلي ٿا ڳوٺ ڪچهري ڪريون. مال ڏي چوڪر کي موڪلي ڇڏيندس. وڃيئون مٿان....“

جعفر ٻڪرين پويان ٻوڙندو ويو. هن ٻڳهو ساهه کڻي، وري ڏوري ڏانهن نهاريو. ائين لڳس، ڇڻ ڪتيري سان گڏ، سڄو تر تباھ ٿي ويو. زمينون، فصل، ڳوٺ ماڻهو مال، سڀ تباھ ٿي ويا. خود.... خود هو به ڪتيري جهڙو ٿي ويو ڪڪ پوڙهو پنن مان ڪرنگهو، ڏاڏي جي پٺ جيان مٿي نڪري آيس، ڇاڙي وڃي گوڏن سان لڳس، اکيون چنجهيون ٿي، ڏرا ڏيئي ويس. ڳلن ۾ کوٻا پئجي ويس. جسم، ڇيچڙي مان پيڙجي نڪتل ڪمند جي چڙهي جيان پوپو ٿي ويس. سندس منهن، ”منهن“ نه رهيو، لوڻيائي ڪلر جو ڦاٽو ٿي پيو. جنهن ۾ ڪاڏي ڪشش باقي نه رهي....

جعفر ڏانهن ڏٺائين، جيڪو ٻڪرين پويان ٻڳندو نظرن کان الوپ ٿي ويو، هن جي موٽي اچڻ ۾ ڪافي وقت لڳي ها. ۽ ڪتيري جي مقام تي ايتري دير ويهي مائٽم ڪرڻ، هن جي وس کان ٻاهر هو.... گوڏن تي هٿ رکي آهستي آهستي اٿڻ جي ڪيائين. چيلهر ۾ ڇڻ لوهي ڪلا لڳي ويس. سڌو ٿي نه سگهيو. اٺ ٽيڪيندي، چيلهر تي هٿ ڏيئي، پوئتي موٽيو.... پاڻ جي قبر تي وڃڻ واري ڳالهه دل تان ئي لهي ويس، جيڪا ڪتيري کان رڳو سڌ پنڌ تي هئي.

روھڙي ڪمال جي پل تي پهچندي ساڻو ٿي پيو  
 چنگهن سان ست نڪري ويس. پل جي ڀر ۾ بينل  
 ٺونڀي ۽ باڪڙ ٻهر جي چٻڙيءَ ڇانوَ ۾ ڪري پيو.  
 وڏو ساهه کڻي چوڌاري نهاريائين. عجيب ٿاڻو ٺهي پيو.  
 هوڏانهن تباهه ٿيل ڪتيري جا لوا، سر ۽ ڪنگور پئي  
 ڏٺا، سامهون، وٺن جي وٺن مان سندس ڳوٺ جي مسيت  
 جون پڳل ٿٽل نيرون پئي ڏٺيون، ۽ هيڏانهن شهر وڃڻ  
 واري سڙوڪي، ماڻهن سان پرچندي پئي وئي....  
 ۽و ڏڪندي ڏڪندي اٿي بيٺو. چوٽرف هڪ  
 موڪلائيندڙ نظر وجهي، هلڻ جي ڪيائين. پير ڪڇي  
 نه سگهيس. ڇڻ گهڙيون پئجي ويس، گهڙڻ ٿي ويس.  
 لٺ جي سھاري پير گھليندو، ننڍڙيون وکون کڻندو،  
 گاڏيءَ جي رهيل آخري مسيت تي وڃي ويٺو.... سندس  
 ڳوٺ تيزيءَ سان پوئتي رھڻدو ويو. مسيت جون  
 نيرون نظرن کان غائب ٿينديون ويون — هن جون  
 اکيون، ڪنهن اڻ منڊائتي ڪڪر جيان وسي پيون....  
 ماڻهو حيرت مان کيس ڏسڻ لڳا. هو ٻوٽڙي سان منهن  
 ڏيکي، سڏڪي پيو....!!! \*

## منصور پبليڪيشن جا ڇپايل ڪتاب

- ۱- منهنجا پاڳ، هن جا پاڳ مڃڻ دائود بلوچ -/۵
- ۲- وري شل بهڙي ٻڏي! مڃڻ دائود بلوچ -/۵
- ۳- ڳالهه هڪ رات جي ڪلشن سنڌي -/۵
- ۴- پاڙي ناهه پروڙ بادل جمالي -/۷
- ۵- سامائي تان سک ويا نيلوفر مظفر -/۹
- ۶- ڪهاڻي نمبر ۸۰ع سهيڙيندڙ: مڃڻ دائود بلوچ -/۱۰
- ۷- ڪربلا نورالهدا شاهه -/۲۰
- ۸- پيئي جن پروڙ ابن حيات پنهور -/۹
- ۹- چونڊ سنڌي ڪهاڻيون سهيڙيندڙ: بادل جمالي -/۱۵
- ۱۰- ٽٽل شيشا ۽ آگرهون نور گهلو -/۱۵
- ۱۱- ڊائري جا پنا اڪبر سومرو -/۳
- ۱۲- ڪهاڻي نمبر ۸۲ع سهيڙيندڙ: مڃڻ دائود بلوچ -/۲۰
- ۱۳- چار ڪهاڻيڪار چار نقاد سهيڙيندڙ: مڃڻ دائود بلوچ -/۱۰
- ۱۴- ڏهين جو نوٽ سنڌيڪار: مڃڻ دائود بلوچ -/۱۰
- ۱۵- چار داڻا ابن حيات پنهور -/۶
- ۱۶- سنڌو ڪناري مس امير صديقي -/۱۵
- ۱۷- اڪڙيون اڃايون مڃڻ دائود بلوچ -/۸
- ۱۸- من جي هن پار اڪبر سومرو -/۱۲
- ۱۹- ڪروڙ ٻئي سنڌيڪار: ابن حيات پنهور -/۶
- ۲۰- سنگرام بادل جمالي -/۲۵

پتو: منصور پبليڪيشن

نزد، قاضي عبدالقيوم اسڪول مينڊر محلو - حيدرآباد سنڌ



# سند سلامت

www.sindhsalamat.com

سند سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمايي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ اسان هجي ۽ ايندڙائيد سميت آڻي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پر پور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

[books.sindhsalamat.com](http://books.sindhsalamat.com)

سند سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>